

سیدنا امام حسین کے فضائل و مناقب اور واقعہ کربلا پر تحقیقی کتاب

سیرت سیدنا امام حسین رضی اللہ تعالیٰ عنہ



مؤلف: مولانا حافظ محمد عبد الاحد قادری

مترجم:

یہ دنیا امام حسین کے فضائل و مناقب اور واقعہ کربلا پر تحقیقی کتاب

سیرت یہ دنیا امام حسین رضی اللہ عنہ

مؤلف: مولانا حافظ محمد عبد الاحد قادری

کتاب میلہ

<https://www.kitabmela.pk>
facebook.com/kitaabmela

کتاب میلہ

ناشر: عبدالقادر

حقوق اشاعت محفوظ

اشاعت — 2018ء	
محمد البصار — اہتمام	297 931
محمود ایاز —	51 ح
منان حسن — مارکیٹنگ مینیجر	142 132 8
ایمان گرافکس — ڈیزائن	1-1
ایمان گرافکس — کمپوزنگ	
مطبع — وقاص جاوید پرنٹرز	
قیمت — 500/- روپے	

کتاب میلہ

www.kitabmela.pk
www.facebook.com/kitaabmela

حسن ترتیب

29	قرآن اور عمرت رسول حوص کوثر پر	13	قرآن سے اہل بیت کا ذکر
	گمراہی سے بچاؤ کا ذریعہ قرآن	14	عظمت اہل بیت در آیہ مباہلہ
29	اور عمرت رسول صلی اللہ علیہ وسلم	17	انعامات ربو بیت براہل بیت نبوت
30	کائنات کی سلامتی آل نبوت سے ہے	20	آیت فترضی
30	فوائد کثیرہ در محبت آل طاہرہ	20	آیت صدقہ
31	اہل بیت نبوت سفینہ حضرت نوح علیہ السلام	21	سلام
	دینی دنیاوی و اخروی فوائد	22	آیت حسنات
32	در حب آل رسول صلی اللہ علیہ وسلم	22	آیت اولی الامر
32	اہل بیت مصطفیٰ صلی اللہ علیہ وسلم	23	آیت اہل الذکر
33	اہل بیت کے معنی	23	آیت جبل اللہ
34	شہادت حسنین رضی اللہ عنہما کا مخفی راز	23	آیت ولیم
36	شہادت جلی اور شہادت خفی	24	آیت مؤمن
36	حب اہل بیت پر نصوص	24	آیت وود
37	ایمان پر خاتمہ	25	آیت بحرین و مرجان
	سیدنا حسنین رضی اللہ عنہما سے	25	آیت ہاد
38	رسول اللہ صلی اللہ علیہ وسلم کی محبت	26	آیت مرضات
39	شفاعت نصیب ہوگی	26	آیت صلوات
39	گمراہی سے محفوظ	28	قرآن و اہل بیت سے وابستگی نور ہدایت

51	کنیت
51	والدہ محترمہ
52	القابات
54	فضائل و مناقب
55	اللہ عزوجل اور رسول صلی اللہ علیہ وسلم کے محبوب
56	چار سے محبت
57	ضروری وضاحت
58	منافق کی پہچان
58	کمال علم
60	قدر و منزلت
63	شجاعت و بہادری
65	تخل مرا جی
66	بعض عجیب فیصلے
66	حضرت عمر رضی اللہ عنہ کا اعتراف
67	مجبوری میں عمل کی سزا نہیں
67	مجنون پر احکام نافذ نہیں ہوتے
68	امانت میں خیانت کا فیصلہ
68	فراست سے جھوٹے کو پہچان لینا
68	تین روٹیوں کا فیصلہ
69	بعد فیصلہ دیوار گر گئی
70	زہد و تقویٰ

40	اہل بیت پرستم جنت حرام
40	خطبہ چھوڑ دیا
40	بوسہ دینا
41	پھول نبوت صلی اللہ علیہ وسلم
41	شہزادوں سے محبت
41	رسول اللہ صلی اللہ علیہ وسلم کی دعا
42	جنت میں داخل
43	اہل جنت کے سردار
44	احترام میں کھڑا ہونا
44	سیدنا امام اعظم ابو حنیفہ رضی اللہ عنہ کا تعظیماً کھڑا ہونا
45	سادات بچوں کو دیکھ کر احتراماً کھڑے رہنا
45	جنت کا ناز کرنا
47	رسول اللہ صلی اللہ علیہ وسلم کے محبوب
47	حسب و نسب سب سے اعلیٰ
49	حضرت عمر رضی اللہ عنہ کی نظر میں مقام حسنین رضی اللہ عنہما
50	جنتی نام
50	رسول اللہ کا بوسہ دینا
51	حضرت سیدنا علی رضی اللہ عنہ
51	نام و نسب

102	بعد سفر پہلی ملاقات
103	باکمال عورتیں
104	یوم محشر اعلان
104	رسول اللہ صلی اللہ علیہ وسلم سے مشابہت
105	شان سے پل صراط سے گذر
105	عورت کیلئے سب سے بہتر چیز کیا ہے؟
106	شادی مبارک
106	جہیز مبارک
108	رخصتی مبارک
109	خوبصورت بابرکت شادی
111	شمال وزہد و تقویٰ
114	رسول اللہ صلی اللہ علیہ وسلم کے وصال پر غم
115	حضرت سیدہ کا وصال
116	تاریخ وصال
118	پیدائش
118	عقیقہ اور نام
119	چمکتا چہرہ
119	رسول اللہ صلی اللہ علیہ وسلم سے مشابہت
120	سائل کی فریاد
122	جگہ خالی کر دی
122	جسے سب جانتے ہیں

72	بھائی کو بیت المال سے دینے سے انکار
73	زرہ کی گمشدگی کا واقعہ
75	خلافت کے متعلق بیان
79	حضرت علی رضی اللہ عنہ کی نصیحتیں
79	خلفاء راشدین مہدیین کون؟
80	چند کرامات
81	ایک گستاخ کی ہلاکت
82	قاتل کی نشاندہی
83	حضرت علی رضی اللہ عنہ کی شہادت
84	قتل کی سازش
88	حضرت علی رضی اللہ عنہ کا خواب
90	قاتل سے ہمدردی
91	ابن ملجم کا بُرا انجام
92	ہر پتھر سے خون
93	حلیہ مبارک
94	اولاد و ازواج
98	ولادت باسعادت
98	فاطمہ نام کے معنی
98	القابات
99	فضائل و خصائل
102	سیدنا صدیق اکبر رضی اللہ عنہ کی محبت

134	وہاں کی مٹی دکھادی
134	حضرت جبرائیل علیہ السلام کا شہادت کی خبر دینا
134	قاتلان امام مبعوض خدا ہیں
135	مجھے قاتل کا نام بھی بتادیا گیا
135	میرے حسین رضی اللہ عنہ کی مدد کرنا
136	قاتلان حسین شفاعت سے محروم
136	ہجرت کے ساٹھ سال بعد حسین رضی اللہ عنہ شہید ہوں گے
136	ایک کتا میرے خون میں منہ مار رہا ہے
137	اللہ عزوجل ”یزید“ کو برکت نہ دے
137	سگ ابلق سے مراد ”شمر“ ہے
137	ایک شخص میری اہل بیت کا قاتل
138	سب سے پہلے دین میں تغیر ”یزید“ کرے گا
138	فرشتے کا شہادت سے آگاہ کرنا
139	خاک خون ہو جائے گا
139	کنکریاں خون بن گئی
139	حضرت علی رضی اللہ عنہ سرزمین کربلا میں
140	یہ مقتل اہل بیت کا مقام ہے
140	اے حسین رضی اللہ عنہ صبر کرنا
141	سرزمین عراق میں شہید ہوں گے

122	شاعروں کو انعام دینا
123	ایک دوسرے کا احترام
123	پھولوں کا گلہ ستہ
124	لونڈی سے احسان کرنا
124	عبادت و ریاضت
126	بیٹے کو قربان کر دیا
126	حسین مجھ سے ہے
127	سبط کے معنی
127	حضرت جبرائیل علیہ السلام کا تربیت کرنا
128	رونے سے ایذا
128	محبوب رسول صلی اللہ علیہ وسلم
128	بے رحم، ظالموں نے کچھ خیال نہ کیا
129	ظالمو! تم نے نواسہ رسول صلی اللہ علیہ وسلم کو شہید کیا
130	پیار و محبت کا نرالا انداز
130	حضرت سیدنا عمر رضی اللہ عنہ کی عقیدت
131	آپ ہمارے لئے عالی درجہ ہیں
131	حضرت علی رضی اللہ عنہ کے قلب اطہر کو صدمہ
132	طف دریا کے معنی
132	حضرت ام الفضل رضی اللہ عنہا کا خواب
133	رسول اللہ صلی اللہ علیہ وسلم کا غم میں آنسو بہانا

152	حضرت معاویہ رضی اللہ عنہ کا خطبہ
	حضرت معاویہ رضی اللہ عنہ کی
152	سیدنا امام حسین رضی اللہ عنہ کے متعلق وصیت
	صحابہ کرام اور اہل حرمین
152	کے بارے میں یزید کو وصیت
153	حضرت امیر معاویہ رضی اللہ عنہ کا وصال
156	اہل سنت کا عقیدہ
158	یزید تخت سلطنت پر
158	یزید کا حاکم مدینہ کو خط
159	سیدنا امام حسین رضی اللہ عنہ کا بیعت سے انکار
159	سیدنا امام حسین رضی اللہ عنہ کا خواب
159	یزید کے خط کا مضمون
161	سیدنا امام حسین رضی اللہ عنہ کی مکہ روانگی
161	تاریخ روانگی
162	اہل کوفہ کے خط کا مضمون
163	حضرت مسلم بن عقیل رضی اللہ عنہ کی روانگی
163	حضرت ابن عباس رضی اللہ عنہما کا مشورہ
	اہل کوفہ کی حضرت مسلم رضی اللہ عنہ
164	کے ہاتھ پر بیعت اور خط
165	یزید کو عبداللہ کا خط اور یزید کی پریشانی
165	لوگوں کا بیعت کرنا

142	حضرت ام سلمہ رضی اللہ عنہا کا خواب
142	مردان، حاکم مدینہ کو بیعت یزید کا خط
	حضرت معاویہ رضی اللہ عنہ کی
143	حضرت ابن عمر رضی اللہ عنہ سے گفتگو
144	حضرت عبداللہ بن عمر رضی اللہ عنہما کا خطبہ
144	حضرت عبدالرحمن رضی اللہ عنہ کا جواب
145	حضرت عبداللہ بن زبیر رضی اللہ عنہ کی گفتگو
145	اہل شام کا بیعت کرنا
146	اہل حرمین کا بیعت کرنا
	حضرت عبداللہ بن ابوبکر رضی اللہ عنہما کا
146	یزید کی بیعت سے انکار
147	دوران خطبہ یزید کی بیعت سے انکار
148	مال و دولت کا لالچ پھر بھی انکار
	یزید کی ایک اور وجہ نزع
148	حضرت سیدنا امام حسین رضی اللہ عنہ کے ساتھ
	حضرت ابوسعید خدری رضی اللہ عنہ کا
149	سیدنا امام حسین رضی اللہ عنہ کو مشورہ
150	مروان کا خط
	حضرت معاویہ رضی اللہ عنہ کا
151	سیدنا امام حسین رضی اللہ عنہ کے نام خط
151	حضرت سیدنا امام حسین رضی اللہ عنہ کا خط

181	اہل مکہ کا عراق جانے پر رونا
182	حضرت ام سلمہ رضی اللہ عنہا کی خدمت میں
183	صحابہ کرام رضی اللہ عنہم کا گریہ
183	حضرت ابن عمر رضی اللہ عنہما کا
183	نہ جانے کا دوبارہ مشورہ
184	حضرت ابن عباس رضی اللہ عنہ کا دوبارہ منع کرنا
184	مسورہ بن مخرمہ کا عراق نہ آنے کا خط
184	مکہ کی حرمت کا خیال
184	مکہ سے جانب عراق کوچ
185	حضرت مسلم رضی اللہ عنہ کی شہادت کی خبر
186	فرزدق شاعر آپ کی خدمت میں
187	حر سے ملاقات
187	کربلا پہنچنے کی تاریخ
188	سات روز کی مسافت کے باوجود
188	میدان کربلا میں
189	یزید کا ابن زیاد کو خط
190	ابن زیاد کا امام حسین رضی اللہ عنہ کے نام خط
191	حضرت ام کلثوم رضی اللہ عنہا کی بے قراری
191	پانی بند کرنے کے لئے یزید کا خط
192	یزید ہمدانی کی ابن سعد سے گفتگو
193	یزیدی فوج سے خطاب

166	گورنر کوفہ معزول اور ابن زیاد مقرر
167	اہل بصرہ کو ابن زیاد کا دھمکی دینا
167	ابن زیاد کا مکاری سے کوفہ آنا
168	دارالامارت میں داخل اہل کوفہ کو
168	ڈرانا دھمکانا
169	حضرت مسلم رضی اللہ عنہ اور
169	حضرت ہانی رضی اللہ عنہ کی شہادت
171	حضرت مسلم ایک بوڑھی عورت کے
171	مہمان اور اس کے بیٹے کی بغاوت
172	حضرت مسلم بن عقیل رضی اللہ عنہ کا مقابلہ
173	کون سنائے گا داستان شہادت
174	حضرت مسلم رضی اللہ عنہ کے بچوں کی تلاش
175	صاحبزادگان کی مدینہ روانگی
175	محبت اہل بیت داروغہ
176	چشمہ کے کنارے پر
176	محبت اہل بیت
177	صاحبزادوں کا خواب اور شہادت
178	صحابہ کرام رضی اللہ عنہم کا منع کرنا
178	ابو عمرو بن حارث مخزومی کا مشورہ
179	ہر ایک کا منع کرنا
180	حرمت کعبہ کا خیال

211	تمام رفقاء شہید
212	حضرت علی اکبر رضی اللہ عنہ کی شہادت
213	حضرت عبداللہ اور جعفر بن عقیل رضی اللہ عنہ کی شہادت
213	امام حسین رضی اللہ عنہ کے یار و مددگار
214	حضرت قاسم بن سیدنا امام حسن رضی اللہ عنہ کی شہادت
215	حضرت علی اصغر رضی اللہ عنہ کی شہادت
215	سیدنا امام حسین رضی اللہ عنہ کی بہادری
217	خیموں سے لوٹ مار
218	جسم اطہر کی بے حرمتی
218	امام زین العابدین رضی اللہ عنہ کی خواہش
218	حضرت سیدنا امام حسین رضی اللہ عنہ کی نصیحت
220	قاتل امام کون؟
224	شہداء کے تن بے سرمدفون
224	بے وفا کوفیوں کا رونا
225	ابن زیاد کے دربار میں
225	حضرت ام کلثوم رضی اللہ عنہا کی ابن زیاد سے گفتگو
226	امام زین العابدین رضی اللہ عنہ کو قتل کرنے کا حکم

195	سیدنا امام حسین رضی اللہ عنہ کے تین مطالبات
195	ابن زیاد کا خط
196	سیدنا امام حسین رضی اللہ عنہ کا ابن زیاد کے پاس جانے سے انکار
196	ابن سعد کا مشورہ
197	ابن زیاد کا شرائط ماننے سے انکار
198	ابن زیاد کا حکم
198	پانی بند
199	تمام رات عبادت میں مصروف
199	جنگ کی تیاری
200	شوق شہادت اور رسول اللہ صلی اللہ علیہ وسلم کی زیارت
201	پاس سے بیتاب
204	سیدنا امام حسین رضی اللہ عنہ میدان کارزار میں
206	شہادت
207	اہل بیت کی بے حرمتی
207	ساتھیوں سے خطاب
208	محبان حسین رضی اللہ عنہ کا جواب
208	یزیدی فوج سے خطاب
210	ایک دشمن جل گیا
210	سب سے پہلا تیر ابن سعد نے چلایا

241	سرانور کہاں دفن ہے؟
243	سر مبارک سے خوشبو آنا
244	اہل بیت کے ساتھ حسن سلوک پر رسول اللہ صلی اللہ علیہ وسلم کی خوشی
245	حضرت عبداللہ بن عباس رضی اللہ عنہما کا خواب
245	حضرت ام سلمہ رضی اللہ عنہا کا خواب
247	ہر پتھر کے نیچے سے خون
247	آسمان پر سیاہی اور سرخی
248	آسمان کے سرخ ہونے کی وجہ؟
248	رسول اللہ صلی اللہ علیہ وسلم کا بے چین ہونا
249	یزیدیوں کی نحوست سے سب کچھ راکھ ہو گیا
250	آسمان کا رونا
250	خون کی ندیاں جاری
250	سورج گہن
252	جنات کا اظہار غم
253	حضرت ام سلمہ رضی اللہ عنہا کو صدمہ
254	حضرت عبداللہ بن جعفر رضی اللہ عنہما کا اظہار غم
256	مزار اقدس پر فرشتوں کی حاضری
256	یاد امام میں بے اصل روایات اور غلط مرثیے نا جائز ہیں

227	یزید کے دربار میں اور اس کی گستاخی
227	امام زین العابدین رضی اللہ عنہ کا یزید کو جواب
228	دندان مبارک پر چھڑی مارنا ابن زیاد کی گستاخی
229	حضرت زید بن ارقم رضی اللہ عنہ کی جرأت و بہادری
231	سرانور کا کلام کرنا
232	اسلام میں سب سے پہلا سر نیزے پر
232	بے پردہ کر دیا گیا
232	بت خانہ کی دیوار پر شعر
234	عجیب واقعہ
235	یزید کے دربار میں جنگ کا واقعہ بیان
235	یزید کا بظاہر افسوس کرنا
236	سرانور سے یزید کی گستاخی
237	یزید کا اہل مجلس سے حضرت حسین رضی اللہ عنہ کی شان میں گستاخی کرنا
239	قتل حسین رضی اللہ عنہ میں یزید کی رضا تھی
239	یزید کی حرکت پر ایک عیسائی کا خطاب
240	ایک یہودی کا دربار یزید میں خطاب
240	یزید کی گستاخی
241	ایک غلام کا یزید کو مارنا

271	تبرا کرنے پر سور بن گئے
272	پیاس سے تڑپ تڑپ کر مر گیا
272	ایک ظالم کا پیٹ پھٹ گیا
274	یزید ملعون کے سیاہ کارناے
274	یزید کا خلاف شرع حکم اور حضرت عبداللہ بن حنظلہ رضی اللہ عنہ کا اعلان حق
275	الگ الگ جماعت
275	شہادت حسین رضی اللہ عنہ پر حضرت عبداللہ بن زبیر رضی اللہ عنہ کا غم
276	یزید کا قاصد حضرت عبداللہ بن زبیر رضی اللہ عنہ کے پاس
277	امام زین العابدین رضی اللہ عنہ کا بیعت لینے سے انکار
277	یزید کا پیغام اور اہل مدینہ کا انکار
277	اہل مدینہ کی تجدید بیعت نہ کرنے پر جنگ
278	عبید اللہ بن زیاد اور یزید کی ناراضگی
278	اہل مدینہ سے جنگ
280	سات سو صحابہ کے ساتھ دس ہزار اہل مدینہ شہید
280	مسجد نبوی صلی اللہ علیہ وسلم کی بے حرمتی

257	محب اہل بیت کے لئے یہ ماتم اور نوحہ مناسب نہیں
257	دس محرم کو کیا عمل کریں؟
258	بعض دیگر خرافات
259	تاریخ شہادت
260	صاحبزادوں کی تعداد
261	حضرت فاطمہ بنت امام حسین رضی اللہ عنہ
262	حضرت سکینہ بنت امام حسین رضی اللہ عنہ
264	سیدنا امام زین العابدین رضی اللہ عنہ
264	امام زین العابدین رضی اللہ عنہ کی اولاد
266	یوم قیامت حضرت فاطمہ رضی اللہ عنہا کے حق میں فیصلہ
267	مستحق عذاب
267	معرکہ کربلا میں شریک یزیدی مختلف عذاب میں گرفتار
268	دشمن جل مرا
268	جل کر سیاہ
269	چہرہ سیاہ ہو گیا
269	رسول اللہ صلی اللہ علیہ وسلم کی ناراضگی
270	ایک شخص اندھا ہو گیا
271	غیبی سزا

297	ستر ہزار لوگ مارے گئے
297	ابن زیاد کے ناک میں سانپ کا گھسنا
297	یزیدی طرح طرح کی سزا سے مارے گئے
298	مختار کا دعویٰ نبوت کرنا
299	مختار کا قتل
300	عبرت کا مقام
302	اہل بیت پر ظلم کرنا کفر ہے
302	جنت حرام
303	اہل بیت کی اہانت کفر ہے
303	یزید کا فر ہے
305	نصیحت پر صحابہ کا قتل
306	سرا نور کی اہانت
306	یزید کے مظالم
309	سیدنا امام حسین رضی اللہ عنہ کے صاحبزادے
309	سیدنا حضرت امام حسن رضی اللہ عنہ کے صاحبزادے
310	اسماء گرامی جان نثاران

281	مدینہ منورہ میں قتل و غارت
282	قاتل مسلم و اصل جہنم
283	بیت اللہ شریف کی بے حرمتی اور گستاخوں کا انجام
284	حضرت عبداللہ بن زبیر رضی اللہ عنہ کو پیشکش
284	یزید کی مدت حکومت
284	معاویہ بن یزید کا خطبہ
285	معاویہ کے دل میں حب اہل بیت
286	مختار کی بیعت
288	امیر کوفہ سے مختار کی جنگ
290	تمام کوفہ پر مختار کا قبضہ
290	ابن زیاد سے جنگ
292	اہل کوفہ کا قتل عام
293	عمرو بن سعد اور شمر لعین کا قتل
294	قاتلان حسین رضی اللہ عنہ کی فہرست
295	خولی بن یزید کا قتل
295	ابن زیاد سے جنگ
296	ابن زیاد کا مارا جانا

قرآن سے اہل بیت کا ذکر

قُلْ لَا أَسْأَلُكُمْ عَلَيْهِ أَجْرًا إِلَّا الْمَوَدَّةَ فِي الْقُرْبَىٰ ط (الشوری: ۲۳)

ترجمہ: ”تم فرماؤ میں اس پر تم سے کچھ اجرت نہیں مانگتا مگر قرابت کی محبت۔“

اس آیت شریفہ میں حضور مصطفیٰ ﷺ کی زبان مبارک سے قرآن میں فرمایا گیا۔ یعنی اللہ تعالیٰ نے فرمایا اے میرے محبوب ان کو فرما دیجئے کہ میں تم سے کوئی مال، دولت ساز و سامان اس تبلیغ و ہدایت کے بدلے نہیں مانگتا بلکہ میں تم سے اپنی اہل قرابت کی محبت مانگتا ہوں جس پر تمہاری کوئی قیمت خرچ نہیں ہو رہی صرف ان کی محبت تمہاری فلاحیت کے لیے چاہتا ہوں اسی آیت شریفہ کے نازل ہونے کے بعد تمام صحابہ کرام علیہم الرضوان نے بارہ گاہ رسالت مآب ﷺ میں عرض کیا: یا سیدی یا رسول اللہ! ہمارے ماں باپ آپ پر قربان ہو جائیں وہ کون ہیں جن کی محبت کا خدا نے اور رسول نے قرآن میں حکم فرمایا ہے چنانچہ حضرت سیدنا عباس رضی اللہ عنہ فرماتے ہیں کہ اصحاب نبوت نے بارگاہ نبوت سے جب پوچھا:

يَا رَسُولَ اللَّهِ مَنْ قَرَابَتُكَ هَؤُلَاءِ الَّذِينَ وَجَبَتْ عَلَيْنَا

مَوَدَّتِهِمْ قَالَ عَلِيٌّ وَفَاطِمَةُ وَوَلَدَاهُمَا۔ (زرقانی، علی المواب، جلد ۷)

ترجمہ: ”یا رسول اللہ! وہ آپ کے قریبی کون؟“ انہوں نے جواب فرمائی گئی ہے فرمایا: علی و فاطمہ اور ان کے دونوں بیٹے (حسن و حسین)۔“

إِنَّهُ لَمَّا نَزَلَتْ هَذِهِ لَايَةٌ، قِيلَ يَا رَسُولَ اللَّهِ مَنْ قَرَابَتُكَ هَؤُلَاءِ

الَّذِينَ وَجَبَتْ عَلَيْنَا مَوَدَّتُهُمْ فَقَالَ عَلِيٌّ وَفَاطِمَةُ وَابْنَاهُمَا۔

(تفسیر درمنثور، زیر آیت)

ترجمہ: ”جب یہ آیت نازل ہوئی تو عرض کیا گیا یا رسول اللہ آپ کے کون سے قرابت والے ہیں جن کی محبت و مودت ہم پر فرض کی گئی ہے تو آپ نے فرمایا علی فاطمہ اور ان کے دونوں شہزادے۔“

عظمت اہل بیت در آیہ مباہلہ

حضرت ابن عباس رضی اللہ عنہما فرماتے ہیں کہ ایک مرتبہ نجران کے عیسائیوں کا ایک وفد حضور سید العالمین صلی اللہ علیہ وسلم کی خدمت اقدس میں بغرض مناظرہ حاضر ہوا اور انہوں نے عرض کیا کہ آپ حضرت عیسیٰ علیہ السلام کے بارے میں کیا کہتے ہیں؟ آپ نے فرمایا: وہ اللہ تعالیٰ کے بندے اور اس کے رسول اس کے کلمہ ہیں جو کنواری بتول مریم علیہا السلام کی طرف القا کئے گئے تھے۔ وہ کہنے لگے وہ تو اللہ کے بیٹے ہیں۔ آپ نے فرمایا وہ کیسے؟ کہنے لگے آپ نے کوئی ایسا بندہ بھی دیکھا ہے جو بغیر باپ کے پیدا ہوا ہو؟ حضور سید عالم صلی اللہ علیہ وسلم نے فرمایا اگر یہی دلیل ان کے بیٹے (ابن اللہ) ہونے کی ہے تو پھر مجھے بتاؤ کہ حضرت آدم علیہ السلام کے متعلق تمہیں بدرجہ اولیٰ یہ عقیدہ رکھنا چاہئے کیونکہ وہ تو ماں اور باپ دونوں کے بغیر پیدا ہوئے ہیں اور حضرت عیسیٰ علیہ السلام کی تو پھر بھی والدہ محترمہ ہیں اب باوجود اس کے کہ ان کے پاس کوئی معقول جواب نہیں تھا محض ایک ہٹ دھرمی کرتے ہوئے جھگڑنے لگے۔ آپ نے فرمایا اگر ایسا ہی ہے تو پھر تم ایسا کرو کہ میرے ساتھ مباہلہ کر لو جو سچا ہو گا وہ سچ جائے گا اور جو غلط ہو گا وہ تباہ ہو جائے گا تمہارے اور ہمارے سچے و جھوٹے عقیدہ کا پتہ چل جائے گا۔ اللہ تعالیٰ نے اس مباہلہ کے بارے میں قرآن میں ارشاد فرمایا:

فَقُلْ تَعَالَوْا نَدْعُ أَبْنَاءَنَا وَأَبْنَاءَكُمْ وَنِسَاءَنَا وَنِسَاءَكُمْ
وَأَنْفُسَنَا وَأَنْفُسَكُمْ ثُمَّ نَبْتَهِلْ فَنَجْعَلْ لَعْنَتَ اللَّهِ عَلَى
الْكَاذِبِينَ ﴿۶۱﴾ (آل عمران: ۶۱)

ترجمہ: ”تو ان سے فرما دو آؤ ہم بلا لیں اپنے بیٹے اور تمہارے بیٹے اور اپنی عورتیں اور تمہاری عورتیں اور اپنی جانیں اور تمہاری جانیں پھر مباہلہ کریں تو جھوٹوں پر اللہ کی لعنت ڈالیں۔“

اس عیسائی وفد نے یہ سن کر کہا کہ اچھا ہم کو تین دن کی مہلت دے دیں سرکارِ دو عالم صلی اللہ علیہ وسلم نے تین یوم کی مہلت بھی ان کو دے دی جب تین روز گزر گئے تو وہ عیسائی نہایت شاندار پوشاکیں پہن کر اور اپنے بڑے بڑے پادریوں کو ساتھ لے کر آ گئے۔ ادھر حضور سرور کائنات صلی اللہ علیہ وسلم اس عظیم شان و شوکت سے تشریف لائے کہ گود میں سیدنا امام حسین رضی اللہ عنہ اور دائیں طرف آپ کا ہاتھ مبارک پکڑے ہوئے سیدنا امام حسن رضی اللہ عنہ ہیں اور خاتونِ جنت سیدہ فاطمہ الزہراء رضی اللہ عنہا اور سیدنا علی المرتضیٰ کرم اللہ وجہہ الکریم دونوں پیچھے پیچھے ہیں اور حضور صلی اللہ علیہ وسلم ان سے فرما رہے تھے کہ جب میں دعا کروں تو تم سب آمین کہنا۔ پھر حضور صلی اللہ علیہ وسلم نے اللہ تعالیٰ کے حضور دعا فرمائی:

اللَّهُمَّ هَؤُلَاءِ أَهْلُ بَيْتِي.

ترجمہ: ”اے اللہ یہ میری اہل بیت ہیں۔“

عیسائیوں کے سب سے بڑے پادری نے جب یہ حسین منظر دیکھا تو پکارا اٹھا اور کہنے لگا اے عیسائیو!

”بیشک میں ایسے چہرے دیکھ رہا ہوں کہ اگر یہ لوگ اللہ سے سوال کریں کہ وہ پہاڑوں کو ان کی جگہ سے ہٹا دے تو اللہ تعالیٰ ان کی دعا سے پہاڑوں کو ہٹا دے گا۔ خدا کے لیے ان سے مباہلہ نہ کرو ورنہ ہلاک ہو جاؤ گے اور روئے زمین پر قیامت تک کوئی نصرانی باقی نہ رہے گا۔ پس انہوں نے کہا اے ابو القاسم ہم آپ سے مباہلہ نہیں کرتے آپ اپنے دین پر رہیں اور ہمیں اپنے دین پر رہنے دیں۔“ (تفسیر بغوی ۱: ۳۱۰)

پھر انہوں نے کچھ جزیہ دے کر صلح کر لی حضور محبوب رب العالمین صلی اللہ علیہ وسلم نے فرمایا خدا کی قسم عذاب خداوندی ان کے قریب آ گیا تھا اگر مباہلہ ہو جاتا تو یہ سب بندر اور سور بن جاتے اور ان کا جنگل آگ سے بھڑک اٹھتا اور نجران کے پرند و چرند تک نیست و نابود ہو جاتے۔

ضروری وضاحت

اس آیت شریفہ اور تفاسیر و احادیث سے ثابت ہوا کہ اہل بیت نبوت کی شان و عظمت کس قدر بلند ہے۔

واضح رہے کہ یہ مباہلہ کی صورت ۱۰ھ کو پیش آئی حضور نبی کریم صلی اللہ علیہ وسلم کی اس وقت چار صاحبزادیوں میں سے صرف ایک صاحبزادی سلام اللہ علیہا بظاہر دنیا میں حیات تھیں باقی صاحبزادی حضرت سیدہ رقیہ رضی اللہ عنہا کا انتقال ۲ھ میں ہو چکا تھا اور سیدہ ام کلثوم رضی اللہ عنہا کا انتقال ۹ھ میں ہو چکا تھا اور سیدہ زینب رضی اللہ عنہا کا انتقال ۸ھ میں ہو چکا تھا لہذا ان کو ہمراہ نہ لے جانے کا سوال ہی پیدا نہیں ہو سکتا تھا اور یہ خیال کرنا کہ ایک ہی بیٹی تھی جس کو لے گئے تھے بالکل دلیل نہیں بن سکتی۔ اس کے ساتھ ہی یہ بھی جاننا ضروری ہے کہ آپ نے اس موقع پر صحابہ کرام رضی اللہ عنہم کو کیوں ہمراہ نہ لیا اگر صحابہ عظام کو نہیں لے گئے تو یہ تنقیص صحابہ و توہین صحابہ کی بھی دلیل نہیں ہے صحابہ عظام نے عظیم معرکوں میں بے شمار قربانیاں دی ہیں جس کا کسی کو انکار نہیں ہاں اس موقع پر صحابہ عظام کو ساتھ نہ لے جانا اس بات کا ثبوت ہے کہ وہاں جھوٹوں کے لیے عذاب اور ہلاک ہونے کی بددعا تھی اگر آپ صحابہ کرام کو ہمراہ لے جاتے تو عیسائی کہہ سکتے تھے کہ شاید ان کو معاذ اللہ اپنی ہلاکت کا خطرہ پڑ گیا ہے اس لیے اپنے بچوں کو نہیں لائے اور ان کو بچالیا حالانکہ ان کے رب کا حکم ہے اس لیے حضور سید عالم صلی اللہ علیہ وسلم صرف اپنی اولاد کو ہی میدان میں لائے تاکہ ان کو معلوم ہو جائے کہ آپ کو

اپنی نبوت و صداقت کی حقانیت پر مکمل یقین ہے اگر (معاذ اللہ) ادنیٰ شبہ بھی ہوتا تو آپ اپنے بچوں کو لے کر نہ آتے یہ بھی پتہ چل گیا کہ عیسائیوں کو اپنے عقیدہ کی سچائی پر یقین نہیں تھا جیسا کہ وہ مباہلہ سے اعراض کر گئے۔

انعامات ربو بیت براہل بیت نبوت

حضرت ابن عباس رضی اللہ عنہ فرماتے ہیں کہ ایک مرتبہ سیدنا امام حسن و سیدنا امام حسین رضی اللہ عنہما بیمار ہو گئے تو حضور نبی کریم صلی اللہ علیہ وسلم اور صحابہ عظام ان کے حال دریافت کرنے کے لیے تشریف لائے تو کچھ صحابہ نے کہا اے علی المرتضیٰ آپ کوئی نذر مانیں تو حضرت علی المرتضیٰ نے فرمایا میں آج سے ہی نذر مانتا ہوں کہ میں اور میری زوجہ سیدہ فاطمہ رضی اللہ عنہما شہزادوں کو آرام آنے پر تین روزے رکھیں گے شہزادوں کو اللہ تعالیٰ نے شفا دے دی اب ان تین روزوں کی نذر پوری کرنی تھی جب روزہ رکھ لیا گیا تو شام افطاری کے لیے گھر پر کوئی چیز نہ تھی سیدنا علی المرتضیٰ کرم اللہ وجہہ الکریم کسی سے بطور قرض کچھ جو لائے سیدہ سلام اللہ علیہا نے ان کو چکی میں پیس کر آٹا تیار کیا شام کو جب کھانا تیار فرمایا روزہ کی افطاری پانی سے فرمائی بعد نماز مغرب جب سیدنا علی المرتضیٰ اور سیدنا فاطمہ رضی اللہ عنہما اور سیدنا امام حسن و سیدنا امام حسین رضی اللہ عنہما دسترخوان پر کھانا رکھ کر تناول فرمانے لگے تو ابھی ایک لقمہ بھی کسی نے نہیں اٹھایا تھا کہ باہر دروازے سے آواز آئی اے نبی کے گھر والوں میں مسکین ہوں بھوکا ہوں مجھے کچھ کھانے کو دیجئے۔ اللہ تعالیٰ آپ کو جنت کے خوانوں پر سے کھلائے گا یہ سن کر سیدنا علی المرتضیٰ اور سیدہ فاطمہ رضی اللہ عنہما نے فرمایا تمام دسترخوان کا کھانا اٹھاؤ اور مسکین کے حوالے کر دو ہم پانی پی کر سو جائیں گے معلوم نہیں سائل کتنے دنوں کا بھوکا ہے سب کھانا اٹھالیا اور مسکین کو دے دیا اب دوسرا روزہ بھی پانی پی کی سحری کا وقت گزار لیا پھر جو پیس کر سیدہ نے شام کو کھانا تیار کر لیا۔ افطاری پانی سے فرمائی بعد نماز مغرب جب کھانا دسترخوان پر رکھا اور یہ

نفوس مقدسہ کھانا کھانے کے لیے بیٹھے تو ابھی ایک لقمہ بھی نہ اٹھایا تھا کہ باہر دروازے سے آواز آئی اے نبی کے گھر والو! میں یتیم ہوں اگر کچھ کھانے کو ہے تو دے دو سیدہ فاطمہ رضی اللہ عنہا نے فرمایا اے علی المرتضیٰ ہم تو پانی سے وقت گزار رہی ہیں گے خواہ کتنی بھوک لگی ہے تمام کھانا جو دسترخوان پر ہے اس یتیم کو دے آؤ آپ نے فرمایا ہاں چنانچہ سب کھانا اٹھا کر یتیم سائل کے سپرد کر دیا۔ رات گزر گئی اور سحر کے وقت پانی پی کر روزہ رکھ لیا سارے دن میں سیدہ نے اسی طرح بڑی محنت کے بعد شام کو کھانا تیار فرمایا بعد نماز مغرب جب کھانا دسترخوان پر رکھا گیا اور سب نفوس مقدسہ کھانا کھانے کے لیے بیٹھے تو کسی نے ابھی ایک لقمہ بھی نہ اٹھایا تھا کہ باہر دروازے پر آواز آئی اے نبی کے گھر والو! میں اسیر ہوں یعنی غلام ہوں بھوکا ہوں کچھ کھانے کو ہے تو دے دو۔ سیدہ فاطمہ رضی اللہ عنہا نے فرمایا اے علی المرتضیٰ تین روزوں کی نذر تو پوری ہو گئی اور پانی پی کر وقت گزار لیا ہے میرا خیال یہی ہے کہ تمام کھانا سائل اسیر کو دے دیں۔ سیدنا علی المرتضیٰ نے سارا کھانا اٹھایا اور اسیر کے حوالے کر دیا اب روزوں کی نذر تو پوری ہو گئی لیکن بھوک سے چوتھا روز ہو گیا ہے شدت بھوک اور ضعف سے چلنے پھرنے کی طاقت نہ تھی۔ حضور سرور کون و مکان صلی اللہ علیہ وسلم جب سیدہ کے پاس آئے تو دیکھا کہ میری شہزادی اور شہزادے حسنین عظیمین اور ان کے ابا جان آج اتنے یوم سے بھوکے ہیں اور ان کو کوئی چیز کھانے کے لیے میسر نہ آئی آپ بے قرار ہو گئے اور آنکھوں سے آنسو جاری ہو گئے آپ نے صبر کی تلقین فرمائی اسی وقت حضرت جبریل علیہ السلام حاضر خدمت اقدس ہوئے اور صلوٰۃ وسلام کے بعد عرض کیا مبارک ہو اے اہل بیت نبوت مبارک ہو تمہاری ادا اللہ تعالیٰ کو پسند آگئی تم نے خود پانی پی کر روزے رکھے اور دروازہ پر سائلوں کو تین یوم تک خالی نہ موڑا اور سارا کھانا ان کے سپرد کر دیا اللہ نے تمہارے حق میں آیات نازل فرمائی ہیں:

يُوفُونَ بِالنَّذْرِ وَيَخَافُونَ يَوْمًا كَانَ شَرُّهُ مُسْتَطِيرًا ۝ وَيُطِيعُونَ

الطَّعَامَ عَلَى حُبِّهِ مِسْكِينًا وَيَتِيمًا وَأَسِيرًا ⑧ إِنَّمَا نُطْعِمُكُمْ
لِوَجْهِ اللَّهِ لَا نُرِيدُ مِنْكُمْ جَزَاءً وَلَا شُكُورًا ⑨ إِنَّا نَخَافُ مِنْ رَبِّنَا
يَوْمًا عَبُوسًا قَمْطَرِيرًا ⑩ فَوَقَّهُمُ اللَّهُ شَرَّ ذَلِكَ الْيَوْمِ وَلَقَّاهُمْ
نَضْرَةً وَسُرُورًا ⑪ وَجَزَاهُمْ بِمَا صَبَرُوا جَنَّةً وَحَرِيرًا ⑫ مُتَكِينِينَ
فِيهَا عَلَى الْأَرْآئِكِ لَا يَرَوْنَ فِيهَا شَمْسًا وَلَا زَمَهْرِيرًا ⑬ وَدَانِيَةً
عَلَيْهِمْ ظِلُّهَا وَذُلِّلَتْ قُطُوفُهَا تَذْلِيلًا ⑭ وَيُطَافُ عَلَيْهِمْ
بِأَنِيَّةٍ مِنْ فِضَّةٍ وَأَكْوَابٍ كَانَتْ قَوَارِيرًا ⑮ قَوَارِيرًا مِنْ فِضَّةٍ
قَدَرُواهَا تَقْدِيرًا ⑯ وَيُسْقَوْنَ فِيهَا كَأْسًا كَانَ مِزَاجُهَا
زُجْجِيلًا ⑰ عَيْنًا فِيهَا تُسَمَّى سَلْسَبِيلًا ⑱ وَيُطَوَّفُ عَلَيْهِمْ
وَلَدَانِ مُخَلَّدُونَ إِذَا رَأَيْتَهُمْ حَسِبْتَهُمْ لُؤْلُؤًا مَنثورًا ⑲ وَإِذَا
رَأَيْتَ ثَمَّ رَأَيْتَ نَعِيمًا وَمُلَكًا كَبِيرًا ⑳ عَلَيْهِمْ ثِيَابٌ سُنْدُسٍ
خُضْرٌ وَإِسْتَبْرَقٌ وَحُلُّوا أَسَاوِرَ مِنْ فِضَّةٍ وَسَقَاهُمْ رَبُّهُمْ
شَرَابًا طَهُورًا ㉑ إِنَّ هَذَا كَانَ لَكُمْ جَزَاءً وَكَانَ سَعْيُكُمْ
مَشْكُورًا ㉒ (الدھر، ۲۲۴۷)

ترجمہ: ”اپنی منتیں پوری کرتے ہیں اور اس دن سے ڈرتے ہیں جس کی برائی پھیلی ہوئی ہے
اور کھانا کھلاتے ہیں اس کی محبت پر مسکین اور یتیم اور اسیر کون ان سنے کہتے ہیں ہم
تمہیں خاص اللہ کے لیے کھانا دیتے ہیں۔ تم سے کوئی بدلہ یا شکر گزاری نہیں مانگتے
بیشک ہمیں اپنے رب سے ایک ایسے دن کا ڈر ہے جو بہت ترش نہایت سخت ہے تو
انہیں اللہ نے اُس دن کے شیر سے بچالیا اور انہیں تازگی اور شادمانی دی اور ان کے
صبر پر انہیں جنت اور یشمی کپڑے صلہ میں دیئے جنت میں تختوں پر تکیہ لگائے ہوں
گے نہ اس میں دھوپ دیکھیں گے نہ ٹھہر اور اس کے سائے ان پر جکھے ہوں گے اور

اس کے نیچے جکھا کر نیچے کر دیئے گئے ہوں گے اور ان پر چاندی کے برتنوں اور کوزوں کا دور ہوگا جوشیشے کی مثل ہو رہے ہوں گے کیسے سیشے چاندی کے۔ ساقیوں نے انہیں پورے اندازہ پر رکھا ہوگا اور اس میں وہ جام پلائے جائیں گے جس کی ملونی ادراک ہوگی۔ وہ ادراک کیا ہے جنت میں ایک چشمہ ہے جسے سلسیل کہتے ہیں اور ان کے آس پاس خدمت میں پھریں گے ہمیشہ رہنے والے لڑکے جب تو انہیں دیکھے تو انہیں سمجھے کہ موتی ہیں بکھیرے ہوئے اور جب تو ادھر نظر اٹھائے ایک چین دیکھے اور بڑی سلطنت اس کے بدن پر ہیں کریب کے سبز کپڑے اور قتادیز کے اور انہیں چاندی کے کنگن پہنائے گئے اور انہیں ان کے رب نے ستھری شراب پلائی۔ ان سے فرمایا جائے گا یہ تمہارا صلہ ہے۔ اور تمہاری محنت ٹھکانے لگی۔“

(تفسیر خازن و مدارک التنزل ج ۴ ص ۳۴۰ تفسیر کبیر ج ۸ ص ۶۷۳ روح البیان ج ۶ ص ۵۴۶۔ الریاض ۲ ص ۳۰۲)

آیت فرضی

وَلَسَوْفَ يُعْطِيكَ رَبُّكَ فَتَرْضَىٰ ۗ (الضحیٰ، ۵)

ترجمہ: ”اور آپ کا رب عنقریب آپ کو اتنا کچھ عطاء فرمائے گا کہ آپ راضی ہو جائیں گے۔“
اس آیت کے متعلق حضرت ابن عباس رضی اللہ عنہما فرماتے ہیں:

مَنْ رَضِيَ عَنْ مُحَمَّدٍ ﷺ أَنْ لَا يَدْخُلَ مِنْ أَهْلِ بَيْتِهِ النَّارَ

(تفسیر درمنثور زیر آیت، الصواعق المحرقة)

ترجمہ: ”حضرت محمد رسول اللہ ﷺ کی رضا میں یہ بھی شامل ہے کہ آپ کی اہل بیت میں سے کوئی بھی دوزخ میں نہ جائے گا۔“

آیت صدقہ

حضور سید عالم ﷺ کی بارگاہ اقدس میں بعض مالدار لوگ حاضر ہو کر غیر اہم باتوں

میں مصروف رہتے اور اتنا وقت لیتے کہ دوسروں کو خصوصاً فقراء و مساکین کو مستفید ہونے کا موقع کم ملنے لگا حضرت سیدنا علی المرتضیٰ کو یہ بات ناگوار گزری۔ عرض کیا یا رسول اللہ! کیا اچھا ہو کہ یہ لوگ کم وقت لیا کریں اور فقراء و مساکین کو بھی مستفید ہونے کا موقع مل سکے اور یہ بھی بہتر ہے کہ وہ کچھ مال لے کر حاضر خدمت ہوں تاکہ یہ ان کی طرف سے غرباء کی مدد ہو سکے۔ آپ نے فرمایا: اے علی! تم نے سچ کہا ہے لیکن میں ان کو اس لیے ایسا نہیں کہتا کہ ان کی دل آزاری نہ ہو۔ لیکن کچھ دیر بعد یہ آیت حضرت علی المرتضیٰ کے حق میں نازل ہوئی۔

يَا أَيُّهَا الَّذِينَ آمَنُوا إِذَا تَاجَيْتُمُ الرَّسُولَ فَقَدِّمُوا بَيْنَ يَدَيْ

نَجْوَاكُمْ صَدَقَةٌ ۚ ذَٰلِكَ خَيْرٌ لَّكُمْ وَأَظْهَرُ ط (المجادلہ، ۱۲)

ترجمہ: ”اے ایمان والو جب تم رسول ﷺ سے کوئی بات آہستہ عرض کرنا چاہو تو اپنی عرض سے پہلے کچھ صدقہ دے لو یہ تمہارے لئے بہتر اور بہت سہرا ہے۔“

جب یہ حکم نازل ہوا تو آپ نے فرمایا اے علی! اللہ تعالیٰ نے تمہاری خواہش پوری کر دی اور پابندی لگادی ہے کہ بغیر صدقہ کے حاضر نہ ہوں تاکہ غرباء کی امداد ہو سکے۔ آپ نے فوراً اس حکم کی تعمیل کرتے ہوئے صدقہ پیش کر کے آپ سے بات کی اور دس مسئلے دریافت کیے۔ اس کے بعد یہ حکم منسوخ کر دیا گیا تھا اس لیے حضرت علی کرم اللہ وجہہ نے فرمایا قرآن کی ایک آیت ایسی ہے جس پر مجھ سے پہلے کسی نے عمل نہ کیا اور نہ میرے بعد کرے گا۔ (تفسیر مدارک، تفسیر خازن زیر آیت)

سلام

سَلَامٌ عَلَىٰ آلِ يَاسِينَ ﴿۱۳۰﴾ (الصافات، ۱۳۰)

ترجمہ: ”سلام ہوا لیا سین پر۔“

حضرت ابن عباس رضی اللہ عنہ فرماتے ہیں:

سَلَّمَ عَلَى آلِ يَاسِينَ قَالَ نَحْنُ آلُ مُحَمَّدٍ آلِ يَاسِينَ

ترجمہ: ”سلام ہوا الیاسین پر۔ فرمایا ہم آل محمد صلی اللہ علیہ وسلم ہیں اور آل محمد صلی اللہ علیہ وسلم ہی الیاسین ہے۔“
اسی لیے بزرگوں نے سلام علی آل یسین بھی پڑھا ہے لہذا مطلب صاف ہے کیونکہ حضور صلی اللہ علیہ وسلم کا اسم مبارک یسین بھی ہے۔ علامہ ابن حجر مکی رحمہ اللہ فرماتے ہیں:

فَقَدْ نَقَلَ جَمَاعَةٌ مِنَ الْمُفَسِّرِينَ عَنْ ابْنِ عَبَّاسٍ رَضِيَ اللَّهُ عَنْهُ
أَنَّ الْمُرَادَ بِذَلِكَ سَلَامٌ عَلَى آلِ مُحَمَّدٍ صَلَّى اللَّهُ عَلَيْهِ وَسَلَّمَ.
”مفسرین کی ایک جماعت نے حضرت ابن عباس رضی اللہ عنہ سے روایت کی ہے
آل یسین سے آل محمد صلی اللہ علیہ وسلم مراد ہے۔“

آیت حسنات

وَمَنْ يَّقْتَرِفْ حَسَنَةً نَّزِدْ لَهُ فِيهَا حُسْنًا ط (الشوری، ۲۳)
”اور جو نیک کام کرے ہم اس کے لیے اس میں خوبی بڑھائیں گے۔“
وَمَنْ يَّقْتَرِفْ حَسَنَةً قَالَ الْمَوْدَّةُ لِأَلِ مُحَمَّدٍ صَلَّى اللَّهُ عَلَيْهِ
وَسَلَّمَ۔ (الصواعق المحرقة)
”اور جو کوئی نیک کام کرے یعنی آل محمد صلی اللہ علیہ وسلم سے محبت کرے۔“

آیت اولی الامر

أَطِيعُوا اللَّهَ وَأَطِيعُوا الرَّسُولَ وَأُولِيَ الْأَمْرِ مِنْكُمْ ؕ (النساء، ۵۹)
”حکم مانو اللہ کا اور حکم مانو رسول کا اور ان کا جو تم میں حکومت والے ہیں۔“
حضرت عبدالغفار بن قاسم بیان کرتے ہیں کہ سیدنا امام جعفر صادق رضی اللہ عنہ سے پوچھا گیا
کی اولی الامر کون ہیں تو آپ نے فرمایا: كَانَ عَلِيٌّ وَاللَّهُ مِنْهُمْ۔ خدا کی قسم حضرت علی
کرم اللہ وجہہ الکریم ان میں سے ہیں۔ (الصواعق المحرقة ابن حجر)

آیت اہل الذکر

فَسْأَلُوا أَهْلَ الذِّكْرِ إِنْ كُنْتُمْ لَا تَعْلَمُونَ ﴿۴۳﴾ (النحل، ۴۳)

ترجمہ: ”سو تم اہل ذکر سے پوچھ لیا کرو اگر تمہیں خود (کچھ) معلوم نہ ہو۔“

اس آیت کے متعلق حضرت جابر بن عبد اللہ رضی اللہ عنہ نے سیدنا علی المرتضیٰ کرم اللہ وجہہ

الکریم سے پوچھا کہ اہل ذکر کون ہیں تو آپ نے فرمایا اہم اہل ذکر ہیں۔ (الصواعق المحرقة)

آیت جبل اللہ

وَاعْتَصِمُوا بِحَبْلِ اللَّهِ جَمِيعًا وَلَا تَفَرَّقُوا ۖ (آل عمران، ۱۰۳)

ترجمہ: ”اور اللہ کی رسی مضبوط تھام لو سب مل کر اور آپس میں پھٹ نہ جانا۔“

اس آیت کے متعلق امام جعفر صادق رضی اللہ عنہ فرماتے ہیں کہ اللہ تعالیٰ کی رسی ہم اہل بیت

ہیں جس کے بارے میں اللہ تعالیٰ نے فرمایا یعنی اس کا دامن مضبوطی سے تھام لو۔

(تفسیر کبیر از امام رازی، احیاء العلوم)

آیت ولیکم

إِنَّمَا وَلِيُّكُمُ اللَّهُ وَرَسُولُهُ وَالَّذِينَ آمَنُوا الَّذِينَ يُقِيمُونَ

الصَّلَاةَ وَيُؤْتُونَ الزَّكَاةَ وَهُمْ زَاكِعُونَ ﴿۵۵﴾ (المائدہ، ۵۵)

ترجمہ: ”تمہارے دوست نہیں مگر اللہ اور اس کے رسول اور ایمان والے کہ نماز قائم کرتے

ہیں اور زکوٰۃ دیتے ہیں اور اللہ کے حضور جھکے ہوئے ہیں۔“

یہ آیت مبارکہ اس وقت نازل ہوئی جب سیدنا علی المرتضیٰ کرم اللہ وجہہ الکریم حالت

رکوع میں تھے کہ ایک سائل نے آکر سوال کیا تو آپ کے ہاتھ میں پباندی کی انگوٹھی تھی جو

خود بخود اتر گئی اور سائل کی حاجت آپ نے پوری فرمادی تو اللہ تعالیٰ نے اس آیت میں

فرمایا کہ اللہ و رسول ﷺ اور مومن نمازی اور زکوٰۃ دینے والے اور رکوع کرنے والی اپنی

بحالت رکوع بھی سائل کو خالی نہ بھیجا اور اس کی چاندی کی انگوٹھی سے مدد فرمائی۔

آیت مؤمن

أَفَمَنْ كَانَ مُؤْمِنًا كَمَنْ كَانَ فَاسِقًا لَا يَسْتَوُونَ ۚ (السجدة: ۱۸)

ترجمہ: ”تو کیا جو ایمان والا ہے اس جیسا ہو جائے گا جو بے حکم ہے یہ برابر نہیں۔“

اس آیت کے متعلق حضرت ابن عباس رضی اللہ عنہ فرماتے ہیں کہ اس آیت میں مؤمن سے مراد حضرت علی ہیں اور فاسق سے مراد ولید بن عتبہ ہے اس دونوں کا آپس میں کسی بات پر جھگڑا ہو گیا تو ولید نے حضرت علی کرم اللہ وجہہ الکریم سے کہا چپ رہو تم ابھی بچے ہو اور میں ہوشیار زبان دارز اور نیزہ چلانے میں تیز اور تم سے زیادہ بہادر ہوں۔ حضرت علی المرتضیٰ نے فرمایا۔ خاموش ہو تو فاسق ہے مطلب یہ کہ تو جتنی باتیں کرتا ہے اور اس پر فخر کرتا ہے ان میں کوئی بات قابل مدح نہیں انسان کا شرف ایمان و تقویٰ میں ہے جسے یہ دولت نصیب نہیں وہ بد نصیب ہے تو اللہ تعالیٰ نے اپنے محبوب ﷺ پر یہ آیت نازل فرمائی کہ وہ فاسق مرد ہے اور حضرت علی المرتضیٰ مؤمن ہیں لہذا یہ برابر کسی طرح نہیں ہو سکتے۔

(تفسیر خازن زیر آیت، الریاض النضرہ)

آیت وُد

إِنَّ الَّذِينَ آمَنُوا وَعَمِلُوا الصَّالِحَاتِ سَيَجْعَلُ لَهُمُ الرَّحْمَنُ وُدًّا ۖ (مریم، ۹۶)

ترجمہ: ”بے شک جو ایمان لائے اور اچھے کام کئے عنقریب ان کے لیے رحمن محبت کر دے گا۔“

اس آیت کے متعلق حضرت محمد ابن الحنفیہ فرماتے ہیں:

لَا يَبْقَى مُؤْمِنٌ إِلَّا فِي قَلْبِهِ وُدٌّ عَلِيٍّ وَأَهْلِ بَيْتِهِ۔

ترجمہ: ”کوئی مومن ایسا نہیں ہوگا جس کے دل میں سیدنا علی المرتضیٰ اور آپ کے اہل بیت کی محبت نہ ہوگی۔“ (تفسیر دانشور زیر آیت)

آیت بحرین و مرجان

مَرَجَ الْبَحْرَيْنِ يَلْتَقِيَانِ ﴿١٩﴾ (الرحمن: ١٩)

ترجمہ: ”اس نے دو سمندر بہائے کہ دیکھنے میں معلوم ہوں ملے ہوئے۔“

حضرت انس بن مالک رضی اللہ عنہ اس آیت کی تفسیر میں فرماتے ہیں:

وَفِي قَوْلِهِ تَعَالَى مَرَجَ الْبَحْرَيْنِ يَلْتَقِيَانِ قَالَ هُوَ عَلِيٌّ وَفَاطِمَةُ وَ
يَخْرُجُ مِنْهُمَا اللَّوْلُو وَالْمَرْجَانُ قَالَ الْحَسَنُ وَالْحُسَيْنُ.

”اللہ تعالیٰ کے اس ارشاد میں دو دریاؤں سے مراد حضرت علی اور حضرت

فاطمہ ہیں اور نکالنا ہے ان میں سے موتی اور مونگا، وہ حسن و حسین ہیں۔“

(زرقانی ج ۱۷ الصواعق المحرقة)

آیت ہادی

إِنَّمَا أَنْتَ مُنْذِرٌ وَلِكُلِّ قَوْمٍ هَادٍ ﴿٦﴾ (الرعد، ۷)

ترجمہ: ”تم تو ڈرسانے والے ہو اور ہر قوم کے ہادی۔“

اس آیت کے نازل ہونے کے بعد حضرت ابن عباس رضی اللہ عنہ فرماتے ہیں:

وَوَضَعَ رَسُولُ اللَّهِ صَلَّى اللَّهُ عَلَيْهِ وَسَلَّمَ يَدَهُ عَلَى صَدْرِهِ فَقَالَ
أَنَا الْمُنْذِرُ ثُمَّ أَوْمَأَ إِلَى مَنْكَبٍ عَلَيْهِ رَضِيَ اللَّهُ تَعَالَى عَنْهُ وَقَالَ
أَنْتَ الْهَادِي الْمُهْتَدُونَ مِنْ بَعْدِي.

ترجمہ: ”حضور صلی اللہ علیہ وسلم نے اپنے سینے پر دست مبارک رکھا اور فرمایا میں منذر ہوں اور پھر

حضرت علی کرم اللہ وجہہ الکریم کے کندھے مبارک پر ہاتھ رکھ کر فرمایا: اے علی! تو

ہادی ہے اور میرے بعد راہ پانے والے تجھ سے راہ پائیں گے۔“

(الریاض النفرہ فی مناقب عشرہ مبشرہ ج ۲)

آیت مرضات

وَمِنَ النَّاسِ مَنْ يَشْرِي نَفْسَهُ ابْتِغَاءَ مَرْضَاتِ اللَّهِ ط (البقرہ، ۲۰۷)

ترجمہ: ”اور کوئی آدمی اپنی جان بیچتا ہے اللہ کی مرضی چاہنے میں۔“

اس آیت شریفہ کے تحت امام رازی رحمہ اللہ فرماتے ہیں کہ حضور سید عالم صلی اللہ علیہ وسلم جب سیدنا علی المرتضیٰ کرم اللہ وجہہ الکریم کو اپنے بستر مبارک پر سلا کر چلے گئے تو اللہ تعالیٰ نے حضرت جبریل و میکائیل علیہما السلام سے فرمایا: کہ دیکھو علی میرے حبیب حضرت محمد صلی اللہ علیہ وسلم پر جان فدا کر رہا ہے۔ جاؤ! جا کر ساری رات اس کی حفاظت کرو۔ چنانچہ حکم الہی سے دونوں فرشتے آئے:

حضرت جبریل علیہ السلام سر کی طرف اور حضرت میکائیل علیہ السلام پاؤں کی طرف کھڑے ہو گئے اور حضرت جبریل علیہ السلام نے باواز بلند اظہار خوشنودی کرتے ہوئے کہا: اے علی ابن ابی طالب! آج تیرے جیسا کون ہے اللہ تعالیٰ تم پر فخر کرتا ہے فرشتوں کے سامنے اور یہ آیت ”وَمِنَ النَّاسِ مَنْ يَشْتَرِي نَفْسَهُ ابْتِغَاءَ مَرْضَاةِ اللَّهِ“ نازل ہوئی۔

آیت صلوات

إِنَّ اللَّهَ وَمَلَائِكَتَهُ يُصَلُّونَ عَلَى النَّبِيِّ ط يَا أَيُّهَا الَّذِينَ آمَنُوا صَلُّوا عَلَيْهِ وَسَلِّمُوا تَسْلِيمًا ۝ (الاحزاب، ۵۶)

ترجمہ: ”بے شک اللہ اور اس کے فرشتے درود بھیجتے ہیں اس غیب بتانے والے (نبی علیہ السلام) پر اے ایمان والو! ان پر درود اور خوب سلام بھیجو۔“

اس آیت شریفہ کے نازل ہونے کے بعد صحابہ عظام نے حضور سید الانام سرکارِ دو

جہاں علیہ السلام کی بارگاہ اقدس میں عرض کیا یا رسول اللہ ﷺ ہم آپ پر کس طرح درود و سلام پڑھیں چنانچہ حضرت کعب بن عجرہ رضی اللہ عنہ فرماتے ہیں:

قَدْ عَلِمْنَا كَيْفَ نُسَلِّمُ عَلَيْكَ فَكَيْفَ نُصَلِّيْ عَلَيْكَ فَقَالَ
قُولُوا اَللّٰهُمَّ صَلِّ عَلَى مُحَمَّدٍ وَعَلَى اٰلِ مُحَمَّدٍ كَمَا صَلَّيْتَ عَلَى
اِبْرَاهِيْمَ وَعَلَى اٰلِ اِبْرَاهِيْمَ اِنَّكَ حَمِيْدٌ مُّجِيْدٌ۔

ترجمہ: ”بے شک ہمیں اللہ تعالیٰ نے سکھا دیا ہے کہ آپ پر کیسے سلام پڑھیں اب آپ فرمائیں کہ ہم آپ پر درود کس طرح پڑھیں تو آپ نے فرمایا تم یوں کہو: اے اللہ درود بھیج حضرت محمد ﷺ پر اور آپ کی آل پر جیسا کہ تو نے دورد بھیجا حضرت ابراہیم اور اس کی آل پر۔ بیشک تو بہت خوبیوں والا ہے۔ اس کے ساتھ ہی حضور ﷺ نے یہ بھی فرما دیا کہ مجھ پر کٹا ہوا درود نہ بھیجنا۔“

لَا تُصَلُّوْا عَلَى الصَّلٰوةِ التَّبَرَّأُوْا فَقَالُوْا وَمَا الصَّلٰوةُ التَّبَرَّاءُ؟ قَالَ
تَقُوْلُوْنَ اَللّٰهُمَّ صَلِّ عَلَى مُحَمَّدٍ وَتَمْسُكُوْنَ بَلْ قُولُوا اَللّٰهُمَّ صَلِّ
عَلَى مُحَمَّدٍ وَعَلَى اٰلِ مُحَمَّدٍ۔

ترجمہ: ”چنانچہ روایت میں ہے کہ جب آپ نے یہ فرمایا تو حاضرین نے عرض کیا کٹا ہوا درود کیا ہے؟ فرمایا صرف کہہنا ”اللہم صل علی محمد“ کہنا بلکہ یوں کہا کرو ”اللہم صل علی محمد و علی آل محمد“ یعنی آل کا نام لیے بغیر پڑھنا کٹا ہوا درود ہے اور آل کے ساتھ پڑھنا پورا درود ہے۔“

ایک حدیث میں آتا ہے کہ حضور ﷺ نے فرمایا اس کی دعا قبول نہیں ہوگی اور رکی رہے گی جو اپنی دعا میں میرے اہل بیت پر درود نہ بھیجے۔ (بکذا فی سوانح کربلا صفحہ: ۵۰)

فائدہ: بہتر یہی ہے کہ درود پاک ابراہیمی میں جہاں حضور ﷺ کا اسم گرامی آئے اور آل کا ذکر آئے۔ حضرت ابراہیم علیہ السلام کا ذکر آئے اور ان کی آل کا ذکر آئے ہر نماز یا غیر نماز

میں جب بھی پڑھیں سیدنا کا لفظ استعمال کیا جائے۔ بصورتِ احترام (دلائل الخیرات دیکھو)
 ”اللهم صلی علی سیدنا محمد وعلی سیدنا محمد کہا صلیت علی سیدنا
 ابراہیم وعلی ال سیدنا ابراہیم“ اسی طرح اللهم بارک میں بھی۔

قرآن اور اہل بیت سے وابستگی نورِ ہدایت

حضرت زید بن ارقم رضی اللہ عنہ بیان کرتے ہیں کہ حضور سرور کائنات صلی اللہ علیہ وسلم فریضہ حج سے فارغ ہو کر مکہ معظمہ سے باہر غدیر خم کے مقام پر تشریف فرما ہوئے جہاں سے مختلف اطراف کی طرف راستے جاتے ہیں تو مختلف علاقوں سے آئے ہوئے اصحاب کو الوداع کہنے سے پہلے حضور صلی اللہ علیہ وسلم نے ایک تاریخی خطبہ ارشاد فرمایا۔ اے میرے ساتھیو! میں اپنے فرائض کو پایہ تکمیل تک پہنچا چکا ہوں۔ سنت الہیہ کے موافق کسی وقت اللہ تعالیٰ کی طرف سے حکم آجائے اور مجھے اس کی تکمیل کرنا پڑے اس لیے میں تمہاری ہدایت و نجات کے لیے آخری بات کہہ دینا چاہتا ہوں تاکہ تم ہدایتِ صراطِ مستقیم سے بھٹک نہ جاؤ۔

وَ اَنَا نَارِكٌ فِيكُمْ الثَّقَلَيْنِ اُولٰٓئِهٖمَا كِتَابُ اللّٰهِ فِيهِ النُّوْرُ
 وَالْهُدٰى فَخُذُوْا بِكِتَابِ اللّٰهِ وَاسْتَمْسِكُوْا بِهٖ وَقَالَ وَاَهْلَ بَيْتِيْ
 اِذْ كَرَّ اللّٰهُ فِيْ اَهْلِ بَيْتِيْ وَقَالَ ثَلَاثًا. (صحیح مسلم جلد ۲، مشکوٰۃ)

ترجمہ: ”میں تم میں دو بے مثل عمدہ نفیس چیزیں چھوڑے جاتا ہوں ایک اللہ تعالیٰ کی کتاب قرآن جو نورِ ہدایت سے بھرپور ہے اس کو بہت مضبوطی سے پکڑے رہنا۔ دوسری گرانقدر اور بزرگ چیز میرے اہل بیت (گھر والے) ہیں میں تم کو خدا یاد دلاتا ہوں اپنے اہل بیت کے معاملہ میں۔ میں تم کو خدا یاد دلاتا ہوں اپنی اہل بیت کے معاملہ میں اور یوں ہی تین بار اس کا تکرار فرمایا۔“

قرآن اور عترت رسول حوص کوثر پر

حضرت ابوسعید خدری رضی اللہ عنہ سے مروی ہے کہ

قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ إِنَّي تَارِكٌ فِيكُمْ
الثَّقَلَيْنِ كِتَابُ اللَّهِ حَبْلٌ مُمْدُودٌ مِّنَ السَّمَاءِ إِلَى الْأَرْضِ وَ
عِثْرَتِي أَهْلَ بَيْتِي لَنْ يَفْتَرِقَا حَتَّى يَرِدَا عَلَى الْحَوْضِ۔ (الصواعق المحرقة)

ترجمہ: ”فرمایا رسول اللہ ﷺ نے اے لوگو! میں تمہارے درمیان دو گراں بہا چیزیں
چھوڑنے والا ہوں ایک کتاب اللہ (قرآن) جو کہ آسمان سے زمین تک پھیلی ہوئی
رسی ہے۔ دوسرے میرے اہل بیت عترت اطہار یہ دونوں ایک دوسرے سے ہرگز
جدانہ ہوں گے یہاں تک کہ حوص کوثر پر دونوں میرے پاس وارد ہوں۔“

گمراہی سے بچاؤ کا ذریعہ قرآن اور عترت رسول ﷺ
حضور نبی کریم ﷺ نے حجۃ الوداع کے موقع پر اپنی ناقہ مبارک قصویٰ پر سوار ہو کر
خطبہ ارشاد فرمایا:

يَا أَيُّهَا النَّاسُ إِنِّي تَرَكْتُ فِيكُمْ هِمًّا إِنْ أَخَذْتُمْ بِهِ لَنْ تَضِلُّوا:
كِتَابَ اللَّهِ وَعِثْرَتِي أَهْلَ بَيْتِي۔

ترجمہ: ”اے لوگو! میں تم میں دو چیزیں چھوڑ رہا ہوں اگر تم انہیں پکڑے رہو گے تو کبھی گمراہ
نہیں ہو گے ایک تو اللہ تعالیٰ کی کتاب ہے اور دوسری میری عترت اور اہل بیت۔“
پھر ارشاد فرمایا:

فَخُذُوا بِكِتَابِ اللَّهِ تَعَالَى وَاسْتَمْسِكُوا أَذْكُرْكُمْ اللَّهُ فِي أَهْلِ بَيْتِي أَذْكُرْكُمْ اللَّهُ فِي أَهْلِ بَيْتِي۔ (مشکوٰۃ، جلد ۲، جامع الصغیر، اسعاف الراغبین)

ترجمہ: ”پس پکڑو اللہ تعالیٰ کی کتاب قرآن کو اور وابستہ کرو اپنے آپ کو میرے اہل بیت سے میں تمہیں اللہ تعالیٰ سے اپنی اہل بیت کے بارے میں ڈراتا ہوں (پھر فرمایا) میں تمہیں اپنی اہل بیت کے معاملہ میں ڈراتا ہوں کہ اللہ تعالیٰ سے ڈرو۔“

کائنات کی سلامتی آل نبوت سے ہے

النُّجُومُ أَمَانٌ لِأَهْلِ السَّمَاءِ فَإِذَا ذَهَبَتِ النُّجُومُ ذَهَبَ أَهْلُ السَّمَاءِ وَأَهْلُ بَيْتِي أَمَانٌ لِأَهْلِ الْأَرْضِ فَإِذَا ذَهَبَ أَهْلُ بَيْتِي ذَهَبَ أَهْلُ الْأَرْضِ۔ (خصائص الکبریٰ، جلد ۳، الشرف المصوب)

ترجمہ: ”ستارے آسمان والوں کے لیے سلامتی کا باعث ہیں جب ستارے جھڑ جائیں گے آسمان والے فنا ہو جائیں گے اور ایسے ہی میرے اہل بیت زمین والوں کے لیے سلامتی کا باعث ہیں جب یہ نہ رہیں گے تو اہل زمین بھی ختم ہو جائیں گے۔“

فوائد کثیرہ در محبت آلِ طاہرہ

اے مسلمانو! آگاہ ہو جاؤ جو کوئی محبت آل محمد ﷺ میں مرے گا وہ شہید ہوگا اور جو کوئی محبت آل محمد ﷺ پر مرے گا وہ بخشتا ہوا مرے گا۔ آگاہ ہو جاؤ جو کوئی محبت آل محمد ﷺ پر مرے گا اس کی قبر میں جنت کے دروازے کھولے جائیں گے۔ آگاہ رہو جو کوئی محبت آل محمد ﷺ پر مرے گا اس کو ملک الموت مرتے وقت بہشت کی بشارت دے گا۔ پھر قبر میں منکر و نکیر متردہ جنت سنا دیں گے اور جو کوئی محبت آل محمد (ﷺ) پر مرے گا وہ اس طرح با ساز و سامان جنت کی طرف جائے گا جس طرح تازہ دلہن اپنے شوہر کے گھر جاتی

ہے۔ آگاہ رہو کہ جو کوئی محبت آل محمد (ﷺ) پر مرے گا وہ توبہ کر کے مرے گا۔ آگاہ رہو جو کوئی محبت آل محمد (ﷺ) پر مرے گا اللہ تعالیٰ رحمت کے فرشتوں کو اس کی قبر کے زرائع بنائے گا۔ آگاہ رہو جو کوئی محبت آل محمد پر مرے گا وہ سنت نبوی اور جماعت ایمانی پر مرے گا اور جو کوئی آل محمد (ﷺ) کی محبت میں مرے گا وہ کامل الا ایمان مرے گا۔

آگاہ رہو جو کوئی بعض وعداوت آل محمد (ﷺ) میں مرے گا وہ قیامت کے دن اس حال میں اٹھے گا کہ اس کی دونوں آنکھوں کے درمیان لکھا ہوگا اِئْسَ مِنْ رَحْمَةِ اللّٰهِ یعنی یہ رحمت خداوندی سے ناامید ہوا۔ آگاہ رہو جو کوئی آل محمد (ﷺ) کے بعض وعداوت میں مرے گا وہ بہشت کی بوتک بھی نہ سونگھے گا اور جو کوئی بعض وعداوت آل محمد (ﷺ) میں مرے گا وہ کافر ہو کر مرے گا۔

(نور الابصار ص: ۱۱۲۔ اسعاف الراغبین ص: ۱۱۳۔ جامع الصغیر ۱۰۱۔ نزہۃ المجالس۔ تفسیر کبیر، ج ۱، ص ۳۹۰)

اہل بیت نبوت سفینہ حضرت نوح علیہ السلام

حضرت ابوذر رضی اللہ عنہ نے کعبہ کے دروازہ کو پکڑ کر یہ اعلان فرمایا:
اے لوگو! جو کوئی مجھ کو پہچانتا ہے وہ تو پہچانتا ہے اور جو کوئی نہیں پہچانتا ہے اس کو اپنی پہچان کراتا ہوں میں ابوذر ہوں، میں نے رسول اللہ ﷺ سے سنا ہے کہ آپ نے فرمایا میرے اہل بیت کی مثال تمہارے درمیان کشتی نوح (ﷺ) کی سی ہے کہ جو کوئی اس کشتی نوح (ﷺ) پر سوار ہوا اس نے (طوفان میں غرق ہونے سے) نجات پائی۔ اور جس نے اس سے رد گردانی کی وہ غرق ہوا۔

(مشکوٰۃ شریف)

اس طرح جو کوئی اس کشتی اہل بیت میں سوار ہو گیا یعنی ان کی متابعت کرے گا وہ ضلالت میں ڈوبتے سے نجات پائے گا اور جو کوئی ان کی مخالفت کرے گا وہ بحر ضلالت میں ڈوب جائے گا۔

دینی دنیاوی و اخروی فوائد در حب آل رسول صلی اللہ علیہ وسلم

حضرت نافع رضی اللہ عنہ نے حضرت ابن عمر رضی اللہ عنہ سے روایت کی ہے کہ فرمایا رسول اللہ صلی اللہ علیہ وسلم

نے:

جو کوئی توکل کرنا چاہے تو اس کو چاہیے کہ وہ میرے اہل بیت کو دوست رکھے اور جو کوئی عذابِ قبر سے نجات پانا چاہے اس کو چاہیے کہ وہ میرے اہل بیت سے محبت کرے اور جو کوئی علم و حکمت حاصل کرنا چاہے اس کو چاہیے کہ میرے اہل بیت سے محبت کرے اور جو کوئی چاہے کہ بے حساب جنت میں داخل ہو۔ اس کو چاہئے کہ میرے اہل بیت کو دوست رکھے خدا کی قسم جو کوئی ان کو محبوب رکھے گا وہ دنیا میں بھی اور آخرت میں بھی فائدہ اٹھائے گا۔ (اسعاف الراغبین، تفسیر روح البیان، نزہۃ المجالس)

اہل بیت مصطفیٰ صلی اللہ علیہ وسلم

إِنَّمَا يُرِيدُ اللَّهُ لِيُذْهِبَ عَنْكُمُ الرِّجْسَ أَهْلَ الْبَيْتِ وَيُطَهِّرَ كُمْ
تَطْهِيرًا ﴿۳۳﴾ (الاحزاب، ۳۳)

ترجمہ: ”اللہ تو یہی چاہتا ہے اے نبی کے گھر والو: تم سے ہر ناپاکی دور فرما دے اور تمہیں پاک کر کے خوب ستھرا کر دے۔“

اس آیت کریم میں اللہ تعالیٰ نے اپنے محبوب مکرم صلی اللہ علیہ وسلم کے اہل بیت عظام کے متعلق فرمایا ہے کہ اللہ نے ان کو پاک اور خوب پاک فرمایا ہے اور کوئی ناپاکی ان کے قریب نہیں آسکتی۔ اب اس آیت میں سے سے پہلے یہ جاننا ضروری ہے کہ اہل بیت سے یہاں کون مراد ہیں اور دوسرا یہ کہ رِجس (ناپاکی) سے کیا مراد ہے تیسرا یہ کہ امتیازی شان کیا ہے اور چوتھا یہ کہ تطہیر کیا ہے۔ علماء و مفسرین کرام کی کثرت رائے یہ ہے کہ یہ آیت سیدنا حضرت علی المرتضیٰ سیدہ فاطمہ الزہرا سیدنا امام حسن، سیدنا امام حسین رضون اللہ تعالیٰ علیہم اجمعین

کے حق میں نازل ہوئی اور قرینہ اس کا یہ ہے کہ عنکم اور اس کے بعد تمام ضمیریں مذکور ہیں۔
ایک قول یہ ہے کہ یہ آیت ازواج مطہرات کے حق میں نازل ہوئی کیونکہ اس کے بعد واذ کرن مایتلی فی بیوتکن ہے۔

چنانچہ علامہ فخر الدین رازی رحمۃ اللہ علیہ اپنی تفسیر کبیر میں آیت تطہیر کے ماتحت فرماتے ہیں:
فَالْأُولَى أَنْ يُقَالَ هُمْ أَوْلَادُهُ وَازْوَاجُهُ وَالْحَسَنُ وَالْحُسَيْنُ مِنْهُمْ وَعَلَى مِنْهُمْ لِأَنَّهُ كَانَ مِنْ أَهْلِ بَيْتِهِ بِسَبَبِ مُعَاشَرَةِ بِنْتِ النَّبِيِّ صَلَّى اللَّهُ عَلَيْهِ وَسَلَّمَ وَمُلَازَمَتِهِ النَّبِيِّ ﷺ
”اولیٰ اور احسن بات یہی ہے کہ اہل بیت نبی ﷺ کی اولاد، بیویاں اور سیدنا حسن اور سیدنا حسین ہیں۔ سیدنا علی المرتضیٰ بھی اہل بیت سے ہیں اس لیے کہ نبی کریم ﷺ کی شہزادی سیدہ (فاطمہ) سے معاشرت کے باعث اور آپ ﷺ کی معیت کی وجہ سے وہ اہل بیت میں شامل ہیں۔

(ترمذی، ج ۲، ص ۲۴۳، مستدرک ج ۳، ص ۱۵۸۔ اسد الغابہ، ج ۲، ص ۱۳، سوانح کربلا (۲) تفسیر کبیر زیر آیت تطہیر)

اہل بیت کے معنی

حضرت شیخ عبدالحق محدث دہلوی رحمۃ اللہ علیہ نے شرح مشکوٰۃ میں نقل فرمایا ہے کہ لفظ ”اہل بیت“ کی طرف بچند معنی مضاف ہوا کرتا ہے کبھی تو صرف اہل قرابت کو اہل بیت کہا کرتے ہیں۔ پس اس وقت اہل بیت رسول ﷺ سے آپ کے وہ قرابت دار لوگ مراد ہوں گے جن کو زکوٰۃ لینی حرام ہے یعنی بنی ہاشم۔

اور کبھی رسول اللہ ﷺ کے اہل و عیال کے معنی میں مستعمل ہوا کرتا ہے اور اس وقت اہل بیت آپ کی ازواج مطہرات کو شامل ہوگا۔ کبھی معنی میں اولاد کے آیا کرتا ہے۔ اس وقت حضرت سیدہ فاطمہ رضی اللہ عنہا اور حضرت سیدنا امام حسن اور سیدنا امام حسین رضی اللہ عنہم بھی اس کے ساتھ مخصوص ہوں گے اور کثرت کمالات کی وجہ سے حضرت علی رضی اللہ عنہ بھی اہل بیت میں

داخل ہوں گے۔

شیخ عالم مجد الدین فیروز آبادی رحمہ اللہ ”مصنف قاموس“ اپنی کتاب میں تحریر فرماتے ہیں کہ اہل، چند الفاظ کی طرف مضاف ہوتا ہے۔ کبھی بولا کرتے ہیں اہل الرجل یعنی اس کے اقرباء۔ کبھی کہتے ہیں اہل الامر یعنی والی امر اور اہل بیت یعنی گھر کے رہنے والے۔ کبھی اہل بیت کا اطلاق اہل مذہب پر بھی ہوتا ہے اور کبھی بولا کرتے ہیں اہل الرجل یعنی اس کی زوجہ اور اہل النبی۔ پیغمبر کی بیویاں اور صاحبزادیاں۔ گو اہل بیت کا اطلاق مختلف معانی پر آتا ہے جیسا بیان مذکور سے واضح ہوا ہے۔

مگر اس کتاب میں اہل بیت سے میری مراد صرف حضرت سیدنا امام حسن رضی اللہ عنہ و سیدنا امام حسین رضی اللہ عنہ ہی ہیں۔

شہادت حسنین رضی اللہ عنہما کا مخفی راز

حضرات حسنین رضی اللہ عنہما کی شہادت میں صرف یہ بھید ہے کہ حق سبحانہ و تعالیٰ عز و جل نے جو کمالات اور مدارج علیحدہ علیحدہ تمام انبیاء علیہم السلام کو عنایت فرمائے تھے۔ ان سب کا خلاصہ۔ نیز نبوت و رسالت کے کل مراتب کا نتیجہ جناب سرور کائنات علیہ افضل الصلوٰۃ والتحيات کی ذات معدن صفات میں تفویض فرمایا حتیٰ کہ کوئی مرتبہ اور کمال آپ کی ذات والا صفات سے باقی نہ رہا۔ پس اللہ تعالیٰ نے آپ کو خلافت کا تاج عطا فرمایا۔ جس طرح حضرت آدم علیہ السلام کو عنایت ہوا تھا۔ اور جس طرح حضرت سلیمان علیہ السلام کو سلطنت مرحمت ہوئی تھی۔ اسی طرح آپ کو بھی ملک داری عنایت ہوئی۔ حسن میں وہ ملاحت و خوبی تھی جو حضرت یوسف علیہ السلام کو عطا کی گئی تھی بلکہ اس سے کسی قدر زائد۔ دوستی اور خلعت۔ حضرت ابراہیم علیہ السلام جیسی مرحمت ہوئی تھی اور آپ کو اپنے کلام سے بھی مشرف فرمایا۔ جیسا حضرت موسیٰ علیہ السلام کو اس کے ساتھ مخصوص فرمایا تھا۔ آپ کو اس عبادت کے ساتھ بھی ممتاز فرمایا۔

جس سے حضرت یونس علیہ السلام کو فخر و معظم کیا تھا۔ شکر کے ساتھ بھی رطب اللسان فرمایا جیسے حضرت نوح علیہ السلام کو اس کی توفیق عنایت ہوئی تھی اس کے علاوہ اس حقیقی باغبان نے آپ کی ذات معدن صفات کو رنگ برنگ کے معجزوں اور قسم قسم کے کمالات کا ایک حیرت انگیز گلدستہ بنا کر گلشن جہان کو معطر فرمایا۔

یعنی ولایت محبوبیت، اصطفاء، تفکر، قرب کامل، شفاعت عظیم، کافروں سے جہاد، علم و عرفان قصاء اجتہاد و فتویٰ دینا احتساب قرأت وغیرہ کمالات عنایت فرمائے مگر مکمل شہادت آپ کی ذات تقدس آیات میں نہ آیا تھا اور چونکہ منافی شان نبوت تھا اس لئے آپ میں نہ سمایا تھا اس میں مخفی راز یہ تھا کہ اگر آپ لڑائی میں کفار کے ہاتھ سے علی الاعلان شہید ہوتے تو شوکت اسلام کی شکست کا موجب اور دین متین کے امور میں خلل واقع ہوتا اور اگر مخفی طور پر شہادت کا درجہ پاتے جیسے آپ کے بعض خلفائے راشدین کو ہوئی تھی تو بحسب العرف اس قسم کی شہادت کا اطلاق نہ ہوتا کیونکہ عرف میں شہادت اس کا نام ہے کہ آدمی غربت کی سخت مشکلات اور سفر کے دشوار گزار راہوں میں مارا جائے اور اپنے اکثر اقرباء اعزاء کو اپنے سامنے شہید ہوتا دیکھے اور بعض کو اپنی مصیبت پر رالانے کے لئے اپنے سامنے زندہ چھوڑ جائے اس کی لاش چٹیل میدان اور دھوپ میں بغیر دفن پڑی رہے، اس کی بیوی بچے بے رحم دشمنوں کے ہاتھ میں اسیر اور قیدی ہوں اس کا مال لوٹا جائے اور یہ سب باتیں خاص اللہ عز وجل ہی کے لئے ہوں کسی دنیوی غرض کا شائبہ بھی مقصود نہ ہو۔

پس حکمت ازلی اور مشیت لم یزلی نے چاہا کہ یہ کمال بھی آپ کی ذات پاک میں آپ کی وفات اور خلافت کے زمانہ کے گزرنے کے بعد آئے آپ کی حیات مبارکہ اور خلفاء کے زمانہ میں اس امر کا وقوع تو ہین اسلام کی وجہ سے نہ ہوا، تا کہ اس معزز اور مکرم و محترم خاندان سے کوئی مرتبہ باقی رہ جائے۔ پس تقدیر خداوندی نے چاہا کہ اس مرتبہ سے حضرات حسنین رضی اللہ عنہما کو جو آپ سے نہایت ہی قربت رکھتے تھے اور جو صورت و سیرت میں

وحدت کا حکم رکھتے تھے مشرف فرمایا کہ ان دونوں شہزادوں کی وجہ سے سرکارِ دو عالم نور مجسم صلی اللہ علیہ وسلم کو یہ مرتبہ و مقام حاصل ہو کیونکہ اولاد کی کسی قسم کی ایذا و تکلیف درحقیقت ماں باپ کی ایذا اور ان کی خوشی ماں باپ کی خوشی کا باعث ہوا کرتی ہے۔

شہادت جلی اور شہادت خفی

شہادت کی دو قسمیں ہیں ایک شہادت جلی اور دوسری شہادت خفی۔ خفی شہادت سے تو حضرت سیدنا امام حسن رضی اللہ عنہ مشرف ہوئے۔ اور جلی شہادت حضرت امام حسین رضی اللہ عنہ کو نصیب ہوئی اس لئے حق سبحانہ و تعالیٰ نے سیدنا حضرت امام حسن رضی اللہ عنہ کی شہادت کی خبر نہ تو رسول اللہ صلی اللہ علیہ وسلم کو نہ آپ کے علاوہ اور کسی کو اطلاع دی اور امام حسین رضی اللہ عنہ کی شہادت کی خبر نے ایسی شہرت پائی کہ سب سے پہلے حضرت جبرائیل علیہ السلام کو اللہ تعالیٰ نے اس سے آگاہی بخشی اور ان سے سرور کائنات صلی اللہ علیہ وسلم کو معلوم ہوا۔

پس آپ نے حضرت علی رضی اللہ عنہ اور چند لوگوں کو اس واقعہ جان کاہ سے اطلاع دی۔ اور ان سے اور لوگوں کو خبر ہوئی حتیٰ کہ رفتہ رفتہ عالم پر اس کا جھنڈا گڑ گیا۔ پھر اللہ تعالیٰ نے اس خبر کے ساتھ ہی آپ کے قتل کی جگہ اور وقت اور قاتل کا نام و نشان بھی بتلادیا تا کہ آپ کا غم اور تعزیت تا قیامت تک جاری رہے چنانچہ جو حدیثیں امام حسین رضی اللہ عنہ کی شہادت کے باب میں مذکور و مرقوم ہیں ان سے یہ بیان صاف صاف ظاہر ہوگا۔

حب اہل بیت پر نصوص

قاضی شہاب الدین دولت آبادی رحمہ اللہ رسالہ ”مناقب السادات“ میں اہل بیت کی محبت و مودت کے باب میں تحریر فرماتے ہیں کہ رسول اللہ صلی اللہ علیہ وسلم کی اولاد کی بے حد محبت اور ان کی اعلیٰ درجہ کی تعظیم و تکریم قرآن مجید اور احادیث رسول کریم صلی اللہ علیہ وسلم سے ثابت ہے۔
حق سبحانہ و تعالیٰ فرماتا ہے:

قُلْ لَا أَسْأَلُكُمْ عَلَيْهِ أَجْرًا إِلَّا الْمَوَدَّةَ فِي الْقُرْبَى ط (سورۃ شوریٰ، ۲۳)

ترجمہ: ”تم فرماؤ! اس پر تم سے کچھ اجرت نہیں مانگتا مگر قرابت کی محبت۔“

اس آیت کی تفسیر میں صاحب کشف فرماتے ہیں کہ اس آیت کے نزول کے بعد صحابہ نے عرض کی یا رسول اللہ صلی اللہ علیہ وسلم! آپ کے قرابتی کون ہیں جن کی محبت و چاہت اور تعظیم و تکریم ہم پر واجب کی گئی ہے فرمایا علی، فاطمہ اور حسن و حسین رضی اللہ عنہم۔

تفسیر کشف کی ایک اور روایت میں یوں بھی آیا ہے کہ رسول اللہ صلی اللہ علیہ وسلم نے فرمایا اپنے پیارے خدا سے محبت کرو تا کہ ہر صبح کو اللہ کی نعمت کا شکر ادا ہو اور مجھ سے محبت کرو کیونکہ میں اللہ کا محبوب ہوں اور میری اولاد کو میری محبت کی وجہ سے پیار کرو۔

ترمذی میں اس حدیث کے الفاظ یہ ہیں:

قال رسول الله احبوا الله لها يعلم كم من نعبته و احبوني

يحب الله و احبوا اهل بيتي الحبي

اس سے معلوم ہوا کہ جو رسول اللہ صلی اللہ علیہ وسلم کی محبت کا دعویٰ کرے اسے آپ کی خوشنودی کے لئے ضروری ہوگا کہ آپ کے فرزندوں کو دل و جان سے دوست رکھے (یعنی محبت کرے)

صاحب کشف، زاہد یہ سے نقل کرتے ہیں کہ جو شخص اہل بیت کو پیار کی آنکھوں سے دیکھتا ہے اور ان کے ساتھ نیک سلوک کرتا ہے تو اللہ اسے رحمت کی نگاہوں سے دیکھتا ہے اور اس کے حق میں بکثرت نیکیاں لکھتا ہے۔

ایمان پر خاتمہ

تفسیر کشف میں ایک روایت یوں منقول ہے کہ رسول اللہ صلی اللہ علیہ وسلم نے فرمایا اے لوگو ہوشیار ہو محمد صلی اللہ علیہ وسلم کی اولاد کی محبت میں جو کوئی مرے گا اس کا خاتمہ کامل ایمان پر ہو

گا۔ جو شخص اولاد حضرت محمد صلی اللہ علیہ وسلم کی محبت میں جان دے گا وہ ثابت قدمی کے ساتھ (جہنم سے) گزر جائے گا۔ حضرت محمد صلی اللہ علیہ وسلم کی اولاد کی محبت میں مرنا شہادت کا ذریعہ ہے جو اولاد حضرت محمد صلی اللہ علیہ وسلم کی محبت میں جان و مال قربان کرے گا۔ اسے جنت میں ایسے بناؤ سنگھار کے ساتھ بھیجا جائے گا جیسے دلہن کو آراستہ کر کے شوہر کے گھر بھیجتے ہیں تم میں سے جو کوئی حضرت محمد صلی اللہ علیہ وسلم کے نواسوں کی محبت میں مرے گا اہل سنت و جماعت کے طریقہ پر مرے گا۔

روایت ہے کہ حضور نبی کریم صلی اللہ علیہ وسلم نے فرمایا جو شخص ہم کو یعنی ہمیں اور ہمارے اہل بیت کو دوست رکھے اور ہماری اور ان کی تعظیم و تکریم کرنے والے کو محبوب جانے اللہ تعالیٰ اسے ہمارا ہم نشین بنائے گا۔

حضرت زید بن ارقم رضی اللہ عنہ سے روایت ہے کہ ایک دن رسول اللہ صلی اللہ علیہ وسلم نے خطبہ ارشاد فرمایا: اے لوگو! میں تم میں دو چیزیں چھوڑے جا رہا ہوں جن کی اطاعت تم پر فرض اور محبت واجب ہے۔ ایک کتاب اللہ کہ اس میں نور اور ہدایت ہے اور دوسری میری اہل بیت ان کی محبت بھی تم پر فرض ہے۔ اہل بیت کے بارے میں تجھے وصیت کرتا ہوں کہ انہیں ایذا نہ دینا۔

سیدنا حسنین رضی اللہ عنہما سے رسول اللہ صلی اللہ علیہ وسلم کی محبت

☆ کتاب ”شرف النبوة“ میں حضرت علی رضی اللہ عنہ سے مروی ہے کہ رسول اللہ صلی اللہ علیہ وسلم نے حضرت سیدنا امام حسن رضی اللہ عنہ اور حضرت سیدنا امام حسین رضی اللہ عنہ کا ہاتھ پکڑ کر فرمایا کہ ”جس نے مجھے اور ان دونوں بچوں کو اور ان کے ماں باپ کو دوست رکھا وہ قیامت کے دن میرے ساتھ بہشت میں داخل ہوگا۔“

☆ اور یہ بھی آپ صلی اللہ علیہ وسلم نے فرمایا:

”جس نے ہمارے اہل بیت کی محبت کا تعویذ جان کر بازو پر باندھا اور اہل بیت کی محبت میں مرایا میری محبت میں مارا گیا اسے خوشی اور مبارک ہو اور ایسے شخص کے لئے جنت ہے۔“

شفاعت نصیب ہوگی

- ☆ ”شرف النبوة“ میں ہے کہ رسول اللہ صلی اللہ علیہ وسلم نے فرمایا:
- ”قیامت کے دن چار قسم کے لوگوں کی میں ضرور شفاعت کروں گا۔
- اگرچہ تمام اہل زمین کے گناہ اپنے ہمراہ لے کر آئیں:
- ۱ وہ گروہ جو میری اولاد کی محبت اور تعظیم کرے۔
 - ۲ وہ جوان کی حاجت پوری اور مقصود پورا کرنے میں مصروف ہو۔
 - ۳ جوان کی پردہ پوشی کرنے والا ہو۔
 - ۴ وہ جوان کے دل و جان سے زیادہ محبت رکھے۔

گمراہی سے محفوظ

- ”مصباح“ میں بیان کیا گیا ہے کہ رسول اللہ صلی اللہ علیہ وسلم نے فرمایا:
- ”میں تم میں دو چیزیں چھوڑے جا رہا ہوں: (۱) خدا کی کتاب اور (۲) اپنی عترت۔ جب تک تم ان دونوں کو مضبوط پکڑے رہو گے کبھی گمراہ نہ ہو گے۔“
- ☆..... ”تفسیر کشاف“ سے نقل کیا گیا ہے کہ رسول اللہ صلی اللہ علیہ وسلم نے فرمایا:
- ”میری اولاد میرے جگر کے ٹکڑے ہیں۔“
- دوسری روایت میں کچھ الفاظ زائد ہیں کہ:
- ”جو شخص ہمارے بچوں کو شفقت کی نگاہ سے نہ دیکھے گا اور ہمارے بڑے فرزندوں کی دل سے تعظیم نہ کرے گا وہ ہم میں سے نہیں ہے۔“

اہل بیت پر ستم جنت حرام

”تفسیر کشاف“ اور ”شرف النبوة“ میں حضرت علی رضی اللہ عنہ سے منقول ہے کہ رسول اللہ صلی اللہ علیہ وسلم نے فرمایا جس نے میرے اہل بیت پر ستم کیا اور میری اولاد کی ایذا کے درپے ہوا اس پر یقیناً جنت حرام ہے۔ مصابیح کے یہ لفظ ہیں کہ حضرت فاطمہ رضی اللہ عنہا میرے جگر کا ٹکڑا ہے اس کو ایذا دینا مجھ کو ایذا دینا ہے اور اسے غصہ میں لانا مجھے غصے میں لانا ہے۔

احادیث سے شانِ حسنین رضی اللہ عنہماخطبہ چھوڑ دیا

حضرت بریدہ رضی اللہ عنہ سے روایت ہے کہ ایک دن رسول اللہ صلی اللہ علیہ وسلم خطبہ فرما رہے تھے کہ حضرت سیدنا امام حسن و سیدنا امام حسین رضی اللہ عنہما سرخ لباس پہنے ہوئے آئے۔ مسجد کے صحن تک آتے آتے بچپن یا ضعف کی وجہ سے دونوں بچوں کے پاؤں لغزش کرنے لگے۔ چلنے میں گر پڑتے تھے یہ دیکھ کر آپ صلی اللہ علیہ وسلم منبر سے اترے اور دونوں صاحبزادوں کو گود میں لے کر منبر پر اپنے پہلو میں بٹھا کر فرمایا اللہ تعالیٰ نے سچ فرمایا ہے کہ تمہاری اولاد تمہارے مال تمہارے لئے آزمائش ہیں۔ میں نے ان دونوں بچوں کو دیکھا کہ چلنے میں گر پڑتے ہیں تو مجھ سے یہ دیکھ کر صبر نہ ہو سکا حتیٰ کہ خطبہ چھوڑ کر انہیں اٹھالیا۔

(ابوداؤد، ترمذی، نسائی، ابن ماجہ، ابن حبان، حاکم)

بوسہ دینا

حضرت انس رضی اللہ عنہ سے روایت ہے کہ کسی نے رسول اللہ صلی اللہ علیہ وسلم سے پوچھا اہل بیت میں آپ کو سب سے زیادہ کون پیارا ہے فرمایا: ”حسن و حسین رضی اللہ عنہما“۔ آپ صلی اللہ علیہ وسلم اکثر حضرت فاطمہ زہرا صلی اللہ علیہ وسلم سے فرمایا کرتے تھے کہ حضرت حسن و حسین رضی اللہ عنہما کو بلاؤ۔ جب

دونوں صاحبزادے گھر میں تشریف لایا کرتے آپ ان کے منہ کو بوسہ دیتے اور سونگھتے (کیونکہ وہ آپ کے دو پھول تھے) اور گلے سے لگاتے۔

پھول نبوت صلی اللہ علیہ وسلم

حضرت ابو ایوب انصاری رضی اللہ عنہ سے روایت ہے کہ میں خدمت نبوی صلی اللہ علیہ وسلم میں گیا اور سیدنا حسنین رضی اللہ عنہما حضور پر نور صلی اللہ علیہ وسلم کے ساتھ کھیل رہے تھے۔ میں نے عرض کیا کہ یا رسول اللہ صلی اللہ علیہ وسلم آپ ان کو بہت ہی پیار کرتے ہیں۔ فرمایا کیوں نہیں وہ میرے جسم کے باغ کے پھول ہیں (واضح ہو کہ ریحان بمعنی خوشبو اور فرزند کے آیا کرتا ہے) (طبرانی)

حدیث میں ہے حضرت علی رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا اولاد ماں باپ کے لئے ریحان ہوتے ہیں اور میرے ریحان حسن و حسین رضی اللہ عنہما ہیں۔

یہ حدیث بخاری میں حضرت عبدالرحمن ابن ابی نعیم سے یوں منقول ہے کہ رسول اللہ صلی اللہ علیہ وسلم نے فرمایا:

”حسن و حسین (رضی اللہ عنہما) دنیا میں میرے دو پھول ہیں۔“

شہزادوں سے محبت

محمی السنہ امام بغوی رحمہ اللہ حضرت ابو یعلیٰ رحمہ اللہ سے نقل کرتے ہیں کہ حضرت سیدنا امام حسن و سیدنا امام حسین رضی اللہ عنہما ایک دن دوڑتے ہوئے رسول اللہ صلی اللہ علیہ وسلم کے پاس آئے آپ نے ایک کو اپنی گود مبارک میں لے لیا۔ پھر دوسرے کو بغل میں لے کر فرمایا یہ دونوں میرے بچے ہیں جو ان سے محبت رکھتا ہے وہ مجھ سے محبت رکھتا ہے۔

رسول اللہ صلی اللہ علیہ وسلم کی دعا

حضرت اسامہ بن زید رضی اللہ عنہ سے روایت ہے کہ میں ایک رات کسی کام کے لئے رسول

اللہ صلی اللہ علیہ وسلم کی خدمت اقدس میں حاضر ہوا تو دیکھا کہ آپ کپڑے میں کوئی چیز لپیٹے ہوئے باہر تشریف لائے مجھے ابھی معلوم نہ تھا کہ وہ کیا چیز ہے مگر جب میں اپنا مطلب عرض کر چکا اور ضروری کام سے فارغ ہو گیا تو عرض کی یا رسول اللہ صلی اللہ علیہ وسلم آپ نے چادر میں کیا چھپا لپیٹ رکھی ہے۔ رسول اللہ صلی اللہ علیہ وسلم نے کپڑا اٹھا کر دکھلایا تو آپ کے دونوں کولہوں پر دونوں صاحبزادے تشریف رکھتے تھے، (یعنی دونوں صاحبزادوں کو آپ نے دونوں طرف گود میں لے کر چادر سے لپیٹ لیا جیسے کوئی نفیس اور محبوب چیز کو لپیٹ کر چلتا ہے) پھر آپ نے فرمایا کہ یہ دونوں میرے اور میری بیٹی کے بیٹے ہیں۔ اے اللہ میں ان سے محبت رکھتا ہوں تو بھی ان سے محبت رکھ اور ان سے محبت کرنے والوں سے محبت کر۔ (ترمذی، طبرانی)

حضرت براء رضی اللہ عنہ سے روایت ہے کہ رسول اللہ صلی اللہ علیہ وسلم نے حضرت سیدنا امام حسن و حضرت سیدنا امام حسین رضی اللہ عنہما کو دیکھ کر دعا کی۔ الہی میں انہیں محبوب رکھتا ہوں تو بھی ان کو محبوب رکھ۔ (ترمذی)

حضرت ابو ہریرہ رضی اللہ عنہ سے روایت ہے کہ ان کی دوستی کو سب سے دوستی پر ترجیح دے اور ان دشمنوں کو اپنا دشمن سمجھ کر دشمنی کر۔ (ابن ابی شیبہ، طبرانی کبیر)

حضرت عبداللہ بن مسعود رضی اللہ عنہ سے روایت ہے کہ جو شخص میری محبت کا دعویٰ کرے وہ پہلے حسن و حسین رضی اللہ عنہما کو محبوب رکھے اور جس نے ان سے دشمنی کی اس نے مجھ سے دشمنی کی۔ (طبرانی)

جنت میں داخل

حضرت ابو ہریرہ رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا کہ حسن و حسین رضی اللہ عنہما کے دوستوں کو میں دوست رکھتا ہوں اور جسے میں دوست رکھوں اللہ تعالیٰ اس کو دوست رکھتا ہے۔ اور جس کو اللہ تعالیٰ نے دوست رکھا وہ بہشت میں ضرور داخل ہوگا۔ اسی

طرح جو حسین سے دشمنی یا ان سے کسی قسم کی بغاوت کرے گا میں اس کا دشمن ہوں اور جس کا میں دشمن ہو جاؤں اللہ تعالیٰ اس کا دشمن ہے اور اللہ تعالیٰ کا دشمن ہونا دوزخ میں جانے کا باعث اور ابدی عذاب کا موجب ہے۔ (طبرانی)

فائدہ: مخفی نہ رہے کہ ان حدیثوں میں اس بات کی صراحت ہے کہ یزید پلید اور اس کے اعوان و انصار جنہوں نے امام حسین رضی اللہ عنہ کو شہید کیا ان کی جگہ دوزخ ہے جیسا کہ آگے بیان ہوگا۔

اہل جنت کے سردار

حاکم ابو سعید سے اور طبرانی حضرت عمر حضرت جابر، حضرت علی، حضرت ابو ہریرہ حضرت اسامہ بن زید سے اور حضرت براء بن عدی، حضرت ابن مسعود سے اور ابن عساکر حضرت عائشہ اور حضرت ابن عباس سے اور ابن الاثیر حضرت ابو بکر صدیق رضی اللہ عنہ سے روایت کرتے ہیں کہ حضور نبی کریم صلی اللہ علیہ وسلم نے فرمایا کہ حضرت سیدنا امام حسن و حسین رضی اللہ عنہما بہشت کے جوانوں کے سردار ہیں۔ (مسند احمد، ترمذی)

امام ابو نعیم نے ”فضائل صحابہ“ میں حضرت علی کرم اللہ وجہہ سے نقل کرتے ہیں کہ حضور صلی اللہ علیہ وسلم نے سیدۃ النساء حضرت فاطمہ زہرا رضی اللہ عنہا سے فرمایا کہ میرے سوا جس قدر دنیا میں نبی ہوئے ہیں ان کی اولاد میں سے کوئی نہ کوئی نبی ضرور ہوا ہے لیکن میری اولاد میں کوئی نبی نہ ہو گا ہاں میرے یہ دونوں نواسے حضرت یحییٰ علیہ السلام اور حضرت عیسیٰ علیہ السلام کے علاوہ جو دونوں خالہ زاد بھائی ہیں جنت کے جوانوں کے سردار ہیں۔ (طبرانی کبیر)

مطلب یہ ہے کہ سلسلہ نبوت انبیاء علیہم السلام کی اولاد سے قائم رہا ہے مگر میری اولاد میں نبوت نہ ہوگی کیونکہ رسالت کا خاتمہ اور نبوت کا سلسلہ مجھ پر ختم ہے اگر میری اولاد میں سے کوئی نبی ہوتا تو میں خاتم الانبیاء نہ رہتا ہر چند کہ میرے فرزند نبی نہیں ہیں اس لیے جنت

کے جوانوں کے سردار ہیں۔

ابن عساکر، ابن نجار اور حضرت سیدنا امام حسن رضی اللہ عنہ سے روایت کرتے ہیں کہ رسول اللہ صلی اللہ علیہ وسلم نے فرمایا دیکھو میرے حسن و حسین رضی اللہ عنہما کو برانہ کہنا کیونکہ وہ اولین و آخرین اہل جنت کے سردار ہیں۔

حضرت حذیفہ سے روایت ہے کہ رسول اللہ صلی اللہ علیہ وسلم نے فرمایا حضرت جبریل علیہ السلام نے مجھے خوشخبری اور مبارک دی ہے کہ سیدنا حضرت امام حسن و سیدنا حضرت امام حسین رضی اللہ عنہما عرش کے دو گوشوارے ہیں۔ (ابن عساکر)

احترام میں کھڑا ہونا

حضرت ابان، حضرت انس رضی اللہ عنہ سے روایت کرتے ہیں کہ رسول اللہ صلی اللہ علیہ وسلم نے فرمایا: اہل مجلس سے کوئی کسی کے لئے کھڑا نہ ہو مگر حضرت سیدنا امام حسن و حسین رضی اللہ عنہما اور ان کی اولاد کے لئے تعظیماً کھڑے ہونا جائز ہے۔

فائدہ: واضح ہو کہ قاضی شہاب الدین دولت آبادی، صاحب تفسیر ”بحر مواج“ نے رسالہ ”مناقب اہل بیت“ میں بہت سی حدیثیں نقل کی ہیں جن میں سے بعض اس کتاب میں بھی بیان ہو چکی ہیں قاضی شہاب الدین رحمہ اللہ نے اس رسالہ کا پورا ایک باب خاص قیام و تعظیم اولاد رسول اللہ صلی اللہ علیہ وسلم میں بیان کیا ہے ان میں سے چند حکایات حسب ذیل ہیں:

سیدنا امام اعظم ابو حنیفہ رضی اللہ عنہ کا تعظیماً کھڑا ہونا

حضرت سیدنا امام اعظم ابو حنیفہ رحمہ اللہ کے مناقب میں شیخ ابوسعید ماوردی رحمہ اللہ لکھتے ہیں کہ حضرت امام اعظم رحمہ اللہ سادات کی توقیر و احترام اور علویوں کی تعظیم و اکرام میں اس درجہ مبالغہ کرتے تھے کہ دیکھنے والے کہتے ہیں امام صاحب ایک دن مجلس میں کئی کئی دفعہ اٹھتے اور بیٹھتے تھے لوگوں کو چونکہ اس کا کوئی ظاہری سبب معلوم نہ تھا اس وجہ سے پوچھا کہ

جناب کے بار بار اٹھنے کا کیا سبب ہے فرمایا ان بچوں میں ایک علوی بچہ ہے جب میں اس کو دیکھتا ہوں تو تعظیم کے لئے اٹھ کھڑا ہوتا ہوں۔

سادات بچوں کو دیکھ کر احتراماً کھڑے رہنا

حضرت شیخ عبدالحق محدث دہلوی رحمہ اللہ شیخ امان پانی پتی رحمہ اللہ کے احوال میں تحریر فرماتے ہیں کہ میرے والد ماجد سیف الدین رحمہ اللہ نے فرمایا کہ شیخ امان قدس سرہ طالب علموں اور دین کی راہ ڈھونڈنے والوں کو بیٹھ کر سبق و ارشاد فرمایا کرتے تھے۔ جب سادات کے بچے کھیلتے کھیلتے سامنے آ جاتے تو اٹھ کھڑے ہوتے۔ اور جب تک وہ کھیلتے رہتے آپ کھڑے ہی رہتے لوگوں نے جب اس کا سبب دریافت کیا تو فرمایا امان کو کیا طاقت ہے کہ اولاد رسول اللہ صلی اللہ علیہ وسلم کھڑی رہے اور امان بیٹھا رہے۔ (اخبار الاخیار)

جنت کا ناز کرنا

حضرت عقبہ بن عامر رضی اللہ عنہ سے روایت ہے کہ جب جنتی جنت میں داخل ہو چکے ہوں گے تو جنت بارگاہ الہی میں عرض کرے گی کہ یا رب تو نے مجھ سے وعدہ فرمایا تھا کہ میں تجھے دو ستونوں سے زینت دوں گا حق جل و علا فرمائے گا کیا امام حسن و امام حسین رضی اللہ عنہما سے میں نے تجھے زینت نہیں دی۔ پس جنت دلہن جیسا ناز کرے گی۔ (طبرانی کبیر)

طبرانی کبیر میں اور ابن مندہ وغیرہ حضرت فاطمہ رضی اللہ عنہا سے روایت کرتے ہیں کہ حضرت فاطمہ، امام حسن و امام حسین رضی اللہ عنہما کو لے کر رسول اللہ صلی اللہ علیہ وسلم کے مرض موت میں تشریف لائیں اور عرض کی بابا جان یہ دونوں آپ کے بچے حاضر ہیں ان کو بطریق ورثہ کچھ عطا کیجئے آپ نے فرمایا حسن رضی اللہ عنہ کو میں نے اپنی ہیبت اور سیادت بخشی اور حسین رضی اللہ عنہ کی میراث میری جرأت و سخاوت ہے۔

ابن عساکر وغیرہ یوں روایت کرتے ہیں کہ حضرت فاطمہ زہرا رضی اللہ عنہا اپنے صاحبزادوں

کو رسول کو نبی الثقلین صلی اللہ علیہ وسلم کی خدمت فیض مرتبت میں لائیں اور عرض کی بابا جان انہیں کچھ عطا فرمائیے فرمایا امام حسن رضی اللہ عنہ کو میں نے اپنا علم اور ہیبت دی اور امام حسین رضی اللہ عنہ کو اپنی غیرت اور شجاعت عطا کی۔

ضروری وضاحت

ان دونوں احادیث سے یہ بات صاف ظاہر ہے کہ رسول اللہ صلی اللہ علیہ وسلم کی میراث صفات کمال انسانی کے علاوہ اور کوئی چیز نہ تھی چنانچہ آپ نے حضرت سیدنا امام حسن و حضرت سیدنا امام حسین رضی اللہ عنہما کو وہی صفات وارثاً عطا فرمائے اگر دنیاوی مال و متاع کو آپ میراث قرار دیتے تو اس میں سے کچھ نہ کچھ انہیں ضرور ارزنی فرماتے۔ پس جو حدیث کہ حضرت ابو بکر صدیق رضی اللہ عنہ نے صحابہ کی جماعت کے سامنے بیان کی اور انہوں نے آپ کی تصدیق بھی کی کہ بلاشبہ رسول اللہ صلی اللہ علیہ وسلم نے فرمایا کہ ہم گروہ انبیاء کسی کے وارث نہیں اور نہ ہمارا کوئی وارث ہوگا۔ اس لئے سیدنا ابو بکر صدیق رضی اللہ عنہ کی خلافت پر کوئی اعتراض نہیں ہو سکتا۔ اسی طرح صاحب کلینی نے اپنی کتاب میں اس روایت کو ذکر کیا اور اس میں دو لفظ اور بھی زیادہ کئے ہیں کہ ہم درہم و دینار کے مالک نہیں ہیں۔ اس سے اعتراض مذکور اور بھی تار عنکبوت کی طرح ٹوٹ گیا۔

چنانچہ بخاری کی روایت میں یوں ہے کہ رسول اللہ صلی اللہ علیہ وسلم نے فرمایا:

نحن معاشر الانبياء لانرث ولا نورث۔

دوسری روایت میں ہے:

لانرث دینار اولاد رہا۔

یعنی ہم انبیاء کے گروہ کسی کے وارث نہیں اور نہ ہمارا کوئی وارث ہو سکتا ہے۔ مطلب

یہ کہ جو غنائم و اموال حق سبحانہ و تعالیٰ نے ہم کو عطا کئے ہیں وہ ہماری ملکیت نہیں بلکہ عام

مسلمانوں کا حق ہے۔

رسول اللہ صلی اللہ علیہ وسلم کے محبوب

امام احمد، ابو داؤد، ابن عساکر حضرت مقدم بن معدیکرب رضی اللہ عنہ سے روایت کرتے ہیں کہ حضور نبی کریم صلی اللہ علیہ وسلم نے فرمایا کہ امام حسن رضی اللہ عنہ مجھے زیادہ محبوب ہے اور امام حسین رضی اللہ عنہ حضرت علی رضی اللہ عنہ کو۔

حب و نسب کے اعتبار سے سب سے اعلیٰ

ابن الاخضر، حضرت ابن عباس رضی اللہ عنہ سے نقل کرتے ہیں کہ ایک دن ہم لوگ حضور نبی کریم صلی اللہ علیہ وسلم کی خدمت میں حاضر تھے کہ حضرت فاطمہ زہرا رضی اللہ عنہا بادیدہ نم تشریف لائیں رسول اللہ صلی اللہ علیہ وسلم نے پوچھا بابا کی جان! تم اس قدر کیوں مغموم ہو اور کیوں روتی ہو۔ عرض کیا بابا جان! آپ کے لاڈلے حسن و حسین رضی اللہ عنہما کہیں باہر چلے گئے اور نہ معلوم کہاں گئے۔ فرمایا قربان جاؤں میری بیٹی رومت، اللہ تعالیٰ حسنین رضی اللہ عنہما کے حال پر رحیم ہے اس کے بعد آپ نے بارگاہ الہی میں یہ دعا فرمائی: مولیٰ کریم! اگر حسنین جنگل میں ہوں تو اپنی بے حد مہربانی سے ان کی حفاظت کر اور اگر دریا میں ہوں تو بھی سلامت رکھ۔ اتنے میں حضرت جبریل علیہ السلام نے آکر عرض کی یا رسول اللہ صلی اللہ علیہ وسلم آپ غمگین نہ ہوں حسنین رضی اللہ عنہما دین و دنیا کے تاج ہیں اور ان کے والد ماجد دین و دنیا والوں سے بہتر و افضل ہیں۔ آپ نہ گھبرائیں دونوں صاحبزادے بنی نجار کے قبرستان میں تشریف رکھتے ہیں اللہ تعالیٰ نے پہلے ہی ان کی حفاظت کے لئے ایک فرشتہ بھیج رکھا ہے۔

حضرت ابن عباس رضی اللہ عنہ کہتے ہیں یہ سن کر رسول اللہ صلی اللہ علیہ وسلم کھڑے ہو گئے اور ہم حاضرین بھی آپ کے ساتھ بنی نجار کے قبرستان تک پہنچے دیکھتے کیا ہیں کہ دونوں شہزادے یعنی حضرت سیدنا امام حسن و حضرت سیدنا امام حسین رضی اللہ عنہما کو ایک فرشتہ گلے سے لگائے

ہوئے اپنے پروں کا سایہ کئے ہوئے ہے آپ نے حضرت سیدنا امام حسن رضی اللہ عنہ کو گلے سے لگا کر گود میں لے لیا اور حضرت سیدنا امام حسین رضی اللہ عنہ کو فرشتے نے آغوش میں اٹھا لیا۔ سب لوگ بالمشافہ اس حال کو دیکھ رہے تھے۔ حضرت ابو بکر اور حضرت ابو ایوب رضی اللہ عنہ نے عرض کی یا رسول اللہ صلی اللہ علیہ وسلم آپ تکلیف نہ کریں صاحبزادے کو ہماری گود میں دیدیں۔ فرمایا کہ تم نے ابھی نہیں سنا کہ حسنین دین و دنیا میں بزرگ اور ان کے والد اہل دین و دنیا سے بہتر ہیں۔ پھر آپ نے فرمایا کہ جو بزرگی اللہ تعالیٰ نے ان کو دی ہے میں آج اس کا اظہار کرتا ہوں اور ان کو بزرگی دیتا ہوں یہ کہہ کر خطبہ پڑھا اور فرمایا:

اے لوگو! کیا میں تم کو ان شخصوں کی فضیلت سے آگاہ نہ کروں جو نانا اور نانی کے اعتبار سے تمام لوگوں سے بہتر و افضل ہیں۔ حاضرین نے عرض کی جی ہاں یا رسول اللہ صلی اللہ علیہ وسلم فرمایا: تم لوگوں سے بزرگ ترین حسن و حسین رضی اللہ عنہما ہیں جن کے نانا رسول اللہ صلی اللہ علیہ وسلم اور نانی حضرت خدیجہ بنت خویلد رضی اللہ عنہا ہیں پھر فرمایا کیا میں تم کو ایسے لوگوں کی خبر نہ دوں جو ماں باپ کے اعتبار سے سب سے برگزیدہ ہیں عرض کی کیوں نہیں۔ فرمایا: وہ حسن و حسین رضی اللہ عنہما ہیں جن کے والد حضرت علی بن ابی طالب اور والدہ حضرت فاطمہ زہرا حضرت محمد صلی اللہ علیہ وسلم کی بیٹی ہیں پھر کیا میں تمہیں ان شخصوں کی خبر دوں جو چچا اور پھوپھی کی حیثیت سے بہتر خلأق ہیں۔ حاضرین نے عرض کی جی ہاں یا رسول اللہ صلی اللہ علیہ وسلم، فرمایا وہ حسن و حسین رضی اللہ عنہما ہیں جن کے چچا حضرت جعفر بن ابی طالب اور پھوپھی امہانی بنت ابی طالب ہیں پھر فرمایا کیا میں تم کو ایسے معزز حضرات کی خبر نہ دوں۔ چچا از روئے ماموں اور خالہ کے افضل ترین خلأق ہیں۔ لوگوں نے عرض کیا ہاں فرمائیے یا رسول اللہ صلی اللہ علیہ وسلم، فرمایا وہ حسن و حسین رضی اللہ عنہما ہیں جن کے ماموں حضرت قاسم ابن رسول اللہ صلی اللہ علیہ وسلم اور خالہ حضرت زینب بنت رسول خدا ہیں خبردار ہو جاؤ کہ ان کا باپ، ماں، نانی، نانا، چچا، پھوپھی، ماموں، خالہ، وہ خود سب کے سب جنتی ہیں اور جو شخص ان سے محبت رکھے گا وہ بھی جنتی ہے اور ان

کے دوستوں کو دوست رکھنے والا بھی جنتی ہے (یہ حدیث صحت کے درجہ کو پہنچ چکی ہے) اسی طرح طبرانی نے کبیر میں اور ابن عساکر نے بھی اسی قسم کی روایت نقل کی ہے مگر ہم اختصاراً ترک کرنا مناسب جانتے ہیں۔

حضرت عمر رضی اللہ عنہ کی نظر میں مقام حسین رضی اللہ عنہ

ابوسعید السلمان، حضرت ابن عباس رضی اللہ عنہما سے روایت کرتے ہیں کہ جب امیر المومنین حضرت عمر بن خطاب رضی اللہ عنہ کی خلافت میں اولیائے اسلام اور رسول اللہ صلی اللہ علیہ وسلم کے صحابہ کرام کو فتوحات نصیب ہوئیں اور اموال غنائم کثرت سے حاصل ہوئے تو حضرت عمر بن خطاب رضی اللہ عنہ نے مسجد نبوی شریف میں چمڑے کا ایک بڑا دسترخوان بچھا کر اس میں فتوحات کو رکھا اتنے میں حضرت سیدنا امام حسن رضی اللہ عنہ تشریف لائے اور فرمایا اے مسلمانوں کے خلیفہ اے رسول کریم صلی اللہ علیہ وسلم کے نائب۔ مسلمانوں کو جو مال اللہ تعالیٰ نے عنایت فرمایا ہے اس میں سے ہمارا حق ہمیں عطا کیجئے۔ حضرت عمر رضی اللہ عنہ نے برکت و کرامت فرما کر نہایت دلجوئی اور تشفی سے ایک ہزار درہم خدمت میں پیش کئے۔ تھوڑی دیر میں چھوٹے صاحبزادے یعنی حضرت امام حسین رضی اللہ عنہ بھی تشریف لائے اور اپنے حق کے طالب ہوئے۔ انہیں بھی ایک ہزار درہم حضرت عمر رضی اللہ عنہ نے پیش کئے۔ اس کے بعد حضرت عمر رضی اللہ عنہ کے صاحبزادے حضرت عبداللہ رضی اللہ عنہ آئے آپ نے انہیں پانچ سو درہم دیئے۔ حضرت عبداللہ رضی اللہ عنہ نے اپنے والد ماجد کی خدمت بابرکت میں عرض کی اے بابا جان اے مسلمانوں کے پیشوا، آپ مجھے دیکھتے نہیں کہیں کیسا جوانمرد پرزور ہوں میں رسول اللہ صلی اللہ علیہ وسلم کے حضور میں جہاد میں شریک رہا ہوں۔ میں اس وقت جہاد کرتا تھا جب حضرات حسنین رضی اللہ عنہما کی گلی کو چوں میں کھیلے پھرتے تھے انہیں تو جناب نے ایک ہزار درہم عطا کئے اور مجھے پانچ سو درہم۔ حضرت عمر رضی اللہ عنہ نے بے حد افسوس کر کے فرمایا جان پدر! اگر

تم اپنی ماں باپ نانا نانی چچا پھوپھی امام حسین رضی اللہ عنہ جیسے پیدا کر لو گے تب تم بھی ایک ہزار درہم کے مستحق بن جاؤ گے۔ ورنہ چھوٹا منہ بڑی بات۔ قانون ادب کے خلاف اور بے سود ہے۔ ان کے والد حضرت علی رضی اللہ عنہ، والدہ حضرت فاطمہ زہرا رضی اللہ عنہا، نانا حضرت محمد مصطفیٰ صلی اللہ علیہ وسلم، نانی حضرت خدیجہ الکبریٰ چچا حضرت جعفر طیار رضی اللہ عنہ، پھوپھی حضرت امہانی۔ ماموں حضرت ابراہیم و حضرت قاسم۔ خالائیں حضرت رقیہ اور حضرت کلثوم رضی اللہ عنہا جناب سرور کائنات صلی اللہ علیہ وسلم کی صاحبزادیاں ہیں۔

جنتی نام

”الصواعق المحرقة“ میں ہے کہ حضرت حسنین رضی اللہ عنہما کی فضیلت میں آیا ہے کہ رسول اللہ صلی اللہ علیہ وسلم نے فرمایا حسن و حسین بہشت کے نام ہیں۔

ایام جاہلیت میں عرب نے ان دو اسموں سے کبھی کسی کو مسمیٰ نہیں بنایا یعنی یہ دونوں کسی شخص یا کسی چیز کے نام نہیں ہوئے۔

رسول اللہ کا بوسہ دینا

”تہذیب التہذیب“ میں جریر بن عثمان، حضرت عبدالرحمن بن عوف جرشی رضی اللہ عنہ سے اور وہ حضرت معاویہ رضی اللہ عنہ سے نقل کرتے ہیں کہ میری آنکھیں وہ سماں دیکھے ہوئے ہیں کہ رسول اللہ صلی اللہ علیہ وسلم اپنی زبان مبارک سے حسنین رضی اللہ عنہما کے ہونٹ اور چہرہ کو چومتے تھے اور جس کے ہونٹ اور چہرہ کو رسول اللہ صلی اللہ علیہ وسلم بوسہ دیں وہ قطعی جنتی ہے۔

حضرت سیدنا علی رضی اللہ عنہ

نام و نسب

نام مبارک علی رضی اللہ عنہ ہے۔ آپ کی والدہ ماجدہ نے آپ کا نام حیدر رکھا تھا۔ اپنے باپ کے نام پر۔ جب آپ کے والد ماجد سفر سے آئے تو انہوں نے علی رضی اللہ عنہ نام رکھا۔ حیدر یا حیدرہ شیر کے ناموں میں سے ہے۔ آپ ابو طالب بن عبدالمطلب کے چوتھے بیٹے ہیں۔ حضور نبی کریم صلی اللہ علیہ وسلم کے حقیقی چچا زاد بھائی ہیں۔

چاروں خلفاء راشدین میں نسبتاً آپ سب سے اقرب ترین بارگاہ نبوی صلی اللہ علیہ وسلم میں ہیں۔

کنیت

کنیت آپ کی ابو تراب، ابو الحسن اور ابو الریحانتین ہے اور یہ دیگر کنیتوں سے آپ کو ابو تراب بہت زیادہ پیاری تھی۔ اوّل و آخر حضور انور صلی اللہ علیہ وسلم نے آپ کی کنیت فرمائی ہے۔ درمیانی کنیت سے اکثر اکابر صحابہ کرام رضی اللہ عنہم آپ کو یاد کیا کرتے تھے۔

والدہ محترمہ

آپ کی والدہ محترمہ کا نام، فاطمہ بن اسد بن ہاشم ہے۔ آپ پہلی ہاشمیہ ہیں جن سے بنی ہاشم تولد ہوئے۔ آپ مکہ مکرمہ ہی میں مشرف باسلام ہو چکی تھیں۔ اور بعد ہجرت کے مدینہ طیبہ میں وفات پائی۔ حضور نبی کریم صلی اللہ علیہ وسلم نے اپنا پیر ہن شریف عطا فرمایا کہ اس میں کفنائی گئیں اور بحکم نبوی آپ کی قبر حضرت سیدنا عمر بن الخطاب اور سیدنا اسامہ بن زید اور

سیدنا ابویوب انصاری رضی اللہ عنہ نے کھودی۔ جب لحد تک پہنچے تو خود بہ نفس نفیس حضور نبی کریم صلی اللہ علیہ وسلم نے قبر میں اتر کر بقیہ مٹی وغیرہ نکالی اور اُن کو قبر میں اتارا۔ اُتارنے میں حضرت سیدنا عباس اور حضرت سیدنا ابوبکر رضی اللہ عنہما بھی شریک تھے۔

قبر میں اُتارنے کے بعد خود حضور صلی اللہ علیہ وسلم ان کی قبر میں کچھ دیر لیٹے رہے۔ اور سرہانے بیٹھ کر فرمایا کہ اللہ رحمت فرمائے تم پر اے میری ماں بعد میری والدہ کے اللہ تم کو بہتر جزا دے کہ تم بہترین ماں اور بہترین پرورش کرنے والی تھیں اے اللہ جو کہ زندہ کرتا اور مارتا ہے اور جو کہ ہمیشہ زندہ رہنے والا نہ مرنے والا بخش دے تو میری ماں حضرت فاطمہ بن اسد کو اور کشادہ کر دے اُن پر گھر اُن کا بحق تیرے نبی کے اور ان انبیاء علیہم السلام کے جو کہ مجھ سے پیشتر تھے۔ بے شک تو ہی ہے سب سے زیادہ رحم کرنے والا۔

بعد دفن کے صحابہ کرام نے عرض کیا کہ یا رسول اللہ آج وہ نئی بات ہم نے دیکھی جو کہ اس سے قبل حضور کو کرتے نہ دیکھا تھا۔ فرمایا کہ ابوطالب کے بعد ان سے زیادہ کوئی مجھ سے بہتر سلوک کرنے والا نہ تھا۔ اس لئے میں نے ان کو اپنا پیر ہن پہنایا کہ ان کو آگ کبھی نہ چھوئے اور جنت کے جوڑے ان کو پہنائے جائیں۔ اور میں ان کی قبر میں بیٹھاتا کہ اللہ ان کی قبر اُن پر کشادہ کر دے اور اُن پر آسانی ہو اور فرمایا کہ بجز ان کے کوئی ضغط قبر سے معاف نہیں کیا گیا۔

القابات

حضرت علی رضی اللہ عنہ کے القابات شریف بھی متعدد ہیں۔ یعسوب الامتہ، امیر المؤمنین، بیضۃ البلد، امین، ہادی، شریف، مہدی، صدیق، مرتضیٰ، ذوالاذن الواعی اور اسد الغالب۔ یعسوب شہد کی مکھی کے بادشاہ کا نام ہے یعنی اس امت کے سردار اور ذوالاذن الواعی یعنی نہایت سمجھدار کان والے یعنی احکام الہی کو خوب گوش و ہوش سے سُننے اور ان کو سمجھنے

والے ہیں۔

آپ عشرہ مبشرہ میں سے ایک ہیں اور حضور ﷺ کے رشتہ قرابت سے بھی چچا زاد بھائی اور مواخاۃ اسلامیہ سے بھی بھائی ہیں۔ حضور انور ﷺ نے آپ کو فرمایا کہ تم میرے بھائی ہو دنیا میں بھی اور آخرت میں بھی اور حضور انور ﷺ کی دامادی کا شرف اعظم حضرت سیدۃ نساء العالمین کے شوہر ہونے کا بھی خاص آپ ہی کا حصہ ہے۔ اور منجملہ سابقین اولین کے آپ بھی ہیں اور علماء ربانی سے ایک اور بہادر صحابہ کرام میں بھی صفِ اوّل میں شمار ہونے والوں میں سے ایک ہیں۔

اسی طرح زہد دنیا میں بھی مشہور زہاد صحابہ کرام سے آپ ایک ہیں اور خطباء معروف سے بھی آپ ایک ہیں اور چند صحابہ کرام سے بھی آپ ایک ہیں جنہوں نے عہد نبوی ﷺ میں ہی تمام قرآن کریم یاد کر کے حضور انور ﷺ کو سنایا۔ نیز آپ بنی ہاشم میں سب سے اول خلیفہ اسلام ہیں۔

آپ کی ذات مبارک اُن میں سے بھی ایک ہے جن میں اولیت کا شرف ہے۔ جب کہ آپ اسلام سے مشرف ہوئے آپ کا سن مبارک باختلاف روایات آٹھ یا نو یا دس سال کا تھا۔

آپ نے کبھی بت پرستی نہیں کی بلکہ آغوش نبوت و رسالت ہی میں شعور حاصل فرمایا۔ امام مجاہد فرماتے ہیں کہ رسول اللہ ﷺ کی کفالت میں اللہ تعالیٰ کی بڑی نعمت حضرت علی رضی اللہ عنہ پر یہ تھی کہ حضور انور ﷺ کی تربیت کا شرف اُن کو حاصل ہوا۔ اس طرح کہ ایک بار قریش کو بڑی تنگی ہوئی تو حضور نبی کریم ﷺ نے حضرت عباس رضی اللہ عنہ سے فرمایا کہ اے چچا آپ کے بھائی ابوطالب کثیر العیال ہیں اور یہ لوگ اس وقت سختی میں ہیں چلے ایک کو آپ لیجئے ایک کو میں لوں تاکہ ان کا بوجھ ہلکا ہو سکے۔ چنانچہ ابوطالب کے پاس آکر اُن سے مقصد بیان کیا۔ اُنہوں نے کہا کہ عقیل رضی اللہ عنہ اور طالب رضی اللہ عنہ کو میرے لئے چھوڑ دو اور جو تم

چاہو کرو۔

چنانچہ حضرت عباس رضی اللہ عنہ نے حضرت جعفر رضی اللہ عنہ کو اپنے ذمہ لیا اور وہ انہیں کے پاس رہے اور حضرت علی رضی اللہ عنہ کو حضور نبی کریم صلی اللہ علیہ وسلم نے اپنی آغوشِ رحمت میں لے لیا۔ یہاں تک کہ جب بعثت نبوی ہوئی تو حضرت سیدنا علی کرم اللہ وجہہ نے حضور صلی اللہ علیہ وسلم کی پیروی کی اور حضور پر ایمان لائے۔ اس طرح اللہ تعالیٰ کا احسان آپ پر ازل ہی سے ہو چکا تھا۔

آپ بجز غزوہ تبوک کے تمام غزوات میں ہمرکاب حضور نبی کریم صلی اللہ علیہ وسلم رہے ہیں۔ جنگ تبوک میں حضور انور صلی اللہ علیہ وسلم نے مدینہ طیبہ میں اپنی جانب سے آپ کو امیر و حاکم مقرر فرما کر چھوڑا تھا تمام غزوات میں آپ کے تعجب خیز آثار شجاعت نمایاں رہے ہیں۔

جنگ اُحد میں سولہ ضربیں آپ کے جسد اطہر پر شمار کی گئیں۔ آپ حضور نبی کریم صلی اللہ علیہ وسلم کی ہجرت فرمانے کے بعد بحکم رسالت تین روز مکہ مکرمہ میں رہے اور جو امانتیں کہ حضور صلی اللہ علیہ وسلم کے پاس لوگوں کی تھیں ان سب کو ادا کر کے مدینہ طیبہ میں حاضر خدمت نبوی صلی اللہ علیہ وسلم ہو گئے۔

فضائل و مناقب

امام احمد بن حنبل رحمہ اللہ فرماتے ہیں کہ صحابہ کرام میں سے کسی کی نسبت اس قدر کثیرا حدیث شریفہ فضائل میں وارد نہیں ہوئیں جتنی کہ حضرت شیر خدا کرم اللہ وجہہ کی نسبت وارد ہوئیں۔ اس کی ایک خاص وجہ یہ ہوئی کہ عہد صحابہ کرام ہی میں آپ کے مخالفین بکثرت منتشر ہو گئے تھے اور وہ آپ کی جناب میں عوام کے درمیان تنقیص پھیلاتے رہتے تھے۔ اس لئے تمام موجودین صحابہ کرام نے اُس وقت تبلیغ فضائل کو فرض اہم جان کر جس جس نے آپ کے فضائل رسول اکرم صلی اللہ علیہ وسلم سے سنے تھے لوگوں کو پہنچانے میں کوتاہی نہ کی۔ اس لئے بھی آپ کے فضائل کا ذخیرہ بہت زیادہ ہو گیا۔ تبرکاً یہاں چند احادیث شریفہ نقل کی جاتی ہیں۔

حضرت سعد بن ابی وقاص رضی اللہ عنہ سے روایت ہے کہ جنگ تبوک کے سفر کے وقت حضور کریم ﷺ نے حضرت سیدنا علی کرم اللہ وجہہ کو مدینہ طیبہ پر اپنا جانشین بنایا تو آپ نے بارگاہ نبوت میں حاضر ہو کر عرض کیا۔ یا رسول اللہ آپ مجھ کو بچوں اور عورتوں میں چھوڑتے ہیں۔ فرمایا کہ تم اس سے خوش نہیں ہو کہ تم مجھ سے ایسے ہو جیسا کہ حضرت ہارون حضرت موسیٰ علیہ السلام کیلئے تھے بجز اس کے کہ میرے بعد نبوت نہیں ہے۔ اس حدیث کو بکثرت صحابہ کرام نے روایت کیا ہے۔ (بخاری مسلم)

اللہ عزوجل اور رسول ﷺ کے محبوب

حضرت سہل بن سعدی رضی اللہ عنہ سے روایت ہے کہ جنگ خیبر میں ایک روز حضور نبی کریم ﷺ نے فرمایا کہ کل صبح میں ایسے مرد کو علم دوں گا جس کے ہاتھ پر اللہ تعالیٰ فتح عطا فرمائے گا۔ جو کہ اللہ اور اس کے رسول سے محبت رکھتا ہے اور اللہ اس سے محبت رکھتا ہے اور اس کا رسول بھی اس سے محبت رکھتا ہے۔ پس تمام شب صحابہ کرام اسی غور و فکر میں رہے کہ وہ کون ایسا ہے جسے علم دیا جائے گا۔ جب صبح ہوئی تو تمام صحابہ کرام حاضر خدمت ہوئے اور ہر ایک آرزو مند تھا کہ اسی کو علم دیا جائے گا۔ حضور اکرم ﷺ نے دریافت فرمایا۔ کہ حضرت علی رضی اللہ عنہ کہاں ہیں۔ عرض کیا گیا کہ ان کی آنکھیں خراب ہیں۔ فرمایا بلاؤ ان کو۔ جب وہ حاضر خدمت ہوئے تو ان کی دونوں آنکھوں میں حضور ﷺ نے اپنا لعاب دہن لگایا اور دُعا فرمائی۔ وہ فی الفور ٹھیک ہو گئے۔

پھر حضور ﷺ نے ان کو علم جنگ عطا فرما کر رخصت فرمایا۔ آپ سے مروی ہے کہ اس دن کے بعد سے کبھی آپ کی آنکھوں کو کوئی بیماری تمام عمر نہ ہوئی۔

یہ وہ عظیم الشان رتبہ تھا کہ حضرت سیدنا عمر فاروق رضی اللہ عنہ سے مروی ہے کہ آپ نے فرمایا کہ سوائے اس دن کے کبھی مجھ کو آرزو امارت نہ ہوئی۔

حضرت سعد بن ابی وقاص رضی اللہ عنہ سے روایت ہے کہ جب آیتہ مباہلہ نازل ہوئی تو حضور انور صلی اللہ علیہ وسلم نے حضرت سیدنا علی اور حضرت سیدنا فاطمہ اور سیدہ امام حسن و سیدنا امام حسین رضی اللہ عنہم کو بلایا اور بارگاہِ احدیت میں عرض کیا کہ اے اللہ یہ میرے اہل ہیں۔ (مسلم)

حضرت زید بن ارقم رضی اللہ عنہ سے روایت ہے کہ عذیر خُم پر (جو ایک منزل ہے جو حرمین شریفین اور حنفہ سے تین یا چار میل کے فاصلہ پر واقع ہے مجمع صحابہ کرام میں حضور کریم صلی اللہ علیہ وسلم نے) فرمایا کہ میں جس کا مولیٰ ہوں۔ علی بھی اُس کے مولیٰ ہیں۔ اے اللہ جو اُن سے دوستی رکھے تو اس کو دوست رکھ اور جو اُن سے دشمنی کرے تو اس کو دشمن رکھ۔ (ترمذی)

چار سے محبت

حضرت بُریدہ رضی اللہ عنہ سے روایت ہے کہ حضور صلی اللہ علیہ وسلم نے فرمایا کہ بے شک اللہ تعالیٰ نے مجھ کو چار مردوں سے محبت فرمانے کا حکم دیا ہے اور وہ بھی اُن سے محبت رکھتا ہے۔ عرض کیا گیا کہ یا رسول اللہ صلی اللہ علیہ وسلم اُن کے نام بیان فرمائیں۔ تین بار فرمایا کہ علی رضی اللہ عنہ اُن میں سے ایک ہیں اور ابو ذؤ اور مقدار اور سلیمان رضی اللہ عنہم۔ (ترمذی)

حضرت حبشی بن جنادہ رضی اللہ عنہ سے روایت ہے کہ حضور نبی کریم صلی اللہ علیہ وسلم نے فرمایا کہ علی رضی اللہ عنہ مجھ سے ہی اور میں علی رضی اللہ عنہ سے ہوں۔ (ترمذی، نسائی، ابن ماجہ)

حضرت عبداللہ بن عمر رضی اللہ عنہما سے روایت ہے کہ جب حضور اکرم صلی اللہ علیہ وسلم نے صحابہ کرام رضی اللہ عنہم میں اخوت کا رشتہ قائم فرمایا تو حضرت علی کرم اللہ وجہہ روتے ہوئے حاضر ہوئے اور عرض کیا کہ یا رسول اللہ آپ نے اپنے صحابہ میں رشتہ اخوت قائم کیا ہے اور میرے لیے اور کسی کے درمیان اخوت قائم نہ کی۔

حضور اکرم صلی اللہ علیہ وسلم نے فرمایا کہ تم میرے بھائی ہو دنیا میں اور آخرت میں بھی۔ (ترمذی)

ان احادیث صحیحہ سے بعض کمزور دل اور سادہ لوح عوام کو بعض لوگ شبہوں اور گمراہی

میں ڈالتے ہیں کہ ایسے فضائل والے پر کسی دوسرے کو ترجیح کیوں کر ہو سکتی ہے اور ان سے افضل کون ہو سکتا ہے۔ اس لئے واضح ہو جانا چاہئے کہ افضلیت منجملہ اُمور منصوصہ کے ہے اس میں عقل و رائے و قیاس کو گنجائش نہیں۔ اگر قیاس و رائے پر مدارِ دین ہوتا تو بہت سے مسائل دین کا یا پلٹ ہو جاتے اور یہاں بھی یہی ہوتا۔ لیکن مدارِ ان اُمور کا نصوص شرعیہ ہی پر ہے۔

ضروری وضاحت

ہر چند کہ ہر چہار خلفاء راشدین رضی اللہ عنہم کے فضائل و کمالات نیز بعض دیگر اکابر صحابہ کرام کے فضائل ایسے ہیں کہ اُن کے آگے آسمان ہفتم بھی سر بخضوع ہو۔ پھر ہر ایک کے بعض کمالات خصوصیہ بھی ہیں۔ باوجود ان سب اُمور کے بحیثیت مجموعی جو اجماع کہ صحابہ کرام رضوان اللہ تعالیٰ علیہم اور اُن کے بعد اکابر دین اہل سنت و جماعت نے کیا ہے جو کہ سراسر نصوص قرآنیہ و ارشاداتِ عالیہ نبویہ سے مؤید ہے وہی اصل دین ہے جس میں حضرت سیدنا صدیق اکبر رضی اللہ عنہ پھر حضرت سیدنا عمر رضی اللہ عنہ کا افضل ترین امت ہونا قطعی ہے۔ اس قطعیت میں دو صحابہ کرام بھی مختلف نہیں۔ جیسا کہ روایات میں آیا ہے کہ حضرت شیر خدا کرم اللہ وجہہ بکثرت بر سر منبر فرمایا کرتے تھے کہ ہوشیار رہنا جو کوئی مجھ کو شیخین پر فضلیت دے گا اس کو مفتری کی حد لگاؤں گا۔ اس لئے مُسلم صادق کا فرض یہی ہے کہ اللہ تعالیٰ اور اس کے رسول اکرم صلی اللہ علیہ وسلم نے اور پھر جن پر کہ قرآن کریم اُتر اور جو کہ یا ایہا الدین امنوا کے اول ترین مخاطب ہوئے اور جو کہ مواقع و اسباب نزول آیات قرآنیہ و ارشادات نبویہ صلی اللہ علیہ وسلم کے سبب سے زیادہ واقف تھے اور اپنے درمیان میں ہر ایک کے مراتب سے سب سے زیادہ علم رکھنے والے تھے اُن کے اجماع کے آگے سر تسلیم جھکا دے اور اپنی رائے اور قیاس کو ذرہ بھر دخل نہ دے ورنہ خدا نخواستہ ایمان کے گم ہونے کا اندیشہ ہے۔

تمام صحابہ کرام اور اہل بیت عظام کی محبت اور ان میں سے ہر ایک کو ان کے مرتبہ پر رکھنا یہی اصل ایمان ہے۔ جو مراتب ان کو بارگاہِ احدیت عزوجل اور بارگاہِ رسالت صلی اللہ علیہ وسلم سے عطا ہوئے ان کو انہیں مراتب پر بہ محبت و اخلاص تمام قائم رکھنا ہی ذریعہ سلامتی ایمان و نجاتِ ابدی ہے۔ ماسوا اس کے گمراہی اور ہلاکت ہے۔

اللہ تعالیٰ ہر مسلمان کو بدعتیہ کی اور سوء ادبی اور دین میں اپنی رائے کی مداخلت کی بلائے مہلک سے محفوظ رکھے۔ اور تمام اکابر و کی محبت و تعظیم پر بموجب ارشادات نبویہ استقامت بخشنے۔ آمین۔

منافق کی پہچان

حضرت سیدنا علی کرم اللہ وجہہ سے روایت ہے کہ آپ نے فرمایا قسم ہے اس کی جس نے چیرا دانے کو اور بنایا جان کو کہ بے شک عہد دیا ہے مجھ کو حضور نبی کریم صلی اللہ علیہ وسلم نے کہ بے شک دوست نہیں رکھے گا مجھ کو مگر مومن اور بعض نہیں رکھے گا مجھ سے مگر منافق۔ حضرت ابوسعید خدری اور حضرت جابر رضی اللہ عنہما فرماتے ہیں کہ ہم منافقین کو پہچان لیتے تھے ان کو بعض رکھنے سے حضرت علی بن ابی طالب کے ساتھ۔

کمالِ علم

حضرت سیدنا علی کرم اللہ وجہہ سے روایت ہے کہ رسول اللہ صلی اللہ علیہ وسلم نے فرمایا کہ میں علم کا شہر ہوں اور علی اس شہر کا دروازہ ہیں۔ (ترمذی، حاکم)

حضرت علی رضی اللہ عنہ سے روایت ہے رسول اللہ صلی اللہ علیہ وسلم نے مجھ کو ملک یمن کا قاضی مقرر فرمایا۔ میں نے عرض کیا کہ یا رسول اللہ صلی اللہ علیہ وسلم مجھ کو قاضی بنا کر بھیجتے ہیں حالانکہ میں نو جوان ہوں کیسے میں ان میں فیصلہ کروں گا۔ اور حال یہ ہے کہ میں فیصلہ کرنا جانتا ہی نہیں ہوں۔

یہ سن کر حضور صلی اللہ علیہ وسلم نے اپنا دست مبارک میرے سینے پر مارا اور فرمایا کہ اے اللہ اس

کے قلب کو ہدایت دے دے یعنی فیصلہ کرنے کی اور اس کی زبان ثابت کر دے یعنی حق پر۔ پس قسم ہے اس کی جس کے قبضہ قدرت میں جان ہے کہ اس کے کبھی مجھے کسی دو کے درمیان فیصلہ میں شک نہیں ہوا۔

آپ سے پوچھا گیا کہ آپ بہ نسبت دیگر اکابر صحابہ رضی اللہ عنہم کے کثیر الروایت کیوں ہیں۔ فرمایا کہ میں جب رسول اللہ ﷺ سے کچھ سوال کرتا تو جواب عطا فرماتے تھے اور اگر میں نہ بھی سوال کرتا تو خود رسول اللہ ﷺ مجھ سے بیان فرمایا کرتے تھے۔

حضرت سیدنا عمر بن الخطاب اور حضرت عبداللہ بن مسعود رضی اللہ عنہما فرماتے ہیں کہ ہم سب میں بہتر فیصلے کرنے والے حضرت علی رضی اللہ عنہ ہیں۔ حضرت عبداللہ بن عباس رضی اللہ عنہما فرمایا کرتے تھے کہ اگر کوئی ثقہ ہم کو فتویٰ حضرت علی رضی اللہ عنہ کا پہنچائے تو ہم اس سے نہ بڑھیں گے۔

حضرت سیدنا فاروق اعظم رضی اللہ عنہ فرمایا کرتے تھے کہ میں اللہ کی پناہ لیتا ہوں ایسے کٹھن مسئلہ سے کہ اس کا حل ابوالحسن حضرت سیدنا علی رضی اللہ عنہ کے پاس نہ ہو۔ حضرت سعید بن المسیب کہتے ہیں کہ تمام صحابہ کرام رضی اللہ عنہم میں کوئی نہیں کہتا کہ مجھ سے سوال کرو۔ بجز سیدنا علی رضی اللہ عنہ کے۔

یہ کمال علم آپ کا تعلیم امت پر تھا تا کہ بہت سے دقائق احکام سینوں میں غائب نہ ہو جائیں۔

حضرت عبداللہ بن مسعود رضی اللہ عنہما فرماتے ہیں کہ اہل مدینہ میں فرائض اور فیصلہ احکام کے سبب سے سے زیادہ عالم حضرت علی رضی اللہ عنہ ہیں۔ حضرت سیدہ ام المؤمنین عائشہ صدیقہ رضی اللہ عنہا کے پاس آپ کا ذکر ہوا تو فرمایا کہ اب جو صحابہ میں موجود ہیں ان سب میں حضرت علی رضی اللہ عنہ سنت کے سبب سب سے زیادہ عالم ہیں۔

امام احمد اور حضرت ابو حازم سے روایت ہے کہ ایک شخص نے حضرت معاویہ رضی اللہ عنہ کی خدمت میں آکر ایک مسئلہ پوچھا۔ آپ نے فرمایا کہ جا اور حضرت علی رضی اللہ عنہ سے پوچھ وہ

زیادہ علم والے ہیں۔ اس نے کہا کہ آپ کا جواب زیادہ پسند ہے۔ فرمایا نہایت بُری بات ہے جو تو نے کہی تو نے ایسے بزرگ کے جواب کو مکروہ جانا جن کو رسول اللہ ﷺ بہت گہرے علوم سکھلاتے تھے۔

علم نحو کے اصول حضرت علی رضی اللہ عنہ کے ہی ایجاد فرمودہ ہیں آپ ہی نے سب سے پہلے ابوالاسود اہلی جو کہ آپ کے قاضی تھے تعلیم فرما کر حکم دیا کہ انہیں اصول پر قواعد علم نحو مرتب کرو۔ اس لئے کہ بوجہ نجمیوں کے اختلاط کے لوگ اکثر لحن کرنے لگے ہیں جس سے عربی زبان کی صوت پر اثر پڑنے کا اندیشہ ہے۔ اور بھی بکثرت علوم ہیں جو حضرت علی المرتضیٰ رضی اللہ عنہ ہی کے دقائق تعلیم سے ظہور میں آئے۔ کیوں نہ ہو کہ بابِ مدینۃ العلم ہیں۔

قدرو منزلت

حضرت ام المؤمنین ام سلمہ رضی اللہ عنہا فرماتی ہیں کہ جب حضور اکرم ﷺ حالت غضب میں ہوتے تو بجز حضرت سیدنا علی رضی اللہ عنہ کے کسی کو جرأت نہ ہوتی تھی کہ رسول اللہ ﷺ سے کچھ عرض و معروض کر سکے۔

صحابہ کرام رضی اللہ عنہم راوی ہیں کہ حضور نبی کریم ﷺ نے فرمایا کہ حضرت علی رضی اللہ عنہ کی طرف دیکھنا بھی عبادت ہے حضرت سعد بن ابی وقاص رضی اللہ عنہ روایت کرتے ہیں کہ رسول اللہ ﷺ نے فرمایا کہ جس نے حضرت علی رضی اللہ عنہ کو اذیت دی اس نے مجھ کو اذیت دی۔

(طبرانی، حاکم، ابن عساکر)

حضرت ام المؤمنین ام سلمہ رضی اللہ عنہا حضور نبی کریم ﷺ سے روایت کرتی ہیں کہ فرمایا کہ جس نے حضرت علی رضی اللہ عنہ سے محبت کی اس نے مجھ سے محبت کی اور جس نے مجھ سے محبت کی اس نے اللہ تعالیٰ سے محبت کی۔ اور جس نے حضرت علی رضی اللہ عنہ سے بعض رکھا اس نے مجھ سے بعض رکھا اور جس نے مجھ سے بعض رکھا اس نے اللہ تعالیٰ سے بعض رکھا۔

حضرت ابوسعید خدری رضی اللہ عنہ فرماتے ہیں کہ حضور انور صلی اللہ علیہ وسلم نے حضرت سیدنا علی رضی اللہ عنہ سے فرمایا کہ جس طرح تم نے قرآن کے نزول پر جہاد کیا ہے اسی طرح اس کی تفسیر و تاویل پر بھی جہاد کرو گے۔ یہ خوارج کے ساتھ جہاد کرنے کی طرف اشارہ فرمایا گیا ہے۔

حضرت شیر خدا کرم اللہ وجہہ سے روایت ہے کہ رسول صلی اللہ علیہ وسلم نے اور فرمایا کہ تم میں حضرت عیسیٰ علیہ السلام کی مثال ہے کہ یہود نے اُن سے بعض کیا اتنا کہ ان کی والدہ مطہرہ پر بہتان باندھا اور نصاریٰ نے ان سے محبت کی ایسی کی ان کو اس منزل پر پہنچانا جو ان کے مرتبہ کے نہ تھے یعنی خدائی میں شریک کیا یہ روایت کر کے حضرت شیر خدا نے فرمایا کہ آگاہ ہو جاؤ دو گروہ میری وجہ سے ہلاک ہوں گے۔ ایک میری محبت میں افراط کرنے والا کہ مجھ کو ایسا چڑھائے گا کہ جو مجھ میں نہیں۔ دوسرا وہ مبغض کہ اس کا بعض اس کو آمادہ کرے گا کہ وہ مجھ پر بہتان باندھنے لگے۔ (بزار، مستدرک حاکم)

حضرت ام سلمہ رضی اللہ عنہا فرماتی ہیں کہ حضور اکرم صلی اللہ علیہ وسلم کو فرماتے ہوئے سنا کہ حضرت علی رضی اللہ عنہ قرآن کے ساتھ ہے۔ اور یہ دونوں ایک دوسرے سے جدا نہ ہوں گے۔ یہاں تک کہ حوص (کوثر) پر میرے سامنے پیش ہوں گے۔

حضرت ابوسعید خدری رضی اللہ عنہ فرماتے ہیں کہ بعض لوگ حضرت سیدنا علی رضی اللہ عنہ کی شکایت کرنے لگے۔ پس حضور انور صلی اللہ علیہ وسلم نے ہمیں خطبہ فرمایا۔ کہ اے لوگو علی رضی اللہ عنہ کی شکایت نہ کرو۔ قسم اللہ کی وہ اللہ کی ذات میں نہایت سخت ہیں۔ یا فرمایا کہ اللہ کی راہ میں نہایت سخت ہیں۔

ام المؤمنین عائشہ رضی اللہ عنہا سے روایت کہ آپ سے پوچھا گیا کہ حضور اکرم صلی اللہ علیہ وسلم کو سب سے زیادہ کون پیارا تھا۔ فرمایا حضرت فاطمہ رضی اللہ عنہا۔ پھر سائل نے پوچھا کہ مردوں میں۔ فرمایا کہ ان کے شوہر اور جہاں تک میں جانتی ہوں تھے وہ بکثرت نمازیں پڑھنے والے اور بکثرت روزے رکھنے والے تھے۔ (ترمذی)

حضرت سہل بن سعد ساعدی رضی اللہ عنہ فرماتے ہیں کہ حضرت سیدنا علی کرم اللہ وجہہ کو اپنے تمام ناموں میں ابو تراب کی کنیت سب سے زیادہ پیاری تھی۔ اس لئے کہ حضور اکرم صلی اللہ علیہ وسلم نے یہ کنیت آپ کی رکھی تھی۔

ایک روز آپ کے اور حضرت سیدنا النساء خاتون کے درمیان کچھ بات ہو گئی کہ آپ اس گفتگو سے ناخوش اور رنجیدہ ہو کر مسجد نبوی میں آ کر زیر سایہ دیوار لیٹ گئے۔

حضور نبی کریم صلی اللہ علیہ وسلم نے حضرت سیدہ فاطمہ رضی اللہ عنہا کے دولت خانہ پر آئے تو پوچھا کہ علی کہاں ہیں۔ حضرت سیدہ نے عرض کیا کہ مسجد میں ہیں۔

حضور اکرم صلی اللہ علیہ وسلم مسجد میں تشریف لائے۔ دیکھا کہ آپ سو رہے ہیں اور چادر آپ کی پشت مبارک سے جدا ہے اور خاک مسجد شریف آپ کی پشت سے لگی ہوئی ہے۔ ان کے قریب بیٹھ کر انکی پشت مبارک سے خاک دور فرماتے ہوئے فرمایا۔ اٹھو اے ابو تراب! اٹھو اے ابو تراب (دامادوں کی خاطر داری اور ان کو خوش رکھنے کے لئے فقہاء کرام اس حدیث سے استدلال فرماتے ہیں۔)

حضرت ابوسعید خدری رضی اللہ عنہ فرماتے ہیں کہ حضور نبی کریم صلی اللہ علیہ وسلم نے حضرت سیدنا علی کرم اللہ وجہہ سے فرمایا کہ تمہاری محبت ایمان ہے۔ اور تمہارا بعض نفاق ہے۔

حضرت عبداللہ بن عباس رضی اللہ عنہما فرماتے ہیں کہ ایک بار حضور اکرم صلی اللہ علیہ وسلم نے حضرت علی مرتضیٰ کرم اللہ وجہہ کی جانب دیکھ کر فرمایا کہ تو سردار ہے۔ دنیا اور آخرت میں سردار ہے۔ جس نے تجھ سے محبت کی اس نے مجھ سے محبت کی۔ اور جس نے تجھ سے بغض کیا اس نے مجھ سے بغض کیا۔ اور تجھ سے بغض رکھنے والا اللہ تعالیٰ سے بغض رکھنے والا ہے اور اللہ اس سے بغض رکھنے والا اللہ تعالیٰ سے بغض رکھنے والا ہے اور اللہ اس سے بغض رکھنے والا ہے اور خسارہ میں ہے اس کے لئے جس نے تجھ سے بغض رکھا۔

جب حضور نبی کریم صلی اللہ علیہ وسلم نے آپ کا نکاح حضرت سیدہ النساء فاطمہ رضی اللہ عنہا سے کیا تو

خصتی کے بعد ان کے دولت خانہ پر شریف لے گئے اور دعا فرمائی اور فرمایا کہ اے فاطمہ میں نے تمہارا نکاح اپنے قرابت داروں میں جو مجھ کو سب سے زیادہ پیارا ہے۔ اُس کے ساتھ کیا اور حضرت جبریل علیہ السلام نے مجھ کو آکر کہا کہ اللہ حکم فرماتا ہے کہ حضرت فاطمہ رضی اللہ عنہا کا نکاح حضرت علی رضی اللہ عنہ سے کر دیں۔ میں نے اللہ تعالیٰ کے حکم سے کیا ہے۔

شجاعت و بہادری

آپ نامور بہادران صحابہ کرام رضی اللہ عنہم سے ہیں کبھی کسی بڑے سے بڑے جنگجو کے سامنے سے نہ ہٹے نہ مڑے مگر پتیرہ جنگ کے لئے سب سے بڑی شجاعت آپ کی شب ہجرت میں حضور نبی کریم رضی اللہ عنہ کی جائے مبارک پر حضور رضی اللہ عنہ کی چادر مبارک اوڑھ کر سونا اور تن تنہا تمام کفار قریش کی پروانہ کرنا تھا۔

جنگ بدر میں آپ کی شجاعت ضرب المثل تھی۔ جنگ اُحد میں سات بہادروں کو واصل جہنم فرمایا اور سولہ زخم آپ کے جسد اطہر پر لگے تھے۔

حضرت عبداللہ بن عباس رضی اللہ عنہ فرماتے ہیں کہ اُحد کے دن طلحہ بن ابی طلحہ نے جو کہ علمبردار مشرکین تھا میدان میں نکل کر اُکارا کہ اے محمد رضی اللہ عنہ کے صحابہ تم اعتقاد رکھتے ہو کہ اللہ ہم کو تمہاری تلواروں کے ذریعہ سے دوزخ میں گراتا ہے اور تم کو ہماری تلواروں کے وار سے جنت میں پہنچاتا ہے۔ پس تم میں کون ہے جو میرے سامنے ہو۔

یہ سن کر حضرت علی مرتضیٰ رضی اللہ عنہ اس کے سامنے آئے اور فرمایا اللہ کی قسم میں تجھ کو نہ چھوڑوں گا۔ یہاں تک کہ بہت جلد تجھ کو جہنم پہنچاؤں گا۔ یہ کہہ کر ایک نے دوسرے پر حملہ کیا۔ دو ہی ضربوں میں آپ نے اس کے پیر پر ایسا ضرب لگایا کہ اس کا پیر کٹ گیا اور وہ بھی زمین سے آلگا۔ آپ نے چاہا کہ اس پر سوار ہو کر اس کو جہنم واصل کریں تو اُس نے کہا تمہیں اللہ کا واسطہ دیتا ہوں۔ آپ نے یہ سن کر اس کو چھوڑ دیا اور صف جنگ میں اپنی جگہ

آکھڑے ہوئے۔

صحابہ کرام رضی اللہ عنہم نے کہا کہ کیوں آپ نے اس کا کام تمام نہ فرمایا۔ فرمایا کہ اُس نے اللہ تعالیٰ کا واسطہ دیا لیکن وہ ہرگز نہ بچے گا۔ چنانچہ اسی وقت ایک ساعت بعد جہنم واصل ہوا۔ حضور نبی کریم صلی اللہ علیہ وسلم کو یہ بشارت سنائی گئی تو آپ نہایت مسرور ہوئے اور تمام مسلمانوں کو بڑا سرور ہوا۔ اسی طرح جنگ خندق میں بھی آپ کی شجاعت کے چاند چمکے ہیں۔

ایک بار جنگ خندق میں عمرو بن عبدود جو کہ شہرہ آفاق بہادر اور نہایت آزمودہ کار جنگجو تھا جس کے نام سے بڑے بڑے بہادر لرزتے تھے۔ میدان میں آیا اور مبارز کی صدا بلند کی۔ حضرت شیر خدا نے ارادہ فرمایا تو حضور نبی کریم صلی اللہ علیہ وسلم نے آپ کو روک دیا۔ وہ بار بار مبارز طلب کرتا رہا۔ اور کہنے لگا کہ تمہاری حمیت و گرمی کہاں ہے۔ تمہاری وہ جنت کہاں ہے۔ جس کا تم اعتقاد رکھتے ہو کہ جو مارا جائے گا وہ جنت میں پہنچے گا۔

آخر حضرت شیر خدا کرم اللہ وجہہ رسول صلی اللہ علیہ وسلم کی جناب اقدس میں حاضر ہوئے اور اس کے مقابلے کی اجازت چاہی۔ اور عرض کیا کہ حضور میں ہی اس کا مقابل ہوں اور اس کے لئے بس ہوں۔

حضور انور صلی اللہ علیہ وسلم نے فرمایا کہ یہ عمرو ہے۔ عرض کیا کہ کیا ہے اگرچہ عمرو ہے۔ پھر اجازت دی اور اپنا عمامہ مبارکہ اُتار کر آپ کے سر مبارک پر باندھا اور فرمایا کہ جاؤ اور آسمان کی طرف دست مبارک کر کے عرض کیا مولیٰ کریم بدر میں تو نے حضرت عبیدہ رضی اللہ عنہ کو پسند فرمایا لیا۔ اُحد میں حضرت حمزہ رضی اللہ عنہ کو پسند فرمایا اب حضرت علی رضی اللہ عنہ کو میرے لئے چھوڑ دے اور ان کا صدمہ مجھ کو نہ دکھا۔ وہ میدان میں اپنی گھوڑے پر سوار چکر لگاتا اور اپنی بہادری کی ڈینگیں مار رہا تھا کہ آپ اس کے روبرو ہوئے اور اس کو لکار کر اور اس کے شعر کا جواب شعر سے دے کر اس سے فرمایا۔ اے عمرو تو نے اپنی جان پر عہد کیا ہوا ہے کہ جب قریش تجھ کو دو باتوں میں سے ایک جانب بلائے گا تو ایک بات دونوں میں سے ضرور

قبول کرے گا۔

اُس نے کہا بے شک ایسا ہی ہے۔

آپ نے فرمایا کہ میں تجھ کو اللہ تعالیٰ اور اس کے رسول اور اسلام کی دعوت دیتا ہوں۔ اُس نے کہا کہ اس کی مجھے حاجت نہیں۔ آپ نے فرمایا اگر تو اس کو ناپسند رکھتا ہے تو میں تجھ کو مقابلہ کے لئے دعوت دیتا ہوں۔

اس نے کہا۔ اے بھیجتے یہ کیسے ہوگا۔ میں تم کو قتل کرنا نہیں چاہتا۔ تمہارے والد میرے خاص دوست تھے۔

آپ نے فرمایا۔ لیکن میں تو اللہ کی قسم تیرے قتل کرنے کو بہت پسند کرتا ہوں۔ وہ اس فقرے پر گر ماگیا اور گھوڑے پر سے زمین پر پھاندا اور ایک دوسرے کی جانب بڑھے۔ کچھ دیر تک دونوں میں وار ہوتے رہے۔ حضرت حیدر کرار نے تلوار کا ایک وار اُس پر ایسا کیا کہ اس کا ایک پہلو زمین پر آ پڑا۔ اور اسی وقت واصل جہنم ہوا مسلمانوں میں تکبیر کا نعرہ بلند ہوا۔ حضور انور صلی اللہ علیہ وسلم نے سجدہ شکر ادا فرمایا۔

اس کے بعد حضرت حیدر کرار نے اس گھوڑے پر سوار ہو کر اس کے بیٹے پر پلٹ کر حملہ کیا اس کو بھی واصل جہنم کر کے مظفر و منصور واپس ہوئے۔ لشکر قریش میں اس عظیم الشان معرکے نے بڑا رعب ڈال دیا اور آخر حق تعالیٰ جل شانہ نے سخت آندھی کا عذاب اُن پر مُسلط فرمایا۔ کہ وہ سب رات ہی رات کو مدینہ طیبہ سے فرار ہو گئے۔ آپ کی بہادری میں کمال شرافت بھی مشہور ہے۔

تحمّلِ مرا جی

ایک بار ایک معرکہ میں آپ نے ایک کافر کو گرا لیا اور اس کے سینہ پر چڑھ کر اس کو ذبح کرنا چاہا تھا کہ اُس نے آپ کے چہرہ انور پر تھوک دیا۔ آپ فوراً تھوک پونچھتے ہوئے

اس کے سینہ سے اُٹھ گئے اور کسی دوسرے صحابی کو حکم دیا کہ اس کا فر کا کام تمام کر دو۔
 صحابہ کرام نے وجہ دریافت کی۔ فرمایا کہ اس کے تھوکنے سے مجھے غصہ آ گیا اور خوف
 ہوا کہ کہیں اس کا قتل کرنا خواہش نفس پر نہ ہو جائے اس لئے میں نے اس کو چھوڑ دیا۔
 بارہا میدان جنگ میں اگر مقابل ہار کر گر گیا اور اس نے اپنی ٹانگیں بلند کر دیں کہ اس
 کی شرم گاہ کھل گئی تو آپ نے کمال حیا و شرافت سے اپنی آنکھیں بند کر کے اس سے منہ پھیر
 لیا اور اس کو چھوڑ دیا ہے کبھی آپ کسی دشمن کے سامنے مغلوب نہ ہوئے۔
 جنگ خیبر میں آپ کا سپر ٹوٹ گیا تو آپ نے قلعہ خیبر کے ایک دروازے کا پٹ
 دست مبارک سے اُکھاڑ کر اس سے سپر کا کام لیا۔ حضرت جابر بن عبد اللہ انصاری رضی اللہ
 فرماتے ہیں کہ فتح ہونے کے بعد ہم میں سے سات نہایت قوی مردوں نے اس دروازے
 کے پٹ کو اٹھا کر خندق کے راستہ چلنے کے لئے بہ مشکل لا کر مثل پل کے ڈالا تھا۔
 آپ کی شجاعت کے حیرتناک کارنامے اس مختصر کتاب میں کیوں کر سما سکتے ہیں۔ ان
 کے لئے خاص مجلدات درکار ہیں۔ تبرگ اس قدر نقل کیے ہیں۔

بعض عجیب فیصلے

حضرت عمر رضی اللہ عنہ کا اعتراف

حضرت امیر المؤمنین فاروق اعظم رضی اللہ عنہ کے زمانہ خلافت میں ایک عورت پیش ہوئی
 جس نے کہ چھ ۶ ماہ کے حمل سے بچہ جنا تھا آپ نے اس کے رجم یعنی سنگ سار کرنے کا
 حکم دیا۔ حضرت سیدنا علی مرتضیٰ رضی اللہ عنہ نے فرمایا کہ اللہ تعالیٰ فرمایا ہے:

وَحَمْلُهُ وَفِصَالُهُ ثَلَاثُونَ شَهْرًا۔

یعنی مدت حمل و رضاعت تیس ماہ ہے چھ ۶ ماہ حمل کے اور دو برس رضاعت کے ہیں۔

مجبوری میں عمل کی سزا نہیں

حضرت فاروق اعظم رضی اللہ عنہ نے فرمایا کہ اگر حضرت علی رضی اللہ عنہ نہ ہوتے تو عمر ہلاک ہو گیا ہوتا۔ اسی طرح عہد فاروقی میں ایک عورت پیش ہوئی۔ جس کا قضیہ یہ تھا کہ وہ جنگل میں جا رہی تھی۔ پیاس سے بیتاب ہو گئی۔ ایک چرواہا اس کو نظر آیا اس نے اُس سے پانی مانگا۔ اس بد نہاد نے کہا کہ پانی پلاؤں گا اگر تو اپنی جان پر مجھ کو قابو دے گی۔ اس عورت نے مجبور ہو کر اقرار کر لیا۔ اور اس چرواہے نے اس کے ساتھ بد فعلی کی۔ حضرت سیدنا عمر رضی اللہ عنہ صحابہ کرام سے اس عورت کے سنگ سار کرنے کے متعلق مشورہ کیا۔ حضرت شیر خدا نے فرمایا کہ یہ تو مضطر تھی۔ اس پر حد نہیں ہو سکتی۔ چنانچہ آپ ہی کی رائے بحال رہی۔ اور وہ عورت چھوڑ دی گئی۔

مجنون پر احکام نافذ نہیں ہوتے

خلافت فاروقیہ میں ایک عورت زنا کے جرم میں لائی گئی۔ حضرت فاروق اعظم رضی اللہ عنہ نے حکم دیا کہ اس کو لیجا کر سنگ سار کر دو۔ لوگ لے جا رہے تھے کہ راہ میں حضرت شیر خدا کو یہ لوگ ملے۔ پوچھا یہ کیا ہے۔ لوگوں نے عرض کیا کہ امیر المؤمنین نے اس کے سنگ سار کرنے کا حکم دیا ہے۔ آپ اس کو واپس لائے اور عرض کیا کہ امیر المؤمنین نے اس کے سنگ سار کرنے کا حکم دیا۔ آپ اس کو واپس لائے اور عرض کیا کہ یا امیر المؤمنین حضور کا فرمان عالی ہے کہ تین شخصوں سے قلم مرفوع ہے سوتا ہو جب تک کہ نہ جاگے۔ اور بچہ جب تک کہ بالغ نہ ہو۔ اور مجنون جب تک کہ ٹھیک نہ ہو۔ اور یہ تو فلاں قبیلہ کی مجنونہ ہے شاید کہ حالت جنون میں یہ فعل ہوا ہو۔

حضرت فاروق اعظم رضی اللہ عنہ نے فرمایا میں نہیں جانتا۔ تو آپ نے فرمایا میں کبھی نہیں جانتا۔ مقصد یہ ہے کہ حدود شرعیہ ادنیٰ شبہ سے ساقط ہو جاتے ہیں جب کہ سب سے

ناواقفیت ہے تو شبہ پیدا ہو گیا۔ لہذا اس کے چھوڑ دیجئے جانے کا حکم ہو گیا۔

امانت میں خیانت کا فیصلہ

عہد فاروقی میں دو شخص ایک عورت کے پاس سودینا امانت رکھ گئے اس شرط پر کہ امانت مذکورہ دونوں کے روبرو تسلیم کی جائے۔ ایک کونہ دی جائے۔ کچھ مدت گزرنے پر اُن میں سے ایک آیا اور عورت سے کہا کہ اس کا ساتھی مر گیا ہے لہذا امانت اس کو دیدے۔ آخر بضد ہو کر امانت لے گیا۔ کچھ اور عرصہ گزرنے پر دوسرا آیا اور مطالبہ کیا۔ عورت نے کہا کہ تیرا ساتھی آکر لے گیا اُس نے باور کرا دیا کہ تو مر گیا ہے۔

اس دوسرے نے دربار خلافت میں عورت پر دعویٰ کر دیا۔ حضرت فاروق اعظم رضی اللہ عنہ نے سماعت فرما کر فرمایا کہ میرے نزدیک تجھ کو رقم دینی ہوگی۔ اس نے کہا کہ امیر المؤمنین آپ میرے دعویٰ کا فیصلہ حضرت علی رضی اللہ عنہ کے سپرد فرمائیں۔ آپ نے حضرت سیدنا علی رضی اللہ عنہ کے روبرو پیش ہونے کا حکم دیا۔ آپ نے دعویٰ سن کر مدعی سے فرمایا کہ جا اول تو اپنے ساتھی کو لے کر آ پھر رقم تجھ کو دی جائے گی۔ تنہا تجھ کو نہیں دی جاسکتی۔ بس وہ مدعی فرار ہو گیا۔

فراست سے جھوٹے کو پہچان لینا

ایک بار آپ کے روبرو کسی نے جھوٹے گواہ پیش کئے۔ آپ نے فراست سے دریافت فرمالیا۔ پھر کسی دوسرے فیصلہ میں مصروف ہو گئے اور اثناء کلام میں فرمایا۔ اگر میرے روبرو جھوٹے گواہ لائے گئے تو ان کو سخت دردناک سزا دوں گا۔ تھوڑی دیر بعد تلاش کیا گیا تو وہ جھوٹے گواہ فرار ہو چکے تھے۔

تین روٹیوں کا فیصلہ

ایک بار دو شخص حاضر خدمت ہوئے اور عرض کیا کہ ہم دونوں جنگل میں کھانا کھانے

بیٹھے۔ میری تین روٹیاں تھیں اور اس میرے ساتھی کی پانچ روٹیاں تھیں۔ ناگاہ ایک اور شخص ہمارے سامنے سے گزرا اور سلام کیا ہم نے اس کی ضیافت کی۔ وہ سواری سے اُترا اور ہمارے ساتھ کھانا کھایا اور ہم تینوں نے سب روٹیاں کھائیں۔ جب وہ جانے لگا تو اس نے آٹھ درہم ہمیں دیئے کہ یہ بانٹ لو۔ معاوضہ تمہارے کھانے کا جو میں نے کھایا ہے۔ اس میرے ساتھی نے مجھ کو میری روٹی کے تین درہم دینے چاہے اور خود پانچ بقدر اپنی روٹیوں کے لینا چاہے میں نے کہا کہ نہیں نصف نصف ہونا چاہئے۔ یہ کہتا ہے کہ تیری روٹیوں کی قیمت تین درہم ہے لے لے۔ آپ نے اُن کو دوسرے سے پوچھا اس نے عرض کیا کہ واقعہ یہی ہے۔ جو اس نے بیان کیا۔ تو آپ نے مدعی سے فرمایا کہ تیرے بھائی نے جو تجھ کو خوشی سے دیا ہے لے لے۔

اس نے کہا اللہ کی قسم نہ لوں گا بجز صحیح حق کے اگرچہ وہ فیصلہ کڑواہی ہو۔ آپ نے فرمایا کہ پھر کڑوے حق میں تیرے لئے صرف ایک ہی درہم ہے۔ اس نے عرض کیا کہ مجھے سمجھا دیجئے۔ آپ نے فرمایا کہ تیری تین روٹیوں کی نو تہائی ہوئیں۔ اور اس کے پانچ کی پندرہ تہائی ہوئیں جملہ چوبیس ہوئیں۔ تم تین کھانے والے تھے۔ اور کھانے میں مساوات کا حکم ہوگا۔ لہذا تو نے آٹھ ثلث کھائے حالانکہ تیرے نو ثلث تھے۔ ایک ثلث تیرا تمہارے مہمان نے کھایا اس کے پندرہ ثلث میں سے آٹھ اس کے کھائے اور سات تمہارے مہمان نے کھائے۔ لہذا تیرا ایک ثلث جو مہمان نے کھایا اس کے مقابل تجھ کو ایک درہم ملے گا۔ اس کے سات ثلث اس نے کھائے لہذا یہ سات درہم کا حقدار ہو۔ اس عجیب فیصلے سے مدعی اور تمام حاضرین دنگ ہو گئے۔

بعد فیصلہ دیوار گر گئی

ایک بار آپ ایک فیصلہ کرنے کے لئے ایک پرانی دیوار کے نیچے کھڑے ہو گئے۔

لوگوں نے عرض کیا کہ یا امیر المؤمنین دیوار گرنے والی ہے۔ فرمایا دعویٰ پیش کرو۔ اللہ پر بھروسہ ہے۔ وہی بچانے والا ہے۔ جب آپ فیصلہ کر کے دیوار سے ہٹے۔ دیوار گر پڑی۔ حضرت سیدنا عمر بن الخطاب رضی اللہ عنہ اکثر سے فرمایا کرتے تھے کہ اے علی رضی اللہ تعالیٰ عنہ مجھ کو تمہارے بعد تک زندہ نہ رکھے۔ ایک بار آپ نے خطبہ میں فرمایا کہ اسی اللہ کی حمد ہے کہ ہمارا دشمن بھی دین میں ہمارا محتاج ہے۔

حضرت معاویہ بن ابی سفیان رضی اللہ عنہ کا خط آیا ہے۔ وہ سوال کرتے ہیں کہ خنثی مشکل کو کس طرح میراث دی جاوے۔ یعنی مرد کی یا عورت کی۔

میں نے جواب لکھ دیا ہے کہ اس کے پیشاب کے آلہ کے موافق میراث دیں۔ یعنی اگر پیشاب کا آلہ ذکر موجود ہے تو اس کی میراث نر کی ہوگی اور اگر عورت کا ساموضع پیشاب ہے تو عورت کی میراث پائے گا۔

ایک شخص ایک آدمی کو پکڑے ہوئے آپ کے حضور میں لائے اور کہا کہ یا امیر المؤمنین یہ شخص کہتا ہے کہ اس نے میری ماں کے ساتھ خواب میں صحبت کی ہے۔ آپ نے فرمایا کہ لیجا اس کو اور دُھوپ میں کھڑا کر کے اس کے سایہ کو حد لگا دے۔

زہد و تقویٰ

اکثر آپ سردی میں گرمی کے پکڑے اور گرمی میں سردی کی پوشاک زیب تن فرماتے تھے اور جاڑوں میں اس خفیف پوشاک میں پسینہ ٹپکتا تھا۔

لوگوں نے پوچھا فرمایا رسول اللہ صلی اللہ علیہ وسلم نے مجھے دعا دی ہے کہ اے اللہ اس کو سردی اور گرمی سے بچا۔ اس لئے مجھے سردی اور گرمی کا کوئی اثر نہیں ہوتا۔

اکثر باتوں میں آپ دیکھے گئے ہیں کہ خلوت میں اپنی داڑھی مبارک کو پکڑے ہوئے فرما رہے ہیں کہ اے دنیا دور ہو مجھ سے۔ جادو سرے کو دھوکہ دے میں تو تجھ کو تین

طلاق دے چکا ہوں جس میں واپسی نہیں۔

حضرت امام حسن مجتبیٰ رضی اللہ عنہ نے آپ کی شہادت کے بعد جو خطبہ فرمایا کہ اے لوگو تم میں سے وہ ذات اٹھ گئی کہ جس کو جب بھی رسول اللہ ﷺ نے علم جنگ عطا فرمایا ہمیشہ اُن پر اللہ تعالیٰ نے فتح اتاری اور جنہوں نے کہ بجز سات سو درہم کے کوئی ترکہ نہیں چھوڑا۔ یہ سات سو درہم بھی اپنے گھر والوں کی خدمت کے لئے ایک لونڈی خریدنے کیلئے جمع فرمائے تھے۔ ایک معمر شیخ سے روایت ہے کہ میں نے دیکھا حضرت سیدنا علی کرم اللہ وجہہ کو کہ ایک چادر پہنے ہوئے جس کی قیمت پانچ درہم کی تھی۔ عمرو بن قیس کہتے ہیں کہ آپ سے عرض کیا گیا کہ آپ کیوں پیوند لگاتے ہیں۔ فرمایا اس لئے کہ دل نرم رہے اور ایمان والے اقتدار کریں۔ عدی بن ثابت کہتے ہیں کہ ایک بار آپ کی خدمت میں فالودہ جو ایک نفیس خوراک تھی لایا گیا۔ آپ نے دیکھ کر فرمایا کہ اللہ کی قسم تو نہایت خوشبودار خوش رنگ اور خوش ذائقہ ہے لیکن میں مکروہ جانتا ہوں کہ جس خوراک پر میرا نفس عادی نہیں اس کو اس کی عادت ڈالوں۔ ام سلیم نے کہا۔ آپ کا لباس سنبلانی کر مچ کا ہوتا تھا۔ حسن بن جرموز اپنے والد سے روایت ہیں کہ میں نے حضرت سیدنا علی رضی اللہ عنہ کو مسجد کوفہ سے نکلتے ہوئے اور آپ کے جسم مبارک پر دو قطری موٹی چادریں دیکھی تھیں ایک تہبند نیم ساق اور ایک چادر۔ اور آپ بازاروں میں گشت فرماتے تھے۔ آپ کے ہاتھ میں درہ ہوتا تھا۔ بازار والوں کو اللہ کے تقویٰ اور سچ بولنے اور اچھی طرح خرید و فروخت کرنے اور ناپ تول بھر پور دینے کے احکامات سناتے ہوئے گشت فرماتے تھے۔

حضرت عبداللہ بن عباس رضی اللہ عنہما فرماتے ہیں کہ میں نے آپ کو دیکھا کہ جب آپ خلیفہ تھے کہ تین درہم کا قیمتی ایک گرتہ آپ نے خریدا اُس کی آستینیں دراز تھیں۔ گتے کی حد سے زائد کو قطع کر کر زیب تن فرمایا۔ اور فرمایا کہ سب حمد اسی اللہ کو ہے جس کا دیا ہوا یہ لباس فاخرہ ہے۔

سبحان اللہ نعمت الہی کی ان سادات عظام کو کس قدر تعظیم تھی۔ تین درہم کا گرتہ امیر المؤمنین خلیفہ اعظم اور اس وقت روئے زمین پر چلنے والوں میں سب سے افضل مخلوق پہن کر اس کو لباس فاخرہ تعبیر فرما کر اُس پر اللہ تعالیٰ کی حمد فرماتے ہیں۔

انبیاء کرام علیہم السلام کے بعد سب سے زیادہ اللہ تعالیٰ کی عظمت و جلال کو جاننے والے اور اُس کے آگے نیاز سے جھکنے والے یہی ہمارے پیشوایان عظام ہیں رضی اللہ تعالیٰ عنہم اجمعین۔

بھائی کو بیت المال سے دینے سے انکار

ایک بار حضرت عقیل رضی اللہ عنہ آپ کے بڑے بھائی مقروض ہو کر آپ کی خدمت میں آئے اور بیت المال سے کچھ خرمن کے خواہش مند ہوئے آپ نے فرمایا کہ بھائی جان اتنا ٹھہریئے کہ میرا روزینہ برآمد ہو تو نصف اُس کا آپ کو دے دوں گا۔ بیت المال میں سے نہیں دے سکتا۔ وہ حضرت سیدنا معاویہ رضی اللہ عنہ کے پاس چلے گئے اور اپنا ماجرا بیان کیا۔ حضرت معاویہ رضی اللہ عنہ نے اُن کا قرض بھی ادا کر دیا اور تین لاکھ درہم مزید پیش کئے اور حضرت عقیل رضی اللہ عنہ سے خواہش کی کہ میرا اور اپنے بھائی کا معاملہ برسر منبر بیان کر دیجئے۔

حضرت عقیل رضی اللہ عنہ منبر پر چڑھے اور بعد حمد و نعت کے فرمایا کہ جانو اے لوگو۔ میں مقروض اور پریشان ہو کر اپنے بھائی حضرت علی رضی اللہ عنہ کے پاس گیا۔ اُنہوں نے اپنے دین کو اپنی دنیا پر پر مقدم کر لیا۔ یہ کہہ کر منبر سے اُتر آئے۔

حضرت معاویہ نے فرمایا کہ یہ آپ نے کیا کہا۔ فرمایا کہ جو حق بات تھی وہی میں نے کہی۔ تو وہ خاموش ہوئے کہ کہا کاش ان سے ایسی خواہش نہ کی ہوتی۔

حضرت علی رضی اللہ عنہ کی عادت تھی کہ بیت المال سے بعد تقسیم اموال کے جاروب کشی فرماتے اس کے بعد اس میں نماز ادا فرماتے تاکہ وہ موضع زمین اللہ تعالیٰ کے حضور میں شہادت دے۔ کہ آپ نے ایک درہم بھی روک نہ رکھا۔

ایک شخص نے حضرت علی رضی اللہ عنہ کے سامنے غلط بیانی کی۔ اور اس پر اصرار کیا آپ نے فرمایا کہ اگر تو جھوٹا ہو تو تجھ پر بدعا کروں۔ اس نے کہا ہاں بدعا کیجئے۔ آپ نے بدعا کی۔ وہ اپنی جگہ سے اٹھا بھی نہ تھا کہ اندھا ہو گیا۔

زرہ کی گمشدگی کا واقعہ

جنگ صفین کو جاتے ہوئے آپ کی ایک زرہ گم ہو گئی۔ واپس ہوئے تو آپ نے اپنی وہی زرہ ایک یہودی کے پاس پائی۔ آپ نے فرمایا کہ یہ زرہ میری ہے۔ نہ میں نے اس کو فروخت کیا۔ نہ ہبہ کیا ہے۔ یہودی نے کہا یہ زرہ میری ہے اور میرے قبضہ میں ہے۔ آپ نے فرمایا کہ چل قاضی کے سامنے دعویٰ پیش کریں۔

آپ اس کو لے کر قاضی شریع کے پاس جو کہ کوفہ میں آپ کے مقرر کردہ قاضی تھے تشریف لائے اور سلام کر کے قاضی کے پاس بیٹھ گئے۔ اور فرمایا کہ حضور صلی اللہ علیہ وسلم نے حکم دیا ہے کہ یہود کو ذلیل کرو۔ جس طرح کہ اللہ نے ان کو ذلیل کیا ہے اگر یہ شخص یہودی نہ ہوتا تو میں اس کے برابر کھڑا ہوتا۔

قاضی نے عرض کیا کہ یا امیر المؤمنین کیا آپ کا دعویٰ اس یہودی پر ہے۔ فرمایا کہ یہ زرہ جو اس کے پاس ہے میری ہے۔ نہ میں نے فروخت کی ہے۔ نہ ہبہ کی ہے۔ قاضی نے یہودی سے کہا کہ تو کیا جواب دیتا ہے۔ اس نے کہا کہ یہ زرہ میری ہے اور میری قبضہ میں ہے۔

قاضی نے حضرت امیر المؤمنین سے گواہی طلب کی آپ نے فرمایا کہ امام حسن اور قنبر جو کہ آپ کے غلام خاص تھے۔ یہ دونوں گواہ ہیں۔ قاضی نے کہا کہ بیٹے کی گواہی باپ کے حق میں اور غلام کی گواہی اپنے آقا کے حق میں شرعاً جائز نہیں۔

آپ نے فرمایا کہ ایک جنتی مرد کی گواہی قبول نہیں جن کی نسبت میں نے رسول اللہ

صلی اللہ علیہ وسلم سے سنا ہے کہ امام حسن اور امام حسین نو جوانانِ جنت کے سردار ہیں۔

قاضی نے عرض کیا کہ یہ شرع بھی رسول اللہ صلی اللہ علیہ وسلم ہی کی ہے۔

یہودی یہ ماجرا دیکھ کر بولا کہ امیر المؤمنین نے اپنے مقرر کردہ قاضی کے سامنے مجھ کو پیش کیا۔ ان کے قاضی نے ان کے خلاف میں فیصلہ کیا۔ میں گواہی دیتا ہوں کہ یہی دین حق ہے۔
اشہدان لا الہ الا اللہ واشہدان محمداً رسول اللہ۔ وہ یہ زرہ بے شک امیر المؤمنین ہی کی ہے۔ یہ کہہ کر وہ زرہ آپ کو پیش کر دی اور اس حقانی تواضع کی برکت سے وہ یہودی مشرف باسلام بھی ہو گیا۔

خلافت کے متعلق بیان

حضرت حسن بصری رضی اللہ عنہ فرماتے ہیں کہ جب حضرت علی رضی اللہ عنہ نے کوفہ دار الخلافہ بنا کر مزین فرمایا تو چند سرداران قبائل آپ کے سامنے کھڑے ہوئے اور عرض کیا کہ یہ جو آپ کا نکلنا ہے کہ اس امت کے خلیفہ ہو کر آپ آپس میں جنگ کا حکم دیتے ہیں کیا رسول اللہ صلی اللہ علیہ وسلم نے آپ کو کوئی ایسا عہد عطا فرمایا تو ہم کو بتادیں کہ آپ ہمارے اعتقاد میں موثوق اور سچے امین ہیں۔

حضرت علی رضی اللہ عنہ نے یہ سن کر فرمایا کہ حضور نبی کریم صلی اللہ علیہ وسلم کا عہد اگر مجھ سے دریافت کرتے ہو تو میرے پاس نہیں۔ اللہ کی قسم کہ اگر میں اول ایمان لانے والا ہوں تو حضور صلی اللہ علیہ وسلم پر اول جھوٹ باندھنے والا نہ ہوں گا۔ اور اگر اس خلافت کا کوئی فرمان یا عہد میرے پاس حضور انور صلی اللہ علیہ وسلم کی جناب سے میرے پاس ہوتا تو میں حضرت ابوبکر رضی اللہ عنہ اور حضرت عمر رضی اللہ عنہ کو نہ چھوڑ دیتا کہ وہ حضور صلی اللہ علیہ وسلم کی منبر شریف پر چڑھتے اور میں ان سے جہاد کرتا اگرچہ میرے پاس سوائے میری اس چادر کے اور کچھ بھی نہ ہوتا۔ لیکن رسول اللہ صلی اللہ علیہ وسلم نہ تو کسی معرکہ میں شہید ہوئے اور نہ ناگہانی میں وصال ہو۔ بلکہ بہت روز حضور صلی اللہ علیہ وسلم کی علالت رہی۔

حضور صلی اللہ علیہ وسلم کی خدمت میں بار بار موزن نماز کی اطلاع کے لئے آتا تھا اور میں بھی حاضر خدمت ہوتا تھا۔ میری حاضری جانتے ہوئے حضور نبی کریم صلی اللہ علیہ وسلم اس کو حکم دیتے تھے کہ حضرت ابوبکر رضی اللہ عنہ کو حکم دو کہ وہ امامت کریں۔ حتیٰ کہ بعض ازواج مطہرات نے حضرت

ابو بکر رضی اللہ عنہ سے امامت کو پھیرنا بھی چاہا تو حضور ﷺ نے غضبناک ہو کر فرمایا کہ تم حضرت یوسفؑ کے مقابلہ والی عورتوں میں سے ہو۔ حضرت ابو بکر رضی اللہ عنہ کو حکم دو کہ وہ نماز پڑھائیں۔

ہں جب حضور ﷺ کی وفات ہو گئی تو ہم نے غور کیا تو جن کو حضور اکرم ﷺ نے ہمارے دین کے لئے امام منتخب فرمایا انہیں کو ہم نے اپنی دنیا کے لئے بھی امام بنالیا۔ اس لئے کہ نماز اسلام کی اصل اور اس کی امامت دین کی امارت اور اس کا پایہ ہے۔ اس لئے ہم نے جنہوں نے نماز کی امامت کے عہد سے حضور ﷺ کی جناب سے خلافت حاصل کی تھی گزر چکے اور جن کے لئے مجھ سے میثاق لے لیا گیا تھا وہ بھی شہید کر دیئے گئے۔ ان کے اہل تمام اہل حرین اور ان دونوں شہروں یعنی کوفہ اور بصرہ اور مصر والوں نے بھی میری بیعت قبول کر لی۔ اب جبکہ اس کے لئے کوئی ایسا شخص نہیں جو کہ نہ قرابت میں میرے مثل ہے نہ علم میں نہ سابقیت میں نہ فضیلت میں تو کیوں کر اس کی طرف توجہ کی جاسکتی ہے اور میں اس سے ہر وجہ سے زیادہ حقدار ہوں یہ میرے اس قیام کی حقیقت ہے۔

سبحان اللہ کیا اعلیٰ منصفانہ جوہری کلام ہے۔ حق کو کس خوبی اور وضاحت سے کھول کر رکھ دیا ہے۔ جس کو سمجھ ہو وہ خوب سمجھ سکتا ہے۔ اب خود حضرت علی رضی اللہ عنہ کے اس ارشاد عالی کے بعد خلفاء ثلاثہ رضوان اللہ علیہم کی صحیح خلافت میں کلام کرنا اور آپ کا متبع اور محبت اپنے کو سمجھنا کس قدر دونوں مخالف حقائق ہوں گے۔ اللہ تعالیٰ بد عقلی اور محرومی سے محفوظ رکھے۔ آمین۔

ان صریح ارشادات عالیہ کے بعد کسی منصف مزاج کے قلب پر ان کج فہم محروم لوگوں کی بات پر توجہ نہیں دینی چاہیے کہ ہم نے حضرت ابو بکر رضی اللہ عنہ کی بیعت کر لی۔ اور ہم میں سے صحابہ کرام رضی اللہ عنہم ان کی بیعت میں مختلف نہ ہوئے اور وہ بلاشبہ خلافت کے لائق تھے۔ میں نے ان اطاعت کا حق ادا کیا۔ جب وہ مجھے جناب پر بلاتے میں جاتا۔ جب مجھ کو دیتے میں اتنا۔ جب مجھ سے جہاد کراتے میں جہاد کرتا اور ان کے روبرو اپنے کوڑے سے

حدود شرعیہ نافذ کیا کرتا تھا۔

جب وہ وفات پا گئے تو حضرت عمر رضی اللہ عنہ کو انہوں نے اپنا جانشین مقرر کر دیا اور وہ اس کے لائق تھے اور ان کی سنت پر چلے۔ ان کی خلافت میں بھی ہم سے وہ مختلف نہ ہوئے۔ میں نے ان کی اطاعت کا بھی حق ادا کیا۔ اُن کے لشکروں میں جہاد کرتا۔ جب وہ مجھ کو دیتے میں لیتا جب مجھ سے جہاد کراتے میں جہاد کرتا اور ان کے روبرو اپنے کوڑے سے حدود شرعیہ نافذ کرتا رہا۔

جب انکی وفات ہوئی تو مجھ کو اپنی سابقیت اسلام اور اپنی قرابت اور اپنے فضائل کی بناء پر خیال ہوا کہ وہ کسی دوسرے کو مجھ پر مقدم نہ کریں گے۔ مگر انہوں نے اپنی جان کو اس بوجھ سے پاک کر لیا اور چھ اعیان قریش کے اندر خلافت کو محصور کر دیا۔ جن میں سے ایک میں بھی تھا۔ اور انہوں نے اپنی اولاد کو بھی نکال دیا۔ اگر نفس پروری ہوتی تو وہ اپنی اولاد سے خلافت کو نہ نکالتے۔

جب وہ چھ اعیان جمع ہوئے تو میرا گمان تھا مجھ پر کسی کو حق اسبقیت نہیں ہوگا۔ مگر حضرت عبدالرحمن بن عوف رضی اللہ عنہ نے ہم سے عہد و میثاق لے لیا کہ جو خلفیہ ہو ہم سب اس کی اطاعت قبول کریں گے۔ اس کے بعد انہوں نے حضرت عثمان رضی اللہ عنہ کی بیعت کر لی۔

میں نے اس وقت غور کیا تو میری طاعت سبقت لے گئی اور میرا میثاق جو لیا جا چکا ہے۔ اب وہ دوسرے کے لئے ہو چکا۔ اسلئے ہم سب نے حضرت عثمان رضی اللہ عنہ کی بیعت کر لی اور میں نے اس کا حق اطاعت ادا کیا۔ اُن کے لشکروں میں جہاد کیا۔ جب انہوں نے مجھ کو دیا میں نے لیا۔ جب وہ مجھ سے جہاد کراتے میں نے جہاد کیا۔ اور برابر اُنکے روبرو اپنے کوڑے سے حدود شرعیہ نافذ کرتا رہا۔

جب وہ بھی شہید کر دیئے گئے تو میں نے اپنی نسبت غور کیا تو وہ دونوں خلفاء سعادت

کے تلبیسات بفضلہ تعالیٰ ذرہ بھرا اثر نہیں ڈال سکتے۔ جو کہ ان سادات عظام کے درمیانی تعلقات کو نہایت گندہ رُخ دے کر عوام الناس کو گمراہی میں ڈالنے کی کوشش میں رہے اور رہتے ہیں۔ حق و صداقت یہی ہے۔ اس کے سوا کسی کو محض مصنوعی روایات خبیثہ پر ہرگز مسلمان کو توجہ کرنا جائز نہیں۔

اللہ تعالیٰ ان سب حضرات کی سچی محبت کا شرف تمام مسلمانوں کو بخش کر سعادت و ابدی سے بہرہ اندوز فرمائے۔ آمین۔

حضرت علی رضی اللہ عنہ کی نصیحتیں

خلفاء راشدین مہدیین کون؟

حضرت امام محمد باقر رضی اللہ عنہ فرماتے ہیں کہ ایک شخص نے حضرت سیدنا علی مرتضیٰ کرم اللہ وجہہ سے عرض کیا کہ حضرت اپنے خطبوں میں فرمایا کرتے ہیں کہ اے اللہ ہم کو درست کر دے اس چیز سے کہ جس سے دوست کر دیا تھا تو نے خلفاء راشدین مہدیین کو۔ پس وہ کون ہیں۔ یہ سن کر آپ کی آنکھیں بھر آئیں۔ اور فرمایا کہ وہ ہیں میرے پیارے حضرت ابوبکر رضی اللہ عنہ اور حضرت عمر رضی اللہ عنہ پیشوا یا ان ہدایت اور شیوخ اسلام اور قریش کے وہ بڑے دونوں مرد کہ جن کی اقتداء کی جاتی ہے بعد رسول اللہ صلی اللہ علیہ وسلم کے جس نے ان دونوں کی پیروی کر لی وہ گمراہی سے بچا لیا گیا۔ اور جوان کے نقش قدم پر چلا اُس نے سیدھا راستہ پالیا۔ اور جس نے ان کے ساتھ تمسک کیا اور ان دنوں کو پکڑ لیا وہ اللہ کے گروہ میں سے ہو گیا رضی اللہ تعالیٰ عنہما۔

حضرت سیدنا امام حسن مجتبیٰ رضی اللہ عنہ سے آپ نے فرمایا کہ اے فرزند چار اور چار نصیحتیں مجھ سے یاد کر لو۔ انہوں نے عرض کیا وہ کیا ہیں فرمایا: سب سے بڑی تو نگرہ عقل ہے اور سب سے بڑی تہہ دستی حماقت ہے۔ اور سب سے بڑی وحشت خود بی خودی ہے اور سب سے بڑا کرم حسن خلق ہے۔

انہوں نے نے عرض کیا۔ دوسری چار کیا ہیں۔

فرمایا خبردار احمق کی دوستی سے دور رہنا وہ تجھے نفع پہنچانا چاہے گا مگر نقصان پہنچائے

گا۔ اسی طرح جھوٹے کی دوستی سے دور رہنا کہ وہ دور کی چیز ہم کو نزدیک کر دکھائے گا اور نزدیک کی چیز دور کر دکھائے گا۔ نیز بخیل کی دوستی سے دور رہنا اس لئے کہ جب تم سخت حاجت میں ہو گے اسی وقت وہ تمہاری معاونت سے بیٹھ جائیگا اور فاجر کی دوستی ہرگز نہ کرنا وہ تم کو کوڑی قیمت پر بیچ دے گا۔

ایک شخص آپ نے کی خدمت میں آیا اور عرض کیا کہ قدر کیا چیز ہے مجھے سمجھائیں۔ فرمایا: نہایت تاریک راستہ ہے اس راہ میں نہ چل۔ پھر اس نے فکر و عرض کیا۔ فرمایا نہایت بے تباہ دریا ہے نہ ڈال تو اپنے کو اس میں پھر سہ بارہ اس نے عرض کیا۔ فرمایا کہ وہ اللہ کا راز ہے اس کی خلقت میں اس کی جستجو نہ کر۔ پھر اس نے عرض کیا۔ فرمایا: اے سائل اللہ نے تجھ کو پیدا کیا ہے اپنی مشیت پر یا تیری پر۔ اس نے کہا بے شک اس نے اپنی مشیت کے لئے پیدا کیا ہے۔ فرمایا کہ بس پھر وہ اپنی مشیت پر تجھے چلائے گا۔ آپ کے اختیار بھی حکم و نصائح میں کثیر اور نہایت اعلیٰ دقائق سے مزین ہیں بس اسی پر اکتفا کرتے ہیں۔

چند کرامات

امام عبدالرزاق حجر مدری سے روایت کرتے ہیں کہ حضرت سیدنا علی کرم اللہ وجہہ نے مجھ سے فرمایا کہ کیسا ہو گا زمانہ جبکہ تجھ کو مجھ پر لعنت کرنے کا حکم دیا جائے گا۔ میں نے عرض کیا۔ کیا ایسا ہونے والا ہے۔ فرمایا کہ ہاں۔ میں نے عرض کیا۔ پھر میں اس وقت کیا کروں فرمایا لعنت کرنا مگر مجھ سے براءت نہ کرنا۔ چنانچہ مجھ کو حجاج ظالم کے بھائی سے جو کہ امیر یمن تھا آپ پر لعن کا حکم دیا میں نے کہا اے لوگو۔ امیر نے مجھ کو حکم دیا ہے کہ حضرت علی رضی اللہ عنہ پر لعنت کروں۔ پس تم اس پر لعنت کرو۔ اللہ اس پر لعنت کرے۔ اس میری زیر کی پر بجز ایک شخص کے کوئی نہ سمجھ سکا۔

یہی حضری کہتے ہیں کہ سفر صفین میں میں حضرت امیر المؤمنین کے ہمراہ تھا۔ جب نینوی کے محاز پر پہنچے تو آواز بلند پکارا کہ اے ابو عبد اللہ صبر کرنا فرات کے کنارے پر۔ میں نے عرض کیا کہ یہ کیا ارشاد ہے۔ فرمایا کہ حضور ﷺ نے فرمایا کہ حضرت جبریل علیہ السلام نے مجھ سے کہا ہے کہ امام حسین رضی اللہ عنہ فرات کے کنارے سے شہید کئے جائیں گے۔ اور اس جگہ کی مٹی مجھ کو لا کر دکھائی۔

حضرت فضالہ بن ابی فضالہ رضی اللہ عنہ کہتے ہیں کہ میں نے اپنے والد کے ہمراہ حضرت سیدنا علی کرم اللہ وجہہ کی عیادت کے لئے ینبع گیا۔ میرے والد نے آپ سے عرض کیا کہ آپ نے یہاں بدوؤں میں سکونت فرماہیں۔ اگر وفات آجائے تو سوائے ان جاہل بدوؤں کے کون تجھ پر تکفین میں شریک ہو سکتا ہے مدینہ طیبہ اٹھ چلے کہ اگر وقت آیا تو تمام صحابہ و اقارب ہر طرح شریک حال رہیں۔ آپ نے فرمایا: اے ابو فضالہ میں ابھی نہیں مروں گا اس لئے کہ حضور ﷺ نے مجھے کو فرما دیا ہے کہ میں نہ مروں گا یہاں تک کہ میں اس سر پر مارا جاؤں کہ اس کے خون سے یہ داڑھی خضاب کر لے یہ حضرت ابو فضالہ بدری صحابہ کرام میں سے ہیں اور آپ ہی کے لشکر میں جنگ صفین میں شہید ہوئے۔

دیوار کے گرنے اور غلط بات پر اصرار کرنے والے پر بدو عا کرنے کی کراہیں پہلے گزر چکی ہیں۔

ایک گستاخ کی بلاکت

ایک بار حضرت سعد بن ابی وقاص رضی اللہ عنہ مدینہ طیبہ سے اپنے قصر واقع وادی العقیق کو جا رہے تھے راہ میں ایک مقام پر کچھ لوگ جمع تھے۔ اُن میں ایک شخص حضرت سیدنا علی رضی اللہ عنہ اور سیدنا طلحہ رضی اللہ عنہ اور سیدنا زبیر رضی اللہ عنہ کی نسبت بدکلامی اور گستاخی کر رہا تھا۔ آپ نے سنا۔ اس مجمع پر کھڑے ہو گئے۔ اور فرمایا کہ اے شخص ان لوگوں کے بڑے سوابق اللہ تعالیٰ کے

یہاں گزر چکے ہیں تو اپنی زبان کو ان کے ذکر بد سے بند کرو نہ میں تجھ پر بد دعا کرتا ہوں۔
حضرت سعد رضی اللہ عنہ حضور کی دعائے مبارک سے مستجاب الدعاء مشہور تھے اُس بد بخت نے کچھ نہ سنا بلکہ تمسخر سے کہا کہ یہ مجھے ڈراتے ہیں گویا کہ پیمبر ہیں۔

حضرت سعد رضی اللہ عنہ نے دو گانہ ادا کیا اور ہاتھ اٹھا کر دعا کی کہ اے اللہ یہ ایسوں کو گالی دیتا ہے جن کے سوابق تیرے حضور میں وہ ہیں جو کہ ہیں تو تو آج اس کو عبرت بنا دے۔
یہ کہہ کر آپ سوار ہو کر روانہ ہو گئے۔ اُسی وقت ایک بختی اونٹنی نمودار ہوئی اور وہ مجمع کو چیرتی ہوئی آئی اور اس بد بخت کو جھنجھوڑتی ہوئی پتھروں پر گھسیٹتی ہوئی لے گئی یہاں تک کہ وہ ہلاک ہو گیا لوگ آپ کے پیچھے دوڑے کہ اے ابواحق آپ کی دعا اللہ تعالیٰ نے قبول فرمائی۔ اس میں ان سب حضرات کی عظمت و بزرگی کی دلیل ہے۔

اللہ تعالیٰ ان سب سادات کرام کی جناب میں بے دابی کی مہلک مصیبت سے ہم سب کو بچائے۔ آمین۔

تمیم ابن المیغرہ کہتے ہیں کہ جس رمضان المبارک میں آپ شہید کئے گئے اس میں آپ صرف چار لقموں پر روزانہ اکتفا فرمایا کرتے تھے۔ ایک دن حضرت امام حسن رضی اللہ عنہ کے یہاں۔ ایک دن حضرت سیدنا حسین رضی اللہ عنہ کے یہاں۔ ایک دن حضرت عبداللہ بن جعفر رضی اللہ عنہ کے یہاں افطار فرمایا کرتے تھے۔ حضرت عبداللہ بن جعفر آپ کے حقیقی بردارزا دے اور آپ کے رہب بھی ہیں اور داماد بھی ہیں، اور فرمایا کرتے کہ صرف چند راتیں ہیں۔ میں چاہتا ہوں کہ اللہ کا حکم آئے در آنحالیکہ میرا شکم چپکا ہوا ہو۔

قاتل کی نشاندہی

حضرت جابر بن عبداللہ انصاری رضی اللہ عنہ فرماتے ہیں کہ میں ایک بار آپ کی خدمت میں حاضر تھا کہ ابن ماجہ شقی حاضر ہوا اور سواری و زاد طلب کیا۔ آپ نے اس کو عطا فرمایا۔

جب وہ چلا گیا تو آپ نے ایک شعر پڑھا جس کے معنی ہیں کہ میں اس کی زندگی چاہتا ہوں اور وہ میری موت کا خواہش مند ہے جو کہ قبیلہ مراد میں سے تیرا دوست ہے۔

پھر فرمایا۔ اللہ کی قسم کی یہی میرا قاتل ہے۔ میں نے عرض کیا یا امیر المؤمنین ہم اس کو قتل ہی نہ کر ڈالیں۔ فرمایا نہیں۔ پھر مجھ کو قتل کون کرے گا۔

بعض روایات میں ہے کہ ایک روز آپ نے شقی ابن ملجم سے فرمایا کہ جبکہ وہ مخلص خادم تھا کہ وہ دن کیا ہوگا جبکہ تو مجھ کو قتل کرے گا۔ اس نے لرزتے ہوئے عرض کیا ایسا شوم دن اُس پر آنے والا ہے فرمایا بے شک۔ اُس نے عرض کیا کہ یا امیر المؤمنین مجھ کو ابھی قتل کر کے اس بد بختی سے راحت میں کر دیں۔ فرمایا کہ جو حکم الہی ہو چکا ہے۔ اُس کو کوئی بدل نہیں سکتا اور نہ میں تجھ پر مسلط کیا جاسکتا ہوں۔

جن روز کہ حادثہ جانکاہ ہوا اس روز فجر کی نماز کے لئے جب حضرت علی رضی اللہ عنہ گھر سے برآمد ہوئے تو راہ میں بہت سی بطنخیں جو کہ مرغ سے کچھ بڑے جانور ہوتے ہیں آپ کے سامنے آکر شور کرنے لگیں۔ لوگوں نے اُن کو آپ کے سامنے سے ہٹانا چاہا تو آپ نے فرمایا: ان کو چھوڑ دو یہ نوحہ کر رہی ہیں۔

سبحان اللہ کیا قوی اور زبردست یقین کے مقامات تھے۔ گویا کہ ہر شے بالکل معائنہ میں ہیں اُس پر یہ ثبات و استقامت یہ انہیں پیشوایان جلیل الشان کے مراتب ہیں۔ حق ہے جو آپ سے منقول ہے کہ اگر غیب سے پردہ میرے لئے ہٹا دیا جائے تو میرے یقین میں کوئی زیادتی اُس مشاہدہ سے نہ ہوگی بلاشبہ یہی آپ کا مقام رفیع ہے۔

حضرت علی رضی اللہ عنہ کی شہادت

امام احمد حاکم وغیرہما حضرت عمار بن یاسر رضی اللہ عنہ سے روایت کرتے ہیں کہ حضور اکرم صلی اللہ علیہ وسلم نے حضرت سیدنا علی رضی اللہ عنہ سے فرمایا شقی ترین شخص دو ہیں۔ ایک وہ جس نے حضرت

صالح علیہ السلام کے معجزہ والی اونٹنی کے ہاتھ پیر کاٹے تھے اور دوسرا جو کہ تمہارے اس سر پر وار کرے گا جس سے تمہاری داڑھی سرخ ہوگئی۔ یہ حدیث شریف دیگر صحابہ حضرت صہیب اور حضرت جابر بن سمرہ رضی اللہ عنہم سے بھی مروی ہے۔

خود حضرت سیدنا علی رضی اللہ عنہ سے بھی مروی ہے کہ ایک بار حضور انور صلی اللہ علیہ وسلم نے مجھ سے سوال فرمایا کہ شقی ترین آدمیوں میں کون ہے۔ میں نے عرض کیا کہ حضرت صالح علیہ السلام کی اونٹنی کے ہاتھ پیر کاٹنے والا۔

فرمایا کہ اور کون میں نے عرض کیا اللہ اور اس کے رسول زیادہ عالم ہیں۔ فرمایا دوسرا وہ ہے جو تمہارے اس پر وار کرے گا کہ جس کے خون سے تمہاری یہ داڑھی سرخ ہو جائے گی۔ ظاہری سبب اس حادثہ جانکاہ کا یہ ہوا کہ جب تحکیم کے بعد حضرت علی رونق افزائے کوفہ ہوئے تو خوراج جدا ہو ہی چکے تھے اور ناچار آپ کو ان سے جہاد کرنا پڑا اُس فرقہ بد بخت کے ہم خیال جواب کمزور اور کم تعداد رہ گئے تھے اور جن کے عزہ و اقرباء سب آپ کے مقابلہ میں تہہ تیغ ہو چکے تھے۔ ان کا جوش انتقام بڑھتا رہا۔ حضرت علی رضی اللہ عنہ کا عزم تھا کہ کچھ سکون ہوتا کہ جمعیت کے ساتھ شام پر فوج کشی کی جائے۔

حضرت علی کے متبعین میں بھی اختلاف رائے تھا اور اکثر حضرت امیر المؤمنین اپنی انگشت مبارکہ لیکر فرمایا کرتے کہ میں نافرمانی کیا جاؤں اور حضرت معاویہ رضی اللہ عنہ اطاعت کئے جائیں۔

قتل کی سازش

قبل اس کے کہ اس مہم کا تامل ہو یہ خارجی بد بخت مکہ مکرمہ میں جمع ہوئے اور ان میں سے تین بد بختوں نے یہ عہد و میثاق ۳۹ ہجری کے حج کے بعد بیت اللہ شریف میں کیا کہ ان تینوں حضرات کرام یعنی حضرت امیر المؤمنین سیدنا علی کرم اللہ وجہہ اور حضرت سیدنا

معاویہ رضی اللہ عنہ اور حضرت سیدنا عمرو بن العاص رضی اللہ عنہ کو ایک ہی وقت اور ایک ہی تاریخ میں شہید کر دیا جائے اور بزعم باطل خود تمام مسلمانوں کو ان تینوں وجود سے راحت میں کر دیں۔

تاریخ و وقت نماز فجر سترہویں رمضان المبارک ۴۰ ہجری مقرر کی گئی۔ اشتی الناس ابن ملجم مرادی نے خبیث نے کہا کہ وہ شقی حضرت سیدنا علی رضی اللہ عنہ کے قتل کا ذمہ لیتا ہے۔ دوسرے نے خبیث بُرک ابن عبداللہ کعبی نے حضرت معاویہ رضی اللہ عنہ کے قتل کا ذمہ لیا۔ تیسرے خبیث عمرو بن بکیر تمیمی نے حضرت عمرو بن العاص رضی اللہ عنہ کے قتل کا ذمہ لیا پھر ہر ایک شقی اپنے اپنے عہدہ دار کے شہر کو روانہ ہوا۔

ابن ملجم شقی کوفہ آیا۔ بُرک دمشق کو گیا۔ ابن بکیر مصر پہنچا اور تاریخ مقررہ پر ہر ایک بدنہاد اس شہر کی جامع اعظم کے دروازے میں اندھیرے سے آکر پوشیدہ ہو گیا۔

حضرت معاویہ رضی اللہ عنہ جب داخل مسجد ہوئے تو بُرک خبیث نے اُن پر حملہ کیا قدرت خداوندی سے آپ کے سرین پر ہلکا سا زخم لگا اور شور و غل ہونے پر وہ خبیث پکڑا گیا اور قتل کر دیا گیا۔

ابن بکیر مصری مسجد کے دروازے میں آچھپا۔ تقدیر الہی سے حضرت عمرو بن العاص رضی اللہ عنہ اُس روز بیمار تھے۔ اُنہوں نے حضرت خارجہ بن زید رضی اللہ عنہ کو کہلایا کہ وہ امامت نماز فجر کی کریں۔ جب وہ داخل ہوئے اس بد بخت نے امیر جان کر حملہ کیا جو کہ کاری تھا۔ حضرت خارجہ نے تکبیر پکاری اور فرمایا کہ میں شہادت کو پہنچا کعبہ کے رب کی قسم ہے لوگ جمع ہوئے وہ بد بخت بھی پکڑا گیا۔

اُس نے پوچھا یہ کون ہیں۔ معلوم ہوا حضرت خارجہ ہیں۔ اُس نے اپنی ران پیٹی اور کہا کہ میں نے حضرت عمرو کا ارادہ کیا تھا اور اللہ نے خارجہ کو چاہا۔ چنانچہ اس کا یہ کلمہ ضرب المثل ہو گیا۔ اس بد بخت کو بھی قتل کر دیا گیا اور اس طرح یہ دونوں حضرات سلامت رہ گئے۔

اب اُس شقیوں کے سردار کی داستان دل تھام کر پڑھنا چاہئے یعنی ابن ماجہ شقی جب کوفہ پہنچا تو اس نے اپنی اس بدترین مہم کو اپنے ہم عقیدہ خوارج سے بھی پوشیدہ رکھا۔ کہ مُبادار از فاش ہو جائے اتفاق سے اثنائے اقامت کوفہ میں ایک روز ایک مکان پر سے گزر اجہاں شادی تھی۔ اس گھر سے چند عورتیں نکل رہی تھیں اُن میں سے ایک نہایت خوبصورت بھی تھی۔ جس بد بخت کا نام قطام بد انجام تھا۔ یہ اس کو دیکھ کر فریضہ ہو گیا۔

اُس نے پوچھا اے لڑکی تو شوہر والی ہے یا بے شوہر۔ اُس نے کہا بلا شوہر۔ اُس نے کہا کیا تجھے ایسا شوہر قبول ہے جس کا اخلاق مذموم نہیں۔ اُس نے کہا ہاں۔ لیکن میرے والدین ہیں۔ اُن سے مشورہ لے۔ یہ از خود رفتہ اس کے پیچھے ہو لیا۔ وہ ایک مکان میں داخل ہوئی۔ اور تھوڑی دیر بعد باہر آئی اور اس شقی سے کہا میرے والدین نے عہد کیا ہے کہ وہ مجھے نہ بیاہیں گے مگر تین ہزار دینار سرخ اور ایک غلام اور ایک لونڈی پر۔ اس نے کہا یہ مہر تیرے لئے حاضر ہے مجھے قبول ہے۔ اُس شقیہ نے کہا کہ اور بھی ایک شرط ہے۔ اُس نے کہا وہ کیا۔ اُس شقیہ نے کہا کہ حضرت علی رضی اللہ عنہ کو قتل کرنا۔

یہ سن کر وہ شقی بولا کہ خرابی ہو تجھ کو اُن کے قتل پر کس کو قابو ہو سکتا ہے۔ وہ تو مردان شہسواران کے شہسوار ہیں اور یہ کہ وہ مفرد میدان شجاعت ہیں۔ وہ بد ذات بولی کہ بس بہت بات نہ کر ہم کو اُن کا قتل ہونا مال سے بھی زیادہ پیارا ہے۔ اگر تو کر سکتا ہے تو کر ورنہ اپنا راستہ لے۔

جب نابکار شقی نے یہ سختی اس بد نہاد کی دیکھی تو اُس نے کہا کہ اللہ کی قسم کہ وہ تو اسی مقصد سے کوفہ آیا ہے لیکن جب تجھ کو دیکھا تو تیرے ساتھ شادی کو اُس پر مقدم کیا۔ اُس نے کہا بس بات یہی ہے جو میں نے تجھ سے کہی۔ اُس شقی نے کہا کہ پھر یہ تو بتاؤ کہ اگر میں نے ایسا کر بھی لیا تو مجھ کو یا تجھ کو کیا فائدہ ہوگا۔ اس لئے میں جانتا ہوں کہ ایسا کر کے میں جانبر نہیں ہو سکتا۔

اُس بد ذات نے کہا کہ اگر ان کو قتل کر کے تو بچ گیا تو تُو اپنی مراد کو پہنچ گیا۔ میرے دل کو بھی تو ٹھنڈا کر دے گا اور پھر میری تیری خوب زندگی بسر ہوگی اور اگر تو مارا گیا تو تیرے لئے اللہ کے یہاں جو منزلت ہے وہ دنیا و مافیہا سے بھی بہت رہے۔

آخر اُس شقی الناس نے کہا کہ مجھے قبول ہے۔ پھر اُس بدنہاد نے اپنے قبیلہ کے ایک بردار کو بھی اس شقی کی مدد کے لئے آمادہ کیا اور یہ شقی خود بھی ایک دوسرے بدکردار خارجی شیب بن سجرہ اشجعی سے ملا اور بزعم باطل خود اس سے کہا کہ اے شیب کیا تجھ کو دنیا اور آخرت کی بزرگی چاہئے۔ اس نے کہا وہ کیا کہ حضرت علی رضی اللہ عنہ کے قتل پر میری مدد کر۔ اُس نے کہا تیری ماں تجھ پر روئے یہ تو تُو ایسی بات لایا ہے جو کہ ناشدنی اور سخت کڑی ہے۔ کیوں کر تو ایسا کر سکنے کی قدرت پاسکتا ہے۔

اُس شقی نے کہا۔ آپ کی حفاظت کے لیے کوئی مامور نہیں اور وہ مسجد کو تنہا آیا کرتے ہیں۔ ہم کمین میں بیٹھ جائیں گے اور جب وہ نما کو آئیں گے تو اُن کو قتل کر دیں گے۔ اگر ہم بچ نکلے تو اپنے بھائیوں کا بدلہ لے کر اپنا دل ٹھنڈا کریں گے۔ اور اگر مارے گئے تو دنیا و آخرت کی سعادت اور ذکر بلند اور جنت حاصل کریں گے آتش بدہش اُس نے کہا کم بخت حضرت علی رضی اللہ عنہ اسلام میں بڑے سوابق رکھتے ہیں اور حضور صلی اللہ علیہ وسلم کے ساتھ اُن کے بڑے بڑے سوابق اور مقامات ہیں میرا دل اس پر ہرگز منشرح نہیں ہوتا۔ اُس شقی نے کہا کہ برباد ہو تجھ کو کیا تو نہیں جانتا کہ اُنہوں نے اللہ کے دین میں آدمیوں کو حکم بنایا اور ہمارے سے نیک بھائیوں کو تہہ تیغ کیا تو ہم ایسا کر کے اپنے بعض بھائیوں کا بدلہ اُن سے لیں گے تجھے اپنے اس دین میں شک نہ ہونا چاہئے۔

غرض کہ آخر کار وہ نابکار بھی آمادہ ہو گیا اور اُس شقیہ بد ذات کے پاس تینوں نابکار آئے جو کہ ابن ملجم شقی کی مخطوبہ محبوبہ تھی۔ وہ نام نہاد جامع مسجد کوفہ میں معتکف بنی بیٹھی تھی۔ سترھویں رمضان المبارک جمعہ کی شب کو نماز صبح اُس کے خیمہ اعتکاف سے نکلے۔

اُس نے ان کے لئے دعا بزمِ عم خود کی اور تلواریں اور خنجر لے کر مسجد کے دروازے کے چھتے میں آچھپے۔

حضرت علی رضی اللہ عنہ کا خواب

امیر المؤمنین حضرت علی رضی اللہ عنہ اُس شب میں بوقتِ سحر بیدار ہوئے تو اپنے صاحبزادے محترم حضرت سیدنا امام حسن مجتبیٰ رضی اللہ عنہ سے فرمایا کہ آج شب میں رسول اللہ صلی اللہ علیہ وسلم کی زیارت سے مشرف ہوا۔ میں نے عرض کیا کہ یا رسول اللہ صلی اللہ علیہ وسلم میں کیا عرض کروں جو جو سختیاں اور تکالیف مجھ کو آپ کی امت سے پہنچیں اور پہنچ رہی ہیں۔ حضور صلی اللہ علیہ وسلم نے فرمایا کہ تم اُن پر بدعا کرو۔ میں نے کہا اے اللہ مجھ کو ان سے جو بہتر رفقاء میرے لئے ہوں وہ مجھے عطا کر اور ان کو جو ان کے لئے بُرا ہو مجھ سے وہ ان پر مسلط کر۔

اس کے بعد ہی ابن النباح مؤذن آپ کی خدمت میں حاضر ہوئے اور عرض کیا کہ نماز تیار ہے۔ حضرت علی رضی اللہ عنہ دولت خانہ سے باہر آئے۔ راستے میں سوتے ہوؤں کو پکارتے ہوئے کہ نماز کے لیے اٹھو نماز کے لئے اٹھو کہتے ہوئے مسجد روانہ ہوئے۔

راہ میں بہت سی بطنخیں شور کرتی ہوئی حضرت علی رضی اللہ عنہ کے سامنے آگئیں لوگوں نے ان کو ہٹانا چاہا تو فرمایا۔ ان کو چھوڑ دو یہ نوحہ کر رہی ہیں۔ اسی طرح حضرت علی رضی اللہ عنہ مسجد کے دروازے میں داخل ہوئے۔ ابن النباح مؤذن آگے آگے اور حضرت سیدنا امام حسن مجتبیٰ رضی اللہ عنہ حضرت علی کے عقب میں تھے کہ تلوار کی ایک چمک لوگوں نے دیکھی اور آواز سنی کہ اے علی حکم اللہ کے لئے ہے تمہارے لئے نہیں اور حضرت علی رضی اللہ عنہ کی ذاتِ مقدسہ پر حملہ کیا جو کہ طاقِ دیوار پر خالی گیا۔ یہ شبیبِ خبیث کا وار تھا۔ وہ خالی وارد دیکھ کر فرار ہو گیا۔ فوراً ہی اشقی الناس ابنِ ملجم ناری نے حضرت علی رضی اللہ عنہ کے فرقِ مبارک پر وار کیا جو کہ پیشانی مبارک کو چیرتا ہوا دماغ تک پہنچا۔

حضرت علی رضی اللہ عنہ نے نعرہ اللہ اکبر بلند کر کے فرمایا کہ کعبہ کے رب کی قسم کہ میں تو شہادت پر فائز ہو گیا۔ اور فرمایا کہ اس کتے کو پکرو جانے نہ پائے۔ لوگ ہر طرف سے اس شقی ازلی پر دوڑ پڑے۔ ایک شخص نے اس پر اپنی چادر ڈال دی اور اس کو زمین پر گرا کر اس کے سینہ پر چڑھ بیٹھے۔ اور تلوار اُس سے چھین لی۔ اور وہ نابکار شقی الناس پکڑ لیا گیا۔ تیسرا نابکار فرار ہو کر اپنے مکان میں جا چھپا۔ مگر ایک شخص نے اس کا تعاقب کیا اور اُس کے مکان میں گھس کر اس کو جہنم واصل کر ہی دیا۔

حضرت علی رضی اللہ عنہ نے جعدۃ ابن ہبرہ کو نماز کی امامت کا حکم دیا اور خود حضرت علی رضی اللہ عنہ کو گھر لائے۔ اُس شقی ازلی کو بھی لا کر خدمت اقدس میں پیش کیا گیا۔ اس کی طرف دیکھ کر فرمایا جان۔ جان کے قصاص میں ہے۔ اگر میں مرجاؤں تو اس کو قتل کرنا اور اگر میں بچ گیا تو میں خود فیصلہ کروں گا۔ اس شقی ازلی نے کہا۔ اللہ کی قسم کہ میں نے یہ تلوار ایک ہزار کی خریدی ہے اور ایک مہینہ ایک سال اس کو زہر پلایا ہے اگر یہ بچ جائیں اور یہ میرا وارکار گرنے ہو تو خدا اس کو پیس دے۔

حضرت اُم کلثوم رضی اللہ عنہا نے گریہ کرتے ہوئے فرمایا کہ اے دشمنِ خدا تو نے امیر المؤمنین کو مار ڈالا۔ وہ بد بخت بولا کہ میں نے تو تمہارے باپ کو مارا ہے۔ انہوں نے فرمایا کہ اے دشمنِ خدا میں اللہ سے آرزو کرتی ہوں کہ امیر المؤمنین پر یہ وار تیرا کاری نہ ہو۔ بد بخت بولا کہ پھر یوں تم گریہ کرتی ہو۔ اللہ کی قسم میں نے ایسے وار کیا ہے کہ اگر تمام شہر والوں پر یہ وار ہوتا تو کوئی بھی ان میں سے نہ بچتا۔ اس کے بعد وہ شقی باہر نکالا گیا۔

لوگ اس پر لعنت کرتے اور کہتے کہ اے دشمنِ خدا تو نے تمام لوگوں کے بہتر کو قتل کیا ہے۔ اس زمانہ میں کہ بالیقین روئے زمین پر اس وقت آپ سے افضل و بہتر کوئی ہستی نہ تھی۔ پھر وہ قید کر دیا گیا۔

قاتل سے ہمدردی

حضرت علی رضی اللہ عنہ نے حکم دیا کہ اس کو قید کر دو اور اس کو نفیس کھانا دیا کرو اور بچھونا اس کو نرم دو۔ اگر میں زندہ رہا تو میں اپنے قصاص کا حاکم ہوں اور اگر میں وفات پاؤں تو اس کو بھی میرے پیچھے کر دینا۔ میں رب العالمین کے حضور اس پر دعویٰ کروں گا۔

اس کے بعد حضرت شیر خدا یوم جمعہ اور یوم شنبہ کو اسی زخم کی حالت میں رہے۔ شب یکشنبہ اکیس رمضان المبارک ۴۰ ہجری کو اس دارِ فانیہ سے رحلت فرمائی۔ انا للہ وانا الیہ راجعون۔

وفات حسرت آیات سے پہلے حضرات حسنین رضی اللہ عنہما کو بہت سے وصایا فرمائے۔ ان میں فرمایا کہ اے بنی عبدالمطلب مسلمانوں کے خونوں میں نہ پڑنا۔ کہنے لگو کہ امیر المؤمنین مارے گئے لہذا لوگوں کو تم مارنے لگو خبردار میرے قاتل کے سوا کسی کو قتل نہ کرنا۔ جس طرح اس نے ایک وار مجھ پر کیا اس کو بھی ایک ہی وار میں قتل کرنا اس کا مثلہ نہ کرنا۔ اس لئے کہ میں نے رسول اللہ صلی اللہ علیہ وسلم کو فرماتے سنا ہے کہ کاٹنے والے کتے کا بھی مثلہ نہ کیا کرو۔

نماز جنازہ بعد وفات شریف حضرت سیدنا امام حسن و سیدنا امام حسین رضی اللہ عنہما اور ان کے برادر علاتی حضرت محمد بن الحنفیہ اور برادر چچا زاد حضرت عبداللہ بن جعفر نے آپ کو غسل دیا اور نماز جنازہ حضرت سیدنا امام حسن رضی اللہ عنہ نے پڑھائی۔

مدفن مبارک میں بہت اختلاف ہے۔ مشہور روایت یہی ہے کہ کوفہ کے دارالامارۃ ہی میں شب ہی میں دفن کیا گیا اور بہت اقوال ہیں۔ عمر شریف حضرت علی کی بوقت شہادت بروایت مشہور پینسٹھ سال کی تھی۔ تین کپڑوں میں حضرت علی کفنائے گئے جس میں نہ گرتہ تھا نہ عمامہ۔ رضی اللہ عنہ کرم اللہ وجہہ۔

ابن ملجم کا برا انجام

جب حضرت علی رضی اللہ عنہ کے دفن سے فراغت ہوئی تو صبح کو حضرت سیدنا امام حسن مجتبیٰ رضی اللہ عنہ کی اہل کوفہ نے بیعت کی۔ آپ نے منبر پر ہی اپنے والد ماجد کی وفات حسرت آیات پر آبدیدہ ایک پُر مغز خطبہ فرمایا۔ اس کے بعد ابن ملجم شقی کو حاضر کرنے کا حکم دیا۔ چنانچہ وہ حاضر کیا گیا۔

آپ نے حسب وصیت حضرت سیدنا امیر المؤمنین کرم اللہ وجہہ اس کے قتل کا حکم دیا۔ جب اس کو قتل کے لئے لے چلے تو اس نے حضرت سیدنا امام حسن رضی اللہ عنہ سے عرض کیا کہ مجھے اجازت دیجئے کہ میں آپ سے کچھ سرگوشی کروں۔ آپ نے منظور فرمایا بلکہ اپنی تلوار طلب فرمائی اور فرمایا کہ یہ دشمن خدا چاہتا تھا کہ سرگوشی کے حیلہ سے میرا کان کاٹ کھائے۔ اُس بد بخت نے سُن کر کہا کہ اللہ کی قسم میرا یہی ارادہ تھا۔ اُس کے بعد آپ نے تلوار سے اس کا سر قلم فرمایا اور حسب وصیت حضرت سیدنا امیر المؤمنین کرم اللہ وجہہ اُس کے مثلہ کرنے سے منع فرمایا۔ لیکن شدت تاثیر حادثہ اور کمال خبت خبیث نے حضرت سیدنا امام حسین رضی اللہ عنہ اور حضرت سیدنا محمد بن الحنفیہ رضی اللہ عنہ کو ضبط نہ ہونے دیا۔ دونوں سادات نے اُس کے ہاتھ پیرا عضاء کاٹ کر ایک پنجرہ میں رکھ کر آگ میں جلا کر خاک کیا اور ہمیشہ کے لئے اس کے مقرا صلی جہنم کو داخل کیا۔

حضرت سیدنا امام حسن رضی اللہ عنہ فرماتے ہیں کہ میں آپ کی شہادت کی رات بستر سے اٹھا تو دیکھا کہ آپ نماز کی جگہ میں نماز ادا فرما رہے ہیں پھر مجھ سے فرمایا۔ اے بیٹے اپنے گھر والوں کو اٹھاؤ کہ وہ نماز پڑھیں۔ پس تحقیق آج اس جمعہ کی رات ہے کہ جس کی صبح کو غزوہ بدر ہوا تھا اور میں نے ابھی حضور انور صلی اللہ علیہ وسلم کی زیارت کا شرف حاصل کیا اور میں نے آپ کی خدمت میں گلہ پیش کیا اُن تکالیف کا جو اُمت سے مجھ کو پہنچ رہی ہیں۔ رسول اللہ

ﷺ نے سُن کر فرمایا کہ اُن پر بددعا کرو۔ چنانچہ میں نے یہ دعا کی کہ اے اللہ مجھ کو ان سے بہتر ساتھی عطا کر دے اور ان کو مجھ سے بد بدل دے یہی خواب بیان فرما رہے تھے کہ آپ کو مؤذن نے حاضر ہو کر نماز کی اطلاع کی اور حضرت جامع مسجد کو روانہ ہوئے۔ جہاں کو وہ عالم سوز حادثہ ہوا۔ انا اللہ وانا اللہ راجعون۔

اس روایت سے تاریخ پلٹ کر آنے پر اُس کے اثرات کے وجود و برکات و انوار کا ثبوت بھی ہوتا ہے۔ اس لئے کہ ۳۸ سال کے بعد اس شب میں آپ نے صاحبزادہ جلیل القدر کو حکم دیا کہ اُٹھو اور گھر والوں کو بھی بیدار کرو کہ اس شب میں نوافل کی کثرت کریں کہ یہ رات نہایت برکات کی شب ہے کہ اسی کی صبح کو یعنی بتاریخ اکیس (۲۱) رمضان شریف یوم جمعہ کو ہی غزوۃ الفرقان ہوا ہے۔

ہر پتھر سے خون

یہ روایت بھی منجملہ دلائل واضحہ تعین تاریخ کے واضح دلیل ہے اور اس تعین کے استنباب پر نہایت روشن برہان ہے۔ امام زہری سے مروی ہے کہ آپ کی شہادت باکرامت کے دن بیت المقدس سے جو پتھر اُٹھایا جاتا تھا اُس کے نیچے تازہ خون پایا جاتا تھا۔ آپ کی شہادت کی خبر جب مدینہ طیبہ پہنچی تو حضرت سیدہ ام المؤمنین عائشہ صدیقہ رضی اللہ عنہا نے سُن کر فرمایا کہ اب عرب بے سرے ہو گئے۔ جو چاہیں کریں کوئی ان کو باز رکھنے والا نہ رہا۔

آپ کی شہادت کے وقت آپ کی چار ازواج تھیں اور دس لونڈیاں امہات اولاد اور بعض روایات میں ۱۹ لونڈیاں امہات اولاد تھیں۔ جن سے چودہ صاحبزادگان اور اٹھارہ صاحبزادیاں وجود میں آئیں۔

حلیہ مبارک

حضرت علی رضی اللہ عنہ کا قد مبارک درمیانہ تھا۔ پتلیاں آنکھوں کی نہایت سیاہ بڑی آنکھیں نہایت حسین چہرہ انور گویا کہ بدر تمام۔ شکم مبارک بڑا۔ سینہ مبارک کشادہ۔ شانہ ہائے مبارک خوب چوڑے شانوں کی ہڈیوں مبارک کے سرے ایسے تھے جیسے شیر ببر کے ہوتے ہیں۔ بدن مبارک بھرا ہوا۔ کلائی ہاتھ کی اس کے ساق سے مساوی معلوم ہوتی تھی۔ گٹھا ہوا جسم انور۔ کف دست مبارک نہایت کلاں تمام بدن مبارک کی ہڈیوں کے جوڑ نہایت بڑے اور مستحکم۔ گردن مبارک نہایت نرم اور سفید گویا کہ چاندی کی صراحی ہے۔ سامنے سے سر مبارک بالکل چکنا پیچھے سے دو باریک چوٹیاں تھیں۔ داڑھی مبارک خوب گھنی اور بڑی کہ سینہ مبارک کو بھرے ہوئے تھی۔

ابولبید کہتے ہیں کہ آپ نے وضو کرتے ہوئے عمامہ مبارک سراطہر سے جدا کیا تو میں نے دیکھا کہ آپ کا سر مبارک ایسا چکنا ہے جیسے میری ہتھیلی۔

ابوسعید تیمی کہتے ہیں کہ ہم نو جوان تھے اور بازار میں کپڑے بیچا کرتے تھے جب آپ پر ہماری نظر پڑتی تو ہم کہتے بزرگ شکم یعنی بڑے پیٹ والے۔

ایک بار آپ نے دریافت فرمایا کہ یہ لڑکے کیا کہتے ہیں۔ لوگوں نے اس کلمہ کا ترجمہ عرض کیا۔ فرمایا بے شک اس کے بالائی حصہ میں علم ہے اور نیچے کی جہت میں کھانا ہے۔

امام شعبی رحمہ اللہ فرماتے ہیں کہ میں نے آپ کو دیکھا کہ آپ کے بال سر مبارک اور داڑھی مبارک کے اس وقت سفید مثل سفید روئی کے تھی۔ جب چلتے تو آگے زور دے کر چلتے۔ جب کسی کے ہاتھ کو پکڑ لیتے تو اس کی سانس رُک جاتی تھی۔ وہ سانس نہیں لے سکتا تھا۔ جب میدان جنگ میں چلتے دوڑتے ہوئے چلتے۔

دل نہایت قوی۔ حواس نہایت پکے۔ جب کسی سے کشتی کی اس کو پچھاڑا۔ کبھی آپ کو

کسی نے نہ پچھاڑا۔ نہایت بہادر کارزار میں ہمیشہ حریف پر آپ غالب رہے۔
جن حضرات کو آپ کی بے نظیر بہادری و شجاعت کے کارناموں کے مطالعہ کا شوق ہے
وہ کتب سیرت و ارتح معتبرہ میں مطالعہ کریں۔

اولاد و ازواج

اوپر بیان ہوا کہ حضرت علی رضی اللہ عنہ کے چودہ صاحبزادے اور اٹھارہ صاحبزادیاں تھیں
ان کے اسماء گرامی تبرکاً درج کئے جاتے ہیں۔

- ۱ حضرت سیدنا امام حسن رضی اللہ عنہ مجتبیٰ
- ۲ حضرت سیدنا امام حسین شہید الشہداء۔
- ۳ حضرت سیدنا محسن جو کہ ایام رضاعت میں ہی زینت بخش جنماں ہوئے۔ ان ہر سہ
سادات کی والدہ ماجدہ حضرت سید النساء فاطمہ زہرا رضی اللہ عنہا ہیں۔
- ۴ حضرت سیدنا محمد اکبر جو کہ محمد بن الحسنیہ کے لقب سے مشہور ہیں ان کی والدہ ماجدہ
قبیلہ بنی حنیفہ میں سے تھیں۔
- ۵ حضرت سیدنا عباس اکبر۔
- ۶ حضرت سیدنا عثمان۔
- ۷ حضرت سیدنا جعفر۔
- ۸ حضرت سیدنا عبداللہ اکبر۔ ان کی والدہ ام النبین وحیدہ کلابیہ ہیں۔
- ۹ حضرت سیدنا ابوبکر۔ یہ سب سادات اپنے برادر معظم حضرت سیدنا امام حسین رضی اللہ عنہ
کے ہمراہی میں شہادت سے مشرف ہوئے۔
- ۱۰ حضرت سیدنا عبداللہ حضرت سیدنا ابوبرک کے حقیقی بھائی تھے جنہیں مختار ثقفی نے
شہید کیا۔

- ۱۱ حضرت سیدنا محمد اصغریہ بھی کر بلا میں شہید ہوئے۔
 ۱۲ حضرت سیدنا یحییٰ۔
 ۱۳ حضرت سیدنا عون۔ ان کی والدہ حضرت سیدہ اسماء بنت عمیس صحابیہ رضی اللہ عنہا ہیں۔
 ۱۴ حضرت سیدنا عمر اکبر۔ ان کی والدہ ام حبیب تغلبیہ ہیں۔
 ۱۵ حضرت سیدنا محمد اوسط ان کی والدہ ابوالعاص کی بیٹی ہیں۔
 جن مورخین نے حضرت محسن کو آپ کے پس ماندگان میں نہیں شمار کیا ہے ان کے شمار سے چودہ ہی صاحبزادگان ہوتے ہیں۔

صاحبزادیاں۔

- ۱ حضرت سیدہ اُم کلثوم کبریٰ۔
 ۲ حضرت سید زینب کبریٰ۔
 حقیقی ہمشیرگان سادات امام حسین رضی اللہ عنہ۔
 ۳ حضرت سیدہ رضیہ۔
 ۴ حضرت سیدہ ام الحسن۔
 ۵ حضرت سیدہ رملہ کبریٰ۔
 ۶ حضرت سیدہ اُم ہانی۔
 ۷ حضرت سیدہ میمونہ۔
 ۸ حضرت سیدہ رملہ صغریٰ۔
 ۹ حضرت سیدہ زینب صغریٰ۔
 ۱۰ حضرت سیدہ اُم کلثوم صغریٰ۔
 ۱۱ حضرت سیدہ فاطمہ صغریٰ۔
 ۱۲ حضرت سیدہ اُم امہ۔

- ۱۳ حضرت سیدہ خدیجہ۔
- ۱۴ حضرت سیدہ ام المکرم۔
- ۱۵ حضرت سیدہ ام سلمیٰ۔
- ۱۶ حضرت سیدہ ام جعفر۔
- ۱۷ حضرت سیدہ دجمانہ۔
- ۱۸ حضرت سیدہ تقیہ۔

ضروری وضاحت

صاحبزادگان والا منزلت و شان کے اسمائے گرامی پر غور کرنے سے منصف مزاج حضرات پر ایک نکتہ اور کھلتا ہے۔ وہ یہ کہ ہر سہ خلفاء راشدین رضوان اللہ تعالیٰ علیہم کے اسمائے گرامی پر آپ نے اپنی اولاد امجاد کے نام مبارک رکھے ہیں۔ جو نا سمجھ اپنی عقل و دانش دین کے دشمن آپ کے اور ہر سہ خلفائے کرام کے اثبات عداوت کرتے ہیں یا معاذ اللہ ان حضرات عظام کی شان عالی دینی میں گستاخی کرتے ہیں۔ اُن کے لئے یہ بھی تازیانہ عبرت ہے۔

اگر معاذ اللہ حضرت شیر خدا اور ہر سہ کرام خلفاء کے ادنیٰ دینی تباعد یا تنا فردر کنا دنیاوی منافرت بھی ہوتی تو ہر گز کوئی ادنیٰ عقل والا بھی اپنے مخالف یا ضد کے نام پر اپنی اولاد کے نام رکھنا قبول نہیں کرتا ہے چہ جائیکہ حضرت اسد اللہ الغالب کرم اللہ وجہہ کیوں کر اس کے امر کو خود بذات مبارک فرماتے ہیں۔ مجبین مضعفین کے لئے نہایت عجیب نکتہ ہے جو مخالف پرودندان شکن جواب خاموش ہے۔

اللہ تعالیٰ ہر مسلمان کو راہ اعتقاد صحیح و عقیدت وارب مقبول سب اکابر کی شان میں کرامت فرمائے۔

حضرت عمرو بن عثمان روایت کرتے ہیں کہ حضرت علی کرم اللہ وجہہ کی مہر مبارک پر ”الملک اللہ“ نقش تھا۔

حضرت امام جعفر صادق رضی اللہ عنہ فرماتے ہیں کہ آپ کی مہر مبارک پر ”نعم القادر اللہ“ نقش تھا۔ دونوں روایات کی جمع یوں ممکن ہے کہ اول مہر پر ایک نقش ہو اور دوسری مہر پر دوسرا کلمہ کندہ ہو۔

حضرت سیدہ فاطمہ الزہراء رضی اللہ عنہا

ولادت باسعادت

سیدہ فاطمہ رضی اللہ عنہا کی ولادت باسعادت میں متعدد روایات ہیں۔ صحیح تر یہی ہے کہ نبوت سے پانچ سال قبل آپ کی ولادت ہوئی۔ آپ حضرت سیدتنا اُم المومنین خدیجۃ الکبریٰ رضی اللہ عنہا کی سب سے اخیر اولاد ہیں۔ نام مبارک آپ کا فاطمہ رضی اللہ عنہا رکھا گیا۔ جس کے لئے ارشاد نبوی ہے کہ اللہ تعالیٰ نے آپ کو دوزخ سے آزاد فرما دیا ہے۔

فاطمہ نام کے معنی

جب بچہ شیر خوار کا دودھ بند کیا جاتا ہے تو اس کو فطام کہتے ہیں یعنی دودھ ماں کا اس سے بند اور قطع کر دیا گیا اور چھڑا دیا گیا۔

بعض الفاظ شریفہ میں یہ بھی وارد ہے کہ آپ کو اور آپ کی ذریت طاہرہ کو دوزخ سے اللہ تعالیٰ نے آزاد کر دیا ہے۔ اسی لئے نام مبارک آپ کا فاطمہ رضی اللہ عنہا ہوا۔

القابات

لقب شریف آپ کا زہراء اور بتول ہے۔ زہراء کا سبب وجہ یہ ہے کہ آپ کی ذات مطہرہ کو حق تعالیٰ نے مثل دیگر مستورات کے ایام معمولی حیض و نفاس سے پاک فرمایا تھا۔ اور بتول کا سبب وجہ یہ ہے کہ بتول کے معنی ہیں منقطع کے۔ یعنی آپ اپنی فضیلت دین اور نسب اور افضلیت میں بے مثل ہیں۔ آپ کا عورتوں میں کوئی ہمسر نہیں اس لئے اپنی رفعت مقامی میں تمام عورتوں سے منقطع ہیں۔ کسی کو آپ کے مقام کی دسترس ہی نہیں۔

کنیت شریفہ آپ کی ام محمد صلی اللہ علیہ وسلم تھی۔ بعض روایات میں وارد ہے کہ آپ کی ولادت بعد بعثت شریفہ نبویہ کے ایک سال بعد ہوئی مگر یہ روایت بالکل بے اصل اور غیر صحیح ہے۔ کسی طرح اس کا ثبوت درست نہیں۔ صحیح قول وہی ہے جو اوپر لکھا گیا۔

فضائل و خصائل

حضرت ام المؤمنین عائشہ صدیقہ رضی اللہ عنہا سے روایت کہ ہم سب ازواج مطہرات (مرض وفات شریف میں) خدمت اقدس میں حاضر تھے کہ حضرت سیدہ فاطمہ رضی اللہ عنہا حاضر خدمت ہوئیں کہ ان کی چال حضور صلی اللہ علیہ وسلم کی روش مبارک سے چھپی ہوئی نہ تھی۔ جب حضور صلی اللہ علیہ وسلم کی نگاہ مبارک اُن پر پڑی تو فرمایا مرحبا ہو میری بیٹی کے لئے پھر اپنے بازو کی طرف بٹھایا اور کان میں کچھ سرگوشی فرمائی تو وہ زار زار رونے لگیں۔ جب اُن کا یہ غم ملاحظہ فرمایا تو پھر دوبارہ ان سے سرگوشی فرمائی پس وہ ہنسنے لگیں۔

جب وہ خدمت اقدس سے اٹھیں تو میں نے اُن سے پوچھا کہ حضور نبی کریم صلی اللہ علیہ وسلم نے آپ سے کیا سرگوشی فرمائی۔ فرمایا کہ میں حضور کا راز افشا نہیں کر سکتی۔ پھر جب حضور انور صلی اللہ علیہ وسلم نے وفات پائی تو میں نے اُن سے کہا کہ میں اُس حق کی قسم آپ کو دیتی ہوں جو کہ میرا آپ پر ہے یعنی بوجہ اُم المؤمنین ہونے کے مجھے بتائیے کہ حضور صلی اللہ علیہ وسلم نے آپ سے کیا سرگوشی فرمائی تھی۔

آپ نے فرمایا کہ ہاں اب بتاؤں گی۔ پہلی بار گوشی میں مجھ سے فرمایا کہ حضرت جبریل علیہ السلام ہر سال مجھ سے قرآن کا دور ایک بار کیا کرتے تھے۔ اس بار انہوں نے مجھ سے دوبارہ قرآن کیا ہے اور معلوم ہوتا ہے؟ کہ یہ میری قرب وفات کی علامت ہے۔ پس بیٹی تم اللہ سے ڈرنا اور صبر کرنا۔ پس بے شک میں تمہارے لئے بہترین پیشرو ہوں۔ یہ سن کر میں رونے لگی۔ جب میرا یہ حال ملاحظہ فرمایا تو دوبارہ مجھ سے سرگوشی کی اور فرمایا کہ اے

فاطمہ کیا تم اس سے خوش نہیں کہ تم تمام جنت کی عورتوں کی سردار ہو۔ (بخاری مسلم)

حضرت مسور بن مخرمہ رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا کہ حضرت فاطمہ رضی اللہ عنہا میرے بدن کا ایک ٹکڑا ہے جس نے ان کو ناراض کیا اُس نے مجھ کو ناراض کیا۔ اور جس نے ان کو اذیت دی اس نے مجھ کو اذیت دی۔ (بخاری مسلم)

جمیع بن عمیر سے روایت ہے کہ میں اپنی پھوپھی کے ہمراہ حضرت ام المومنین سیدہ عائشہ صدیقہ رضی اللہ عنہا کی خدمت میں حاضر ہوا۔ اُن سے میں نے پوچھا کہ رسول اللہ صلی اللہ علیہ وسلم کو سب سے زیادہ کون پیارا تھا فرمایا کہ حضرت فاطمہ رضی اللہ عنہا۔ پھر کسی نے اُن سے پوچھا کہ مردوں میں۔ فرمایا اُن کے شوہر۔ جہاں تک کہ میرا علم ہے وہ بڑے نمازی بڑے روزہ دار تھے۔ یعنی حضور کے اقرباء میں سب سے زیادہ پیاری حضرت سیدہ اور پھر حضرت سیدنا علی رضی اللہ عنہ تھے۔

حضرت حذیفہ بن الیمان رضی اللہ عنہ سے روایت ہے کہ میں نے ایک روز اپنی والدہ سے اجازت لی کہ مجھے اجازت دو کہ میں حضور صلی اللہ علیہ وسلم کے ساتھ نماز مغرب پڑھوں اور اپنے لئے اور تمہارے لئے دعائے مغفرت طلب کروں۔ چنانچہ میں حاضر خدمت نبوی ہوا اور مغرب وعشاء کی نماز حضور صلی اللہ علیہ وسلم کے ساتھ ادا کی۔ جب بعد نماز عشاء کے بعد حضور صلی اللہ علیہ وسلم مسجد شریف سے باہر تشریف لائے تو میں پیچھے ہولیا۔ راہ میں کسی نے حضور صلی اللہ علیہ وسلم کو روکا میں بھی پیچھے رک گیا پھر آگے بڑھے میں بھی پیچھے ہولیا تو حضور نبی کریم صلی اللہ علیہ وسلم نے میری آواز سنی اور فرمایا۔ کون ہے کیا حذیفہ ہو۔ میں نے عرض کیا میں حذیفہ ہوں۔ فرمایا۔ کیا تمہاری حاجت ہے اللہ تم کو بھی بخشے اور تمہاری ماں کو بھی بخشے۔ پھر فرمایا کیا تم نے نہیں دیکھا اس کو جس نے مجھے راہ میں روکا تھا۔ میں نے عرض کیا بے شک دیکھا ہے میں نے یا رسول اللہ صلی اللہ علیہ وسلم۔ فرمایا کہ یہ ایک فرشتہ تھا جو آج کی رات سے پہلے کبھی نہیں اُترا تھا۔ اس نے اپنے رب سے میری زیارت کی اجازت لی اور مجھے سلام کرنے کے لئے آیا اور مجھے بشارت دی کہ بے

شک حضرت فاطمہ رضی اللہ عنہا تمام جنت کی عورتوں کی سردار ہیں اور امام حسن رضی اللہ عنہ اور امام حسین رضی اللہ عنہ تمام نو جواناں جنت کے سردار ہیں۔ (مسند احمد، ترمذی)

حضرت اسامہ بن زید رضی اللہ عنہ سے روایت ہے کہ میں ایک روز حضور انور صلی اللہ علیہ وسلم کے در اقدس پر بیٹھا تھا کہ حضرت عباس رضی اللہ عنہ و حضرت علی رضی اللہ عنہ حاضر ہوئے اور مجھ سے فرمایا کہ ہمارے لئے حضور سے حاضر خدمت ہونے کی اجازت طلب کرو۔ میں نے عرض کیا یا رسول اللہ صلی اللہ علیہ وسلم حضرت علی رضی اللہ عنہ اور حضرت عباس رضی اللہ عنہ اجازت چاہتے ہیں۔ مجھ سے فرمایا جانتے ہو کیوں آئے ہیں۔ میں نے عرض کیا میں نہیں جانتا۔ فرمایا۔ لیکن میں جانتا ہوں۔ آنے دو۔

پس دونوں خدمت اقدس میں حاضر ہوئے اور عرض کیا کہ یا رسول اللہ صلی اللہ علیہ وسلم ہم اس لئے حاضر ہوئے ہیں کہ آپ صلی اللہ علیہ وسلم سے دریافت کریں کہ حضور صلی اللہ علیہ وسلم کو اپنے اقرباء میں کون سے زیادہ محبوب ہے۔ فرمایا فاطمہ بیٹی۔ انہوں نے عرض کیا کہ ہمارے سوال کا مقصد دیگر اقرباء غیر اہل میں ہے۔ فرمایا کہ اُن میں سے (یعنی حضرت زید بن حارثہ جو کہ متنبی تھے) انہوں نے عرض کیا اُن کے بعد کون زیادہ محبوب ہے۔ فرمایا حضرت علی بن ابی طالب تو حضرت عباس رضی اللہ عنہ نے عرض کیا کہ یا رسول اللہ صلی اللہ علیہ وسلم اپنے چچا کو سب کے آخر میں شمار کیا۔ فرمایا کہ اے چچا حضرت علی تم سے ہجرت میں سبقت لے گئے ہیں۔

اس حدیث شریف سے بھی حضرت زید اور اُن کے صاحبزادے حضرت اسامہ کی جو کہ محبوب رسول اللہ صلی اللہ علیہ وسلم پکارے جاتے تھے کوئی افضلیت حضرت سیدنا علی مرتضیٰ پر ثابت نہیں ہوتی۔ افضلیت شے دیگر ہے اور محبت کے درجات بہت ہیں۔ نیز حضرت زید بن ارقم رضی اللہ عنہ راوی ہیں کہ حضور صلی اللہ علیہ وسلم نے حضرت سیدنا علی اور حضرت سیدتنا فاطمہ اور حضرت سیدنا امام حسن و سیدنا امام حسین رضی اللہ عنہم کو مخاطب کر کے فرمایا کہ میں تمہارے دوست کا دوست ہوں اور تمہارے دشمن کا دشمن ہوں۔

حضرت علی شیر خدا رضی اللہ عنہ فرماتے ہیں کہ میں نے حضور صلی اللہ علیہ وسلم کی جناب میں عرض کیا کہ ہم دونوں میں کون حضور صلی اللہ علیہ وسلم کو زیادہ محبوب ہے میں یا حضرت فاطمہ فرمایا کہ حضرت فاطمہ مجھ کو زیادہ محبوب ہیں اور تم مجھ کو زیادہ عزیز ہو۔ (ترمذی)

سیدنا صدیق اکبر رضی اللہ عنہ کی محبت

امام دارقطنی حضرت سیدنا ابوبکر صدیق رضی اللہ عنہ سے روایت کرتے ہیں کہ آپ نے حضرت سید فاطمہ رضی اللہ عنہا سے فرمایا کہ تمام مخلوق میں آپ کے والد اقدس صلی اللہ علیہ وسلم مجھے محبوب ہیں اور ان کے بعد آپ سے زیادہ ہم کو کوئی محبوب نہیں۔

بعد سفر پہلی ملاقات

متعدد صحابہ کرام سے مروی ہے کہ حضور نبی کریم صلی اللہ علیہ وسلم جب سفر سے واپس رونق افروز ہوتے تو مسجد شریف میں دو گانہ تحسیۃ المسجد کا ادا فرما کر سب سے اول حضرت سیدہ فاطمہ رضی اللہ عنہا کے گھر میں تشریف لے جاتے اور ان کو محبت سے پیار فرماتے۔ اس کے بعد پھر ازواج مطہرات کے یہاں تشریف لے جاتے۔ اسی طرح جب سفر پر تیاری فرماتے تو سب سے آخر چلتے ہوئے بھی حضرت سیدہ فاطمہ رضی اللہ عنہا کے دولتخانہ میں تشریف لے جاتے اور ان سے رخصت ہو کر سفر پر روانہ ہو جاتے تھے۔

حافظ ابن عبد البر اپنی سند سے حضرت عمران بن حصین رضی اللہ عنہ سے روایت کرتے ہیں کہ ایک بار حضرت سیدہ فاطمہ رضی اللہ عنہا بیمار تھیں۔ حضور نبی کریم صلی اللہ علیہ وسلم ان کی عیادت کے لئے تشریف لے گئے اور پوچھا کہ اے بیٹی کیا حال ہے۔ انہوں نے عرض کیا کہ یا رسول اللہ صلی اللہ علیہ وسلم میں بیمار ہوں اور میری بیماری یوں اور زیادہ ہو رہی ہے کہ میرے پاس کچھ کھانے کو بھی نہیں۔ فرمایا۔ اے بیٹی کیا تم اس سے خوش نہیں ہوتیں کہ تم تمام جہانوں کی عورتوں کی سردار ہو۔ انہوں نے عرض کیا بابا جان میں کہاں اور حضرت مریم بنت عمران کہاں۔ فرمایا وہ

اپنے زمانہ کے عورتوں کی سردار ہیں اور تم اپنے زمانہ کی عورتوں کی سردار ہو۔
یعنی اس طرح تمہارا عالم تمام عالموں سے بہتر ہے۔ اس لئے تمہارے لئے عام
مطلق سرداری تمام جہانوں کی عورتوں پر محقق ہوئی جس پر آیت کنتم خیر امة
اخرجت للناس شاہد عدل ہے۔ اور احادیث صحیحہ میں ہے کہ تمام اولین و آخرین میں
اللہ تعالیٰ کے حضور بزرگ ترین ہوں۔ اور بلاشبہ سیدہ فاطمہ رضی اللہ عنہا حضور صلی اللہ علیہ وسلم کی جزو ہیں
اور جگر پارہ ہیں۔ اسی لئے آپ اس رفعت میں تنہا منفرد ہیں۔

باکمال عورتیں

متعدد صحابہ کرام سے روایت ہے کہ رسول اللہ صلی اللہ علیہ وسلم نے فرمایا کہ مردوں میں بہت
باکمال ہوئے ہیں لیکن عورتوں میں کمال اتم حضرت مریم ہیں اور حضرت آسیہ فرعون کی
بیوی اور حضرت خدیجہ اور حضرت فاطمہ۔

امام نسائی روایت کرتے ہیں کہ حضور انور صلی اللہ علیہ وسلم نے فرمایا کہ میری بیٹی حور ہیں۔ بہ
شکل انسان اور تمام نسوانی عوارض سے بھی پاک ہے۔

حضرت عبداللہ بن عباس رضی اللہ عنہما فرماتے ہیں کہ حضور صلی اللہ علیہ وسلم نے زمین پر چار خط کھینچے پھر
فرمایا کہ جانتے ہو کہ یہ کیا ہیں۔ ہم نے عرض کیا اللہ اور اس کے رسول زیادہ جانتے ہیں
فرمایا کہ جنت کی تمام عورتوں میں (حضرت خدیجہ رضی اللہ عنہا بنت خولید اور حضرت فاطمہ بنت محمد
اور حضرت مریم بنت عمران اور حضرت آسیہ بنت مزاحم افضل ترین ہیں۔

حضرت انس رضی اللہ عنہ فرماتے ہیں کہ حضور نبی کریم صلی اللہ علیہ وسلم چھ ماہ تک حضرت سیدہ
فاطمہ رضی اللہ عنہا کے گھر سے گزرتے ہوئے فرمایا کرتے کہ اے گھر والو نماز کے لئے اٹھو۔ اے
اہل بیت محمد اللہ نے ارادہ فرمالیا ہے کہ تم کو ہر ناپاکی سے پاک کر دے۔

حضرت سیدنا علی مرتضیٰ کرم اللہ وجہہ فرماتے ہیں کہ حضور نبی کریم صلی اللہ علیہ وسلم نے حضرت

سیدہ فاطمہ سے فرمایا کہ اے فاطمہ بے شک اللہ تعالیٰ ناراض ہوتا ہے تمہارے ناراض ہونے سے اور راضی ہوتا ہے تمہاری رضا مندی سے۔

یوم محشر اعلان

حضرت سیدنا علی مرتضیٰ کرم اللہ وجہہ سے روایت ہے کہ رسول اللہ ﷺ کو فرماتے ہوئے سنا کہ جب یوم قیامت حجاب عظمت کے پیچھے سے ایک منادی ندا کرے گا کہ اے محشر والو اپنی آنکھیں بند کر لو یہاں تک کہ گزر جائیں حضرت فاطمہ بنت محمد صلی اللہ علیہ وسلم۔ پس ان کی سواری مبارک گزر جائے گی۔ ان کے بدن مبارک پر دوسبز حلے ہوں گے بعض روایات میں ہے کہ دوسرخ حلے ہوں گے۔

سبحان اللہ کیا عظمت شان ختم نبوت صلی اللہ علیہ وسلم کہ انتساب ذات اطہر کا یہ عز و شرف ہے کہ اس مجمع اولین و آخرین میں کسی کے لئے بھی یہ منادی نہ ہوگی۔

رسول اللہ ﷺ سے مشابہت

حضرت سیدہ ام المومنین عائشہ صدیقہ رضی اللہ عنہا عنہا فرماتی ہیں کہ میں نے حضور ﷺ سے مشابہہ رفتار اور گفتار میں حضرت فاطمہ رضی اللہ عنہا سے زیادہ کسی کو نہیں دیکھا اور جب وہ حاضر خدمت ہوتیں تو حضور نبی کریم ﷺ ان کے لئے کھرے ہو جاتے مرجھا کہتے اور ان کو بوسہ دیتے اور وہ بھی حضور نبی کریم ﷺ کے ساتھ یہی طریقہ استعمال کرتی تھیں۔

امام طبرانی بہ سند ثقات روایت کرتے ہیں کہ حضور نبی کریم ﷺ نے حضرت سیدتنا فاطمہ رضی اللہ عنہا سے فرمایا کہ بے شک اللہ تعالیٰ نہ تم کو عذاب دے گا نہ تمہاری اولاد میں سے کسی کو عذاب ہوگا۔

کیوں نہ ہو کہ حضور انور ﷺ کی نسل طاہر آپ ہی کی ذات کریمہ میں منحصر ہے۔ اس نسبت مطہرہ کی عزت و رفعت شان کی کیا نہایت ہے کہ ملا متی تمام مجبین کے لئے قرار پائی۔

شان سے پل صراط سے گذر

حضرت ابوایوب انصاری رضی اللہ عنہ فرماتے ہیں کہ رسول اللہ ﷺ نے فرمایا کہ جب یوم قیامت اللہ تعالیٰ اولین و آخرین کو ایک ہی میدان میں جمع فرمائے گا تو عرش مجید کے اندر سے ایک آواز گونجے گی کہ اللہ جل جلالہ فرماتا ہے کہ اے محشر والو سب اپنے سر نیچے کر لو اور سب اپنی آنکھیں بند کر لو کہ حضرت فاطمہ بنت محمد رضی اللہ عنہا پل صراط پر سے گزرنے کا ارادہ رکھتی ہیں۔

آپ کی حیا کا وہ مقام اکمل ہے کہ جس کے رتبہ کو حق تعالیٰ محشر میں تمام اولین و آخرین پر ظاہر فرمائے گا۔ جو کہ مکتب ہے حیا نبوی رضی اللہ عنہ سے کہ صحاح میں حضور انور رضی اللہ عنہ کی سیرت شریفہ صحابہ کرام نے حضور کا وصف فرمایا ہے کہ حضور کی حیا پردہ میں بیٹھنے والی کنواری لڑکیوں سے بھی زیادہ تھی۔

عورت کے لیے سب سے بہتر چیز کیا ہے؟

حضرت سیدنا علی کرم اللہ وجہہ فرماتے ہیں کہ ایک روز میں حضور نبی کریم رضی اللہ عنہ میں حاضر تھا کہ حضور رضی اللہ عنہ نے حاضرین سے دریافت فرمایا کہ عورتوں کے لئے کیا چیز سب سے بہتر ہے۔ سب خوش ہو گئے۔ میں نے واپس آ کر حضرت سیدہ فاطمہ سے پوچھا کہ عورتوں کے لئے کیا چیز سب سے بہتر کیا چیز ہے انہوں نے فرمایا کہ مردان کو نہ دیکھیں اور وہ مردوں کو نہ دیکھیں میں نے ان کا یہ جواب حضور رضی اللہ عنہ کی خدمت میں عرض کیا تو سن کر فرمایا کہ حضرت فاطمہ رضی اللہ عنہا میرے بدن کا ایک ٹکڑہ ہیں۔

یہ حضرت سیدتنا فاطمہ کا معدن پاک اصلی تھا۔ حتیٰ کہ بعد وفات کے بھی آپ کو اس کا اہتمام رہا۔ جس کی تفصیل آئندہ آپ کی وفات شریف کے بیان میں آئے گی۔
انشاء اللہ تعالیٰ

شادی مبارک

آپ کی شادی مبارک حضرت سیدنا علی مرتضیٰ شیر خدا کرم اللہ وجہہ سے ماہ رمضان المبارک ۲ ہجری میں ہوئی۔

آپ سے پہلے حضرت سیدنا ابوبکر صدیق رضی اللہ عنہ نے حضرت سیدہ کا پیغام نکاح دیا تھا۔ حضور نبی کریم صلی اللہ علیہ وسلم نے جواب میں فرمایا کہ حضرت فاطمہ کمن ہیں۔ پھر حضرت سیدنا عمر رضی اللہ عنہ نے پیغام نکاح دیا اُن کو بھی وہی جواب عطا ہوا۔ پھر حضرت سیدنا علی کرم اللہ وجہہ نے پیغام نکاح دیا تو حضور نبی کریم صلی اللہ علیہ وسلم نے فرمایا۔ کہ تمہارے ہی لئے اللہ نے مجھ کو حکم دیا ہے کہ حضرت فاطمہ کا نکاح تمہارے ساتھ کر دوں۔

حضور انور صلی اللہ علیہ وسلم نے دریافت فرمایا کہ تمہارے پاس حق مہر کی رقم ہے۔ عرض کیا۔ حضور کچھ نہیں۔ فرمایا وہ زرہ کہاں ہے جو تم کو بدر میں غنیمت سے ملی تھی۔ عرض کیا کہ موجود ہے۔ چنانچہ وہ زرہ چار سو اسی درہم میں فروخت کر کے چار سو مثقال چاندی بارگاہ رسالت میں پیش کر دی۔

جہیز مبارک

حضرت بلال رضی اللہ عنہ کو حکم ہوا کہ اس میں سے ایک تہائی کا عطر و خوشبو خرید جائے۔ بقیہ میں ان کا جہیز حسب ذیل تیار کرایا گیا۔ کچھ ملبوس مبارک اور ایک گدا چڑے کا جس میں کھجور کی چھال بھری تھی اور بالوں کی ایک بساط اور ایک دسبہ کی کھال دباغت شدہ اور ایک قالین اور دو پانی کے برتن اور ایک چار پائی کھجور کے بان سے بنی ہوئی اور ایک مشکیزہ۔ دودھ دہی کا ایک پیالہ لکڑی کا بنا ہوا۔ ایک چکی۔ یہ ہے مسلمانو حضرت سید النساء العالمین کا جہیز کہ جن سے افضل و بہتر کوئی عورت اللہ تعالیٰ نے نہیں پیدا فرمائی۔

نکاح کے دن حضرت انس رضی اللہ عنہ کو حکم ہوا کہ جاؤ حضرت ابوبکر صدیق رضی اللہ عنہ اور حضرت

عمر فاروق رضی اللہ عنہ اور حضرت عثمان رضی اللہ عنہ اور حضرت طلحہ رضی اللہ عنہ اور حضرت عبدالرحمن بن عوف رضی اللہ عنہ اور حضرت سعد بن ابی وقاص اور حضرت زبیر رضی اللہ عنہ اور چند اکابر مہاجرین اور انہیں کی تعداد میں اکابر انصار فلاں فلاں بلا لاؤ۔ جب سب جمع ہو گئے تو خطبہ نکاح پڑھا۔ اس کے بعد فرمایا کہ بے شک اللہ نے مجھ کو حکم دیا ہے کہ میں حضرت فاطمہ کا نکاح حضرت علی بن ابی طالب سے کر دوں لہذا میں تم کو گواہ کرتا ہوں کہ میں نے حضرت فاطمہ کو حضرت علی سے بیاہ دیا چار سو مثقال چاندی مہر پر اگر حضرت علی اس پر راضی ہوں سنت قائمہ اور فریضہ واجبہ پر اللہ ان کو آپس میں خوب ملا دے اور دونوں میں برکت دے اور ان دونوں کی نسل کو پاکیزہ فرما دے اور ان دونوں کی نسل کو رحمت کی کنجیاں اور حکمت کے معدن اور اُمت کے لئے امان بنا دے۔ اور میں اللہ سے مغفرت طلب کرتا ہوں اپنے لئے بھی اور تمہارے لیے بھی۔ اس کے بعد ایک طبق میں کھجوریں حاضر کی گئی تھیں وہ صحابہ کرام کے سامنے رکھیں گئیں اور حکم نبوی ہوا کہ اس کو لوٹ لو۔

اسی اثناء میں حضرت شیر خدا حاضر ہوئے جو کہ حضور نبی کریم صلی اللہ علیہ وسلم کے کسی کام کے لئے گئے ہوئے تھے۔ حضور انور صلی اللہ علیہ وسلم نے ان کو ملاحظہ فرما کر تبسم کیا اور فرمایا اے علی رضی اللہ عنہ اللہ نے مجھ کو صحیح فرمایا کہ میں تم کو حضرت فاطمہ بیاہ دوں۔ لہذا میں نے حضرت فاطمہ کا نکاح تمہارے ساتھ چار سو مثقال چاندی پر کر دیا اگر تم راضی ہو۔

انہوں نے عرض کیا کہ میں راضی ہوا اور میں نے قبول کیا یا رسول اللہ صلی اللہ علیہ وسلم۔ یہ کہہ کر حضرت شیر خدا سر بسجود ہوئے اور اللہ تعالیٰ کا شکر اس نعمت بے غایت پر ادا کیا۔

جب انہوں نے سر سجدہ سے اٹھایا تو حضور انور صلی اللہ علیہ وسلم نے اُن کے لئے دعا فرمائی اور فرمایا۔ اللہ تم دونوں کا بخت بلند فرمائے اور بابرکت اولاد عطا فرمائے۔

یہ روایت بیان کر کے حضرت انس رضی اللہ عنہ نے فرمایا کہ اللہ کی قسم کہ اُن دونوں سے بابرکت اچھی اولاد اللہ تعالیٰ نے ظاہر نہیں فرمائی۔

رخصتی مبارک

ماہ ذوالحجہ ۲ / مذکورہ میں رخصتی کی مبارک تقریب عمل میں آئی۔ حضرت ام ایمن رضی اللہ عنہا کے ہمراہ حضور نبی کریم ﷺ نے حضرت سیدہ فاطمہ کو آپ کے گھر رخصت فرمایا۔ حضرت اسماء بنت عمیس رضی اللہ عنہا کا ہونا بھی ثبوت ہے۔

حضرت سیدنا علی کرم اللہ وجہہ فرماتے ہیں کہ مجھ کو فرمان نبوی آیا کہ میرے آنے کا انتظار کرنا۔ چنانچہ حضرت سیدہ تشریف لائیں اور مکان کے ایک گوشہ میں بٹھادی گئیں۔ میں بھی ایک گوشہ میں بیٹھ گیا۔ پس تشریف لائے حضور ﷺ اور فرمایا۔ میرا بھائی کہاں ہے حضرت ام ایمن نے عرض کیا یا رسول اللہ ﷺ آپ کا بھائی۔ حالانکہ آپ نے ان کو اپنی صاحبزادی نکاح میں دی ہے۔ فرمایا ہاں۔ پھر مکان کے گوشہ میں تشریف لائے اور حضرت فاطمہ رضی اللہ عنہا کو حکم دیا کہ پانی لاؤ۔ وہ بوجہ کمال شرم کے اپنے کپڑوں میں لپٹی ہوئیں لکڑی کے پیالہ میں پانی لائیں اور پیش کیا۔

حضور نبی کریم ﷺ نے اُس میں کلی فرما کر ڈال دی۔ اور فرمایا آگے آؤ۔ وہ حضور میں قریب آ گئیں۔ حضور نبی کریم ﷺ نے وہ پانی حضرت سیدہ کے سر مبارک اور سینہ مبارک پر چھڑکا اور فرمایا۔ اے اللہ میں اس کو تیری پناہ میں دیتا ہوں اور اس کی ذریت کو بھی راندے ہوئے شیطان سے۔ پھر فرمایا۔ پشت کرو۔ وہ پشت کر کے کھڑی ہو گئیں۔ بقیہ پانی اُن کے دونوں شانوں کے درمیان چھڑکا اور پھر دوبارہ عرض کیا۔ اے اللہ میں اس کو اور اس کی ذریت کو بھی تیری پناہ میں دیتا ہوں راندے ہوئے شیطان سے۔

پھر حضور نبی کریم ﷺ مجھ سے فرمایا پانی میرے پاس لاؤ۔ میں سمجھ گیا کہ مجھ کو بھی یہی حکم ہے۔ میں بھی وہی پیالہ بھر کے لے کر حاضر ہوا۔ میرے ساتھ بھی یہی عمل فرمایا اور وہی دعا فرمائی اس کے بعد فرمایا کہ جاؤ اور اپنے گھر والوں کے پاس چلے جاؤ۔ اللہ کے نام

اور اس کی برکت کے ساتھ۔

بعض روایت میں اس کے برعکس ہے کہ اول حضرت سیدنا علی کرم اللہ وجہہ پھر حضرت سیدہ فاطمہ رضی اللہ عنہا کے ساتھ یہ عمل فرمایا۔ پھر حضرت سیدہ سے فرمایا میں نے اپنے قرابتداروں میں سب سے زیادہ جو مجھ کو پیارا ہے اس کے ساتھ تمہارا بیاہ کیا ہے۔ ایک روایت میں ہے کہ اللہ کی قسم میں نے تمہارا نکاح ایسے شخص سے کیا ہے جو کہ سردار ہے دنیا میں بھی اور آخرت میں بھی۔

ایک روایت میں ہے کہ بعد نماز عشاء کے حضور نبی کریم صلی اللہ علیہ وسلم رونق افروز ہوئے اور ایک پانی کے برتن میں اپنا لعاب دہن مبارک ڈال کر حکم دیا کہ اے علی اس کو پیو اور اس میں سے وضو کرو۔ پھر حضرت سیدہ کو بھی اسی طرح پینے اور وضو کرنے کا حکم دیا اور دعا فرمائی۔ پھر دروازہ بند کر کے تشریف لے جانے لگے تو حضرت سیدہ فاطمہ رونے لگیں تو فرمایا کیوں روتی ہو۔ میں نے تم کو ایسے شخص کے ساتھ بیاہا ہے جو کہ اُن میں اسلام لانے میں قدیم اور اخلاق میں اُن میں یعنی صحابہ کرام میں نہایت برگزیدہ ہیں۔

خوبصورت بابرکت شادی

حضرت جابر رضی اللہ عنہ فرماتے ہیں کہ ہم حضرت سیدنا علی رضی اللہ عنہ اور حضرت سیدہ فاطمہ رضی اللہ عنہا کی شادی میں حاضر تھے۔ اس سے بہتر شادی میں نے نہیں دیکھی۔ تمام گھر ہم نے خوشبو سے بھر دیا تھا اور حضور نبی کریم صلی اللہ علیہ وسلم نے ہمارے لیے منقے اور کھجور مہیا فرمائی تھی۔ ولیمہ کی دعوت کے لئے ایک اونٹ ذبح کرایا گیا اور اس کے گوشت پر شرید بنایا گیا یعنی اس کے شور بے میں روٹی توری گئی اور عام دعوت مدینہ طیبہ والوں کو دی گئی اور اس طرح یہ مبارک تقریب سرانجام پائی۔

حضرت سیدہ فاطمہ رضی اللہ عنہا کی حیات شریفہ میں حضرت سیدنا علی رضی اللہ عنہ نے کوئی دوسرا

نکاح نہیں کیا۔ آپ پر ان کی زندگی میں دوسرا نکاح حرام تھا۔

ایک بار خطبہ میں حضور نبی کریم صلی اللہ علیہ وسلم نے فرمایا کہ بنی ہشام بن المغیرہ نے مجھ سے اجازت چاہی کہ وہ ابو جہل کی لڑکی حضرت علی کو بیاہیں پس میں ہرگز اجازت نہیں دیتا، ہرگز اجازت نہیں دیتا، ہرگز اجازت نہیں دیتا مگر یہ کہ علی ایسا چاہیں تو میری بیٹی کو طلاق دے دیں اس لئے کہ وہ میرے جگر کا ٹکڑہ ہیں جو چیز ان کو تکلیف دیتی ہے وہ مجھے تکلیف دیتی ہے اور جس شے سے ان کو اذیت ہو وہ مجھے اذیت دیتی ہے بعض روایات میں ہے کہ اللہ کی قسم رسول اللہ صلی اللہ علیہ وسلم کی بیٹی اور اللہ کے دشمن کی بیٹی ایک ساتھ ہرگز جمع نہیں ہو سکتیں اور واضح ہے کہ اذیت جناب اقدس صلی اللہ علیہ وسلم حرام صریح ہے اور بالقصد ایسا کرنا کفر صریح ہے۔

آپ سے تین صاحبزادے اور دو صاحبزادیاں اور بروایت دیگر تین صاحبزادیاں پیدا ہوئیں جن کے اسمائے گرامی بالترتیب حسب ذیل ہیں۔

حضرت امام حسن مجتبیٰ

حضرت امام حسین

حضرت محسن۔

حضرت سیدہ زینب

حضرت سیدہ ام کلثوم

حضرت سیدہ رقبہ رضی اللہ تعالیٰ عنہم اجمعین

حضرت محسن اور حضرت رقبہ صغیر سنی میں رحلت فرما گئے دار البقار ہوئے۔ حضرت

سیدہ زینب اپنے چچا زاد برادر حضرت عبداللہ بن جعفر طیار رضی اللہ عنہ کو منسوب ہوئیں جن کی نسل مبارک بکثرت موجود ہے۔

حضرت ام کلثوم کا نکاح امیر المومنین حضرت سیدنا عمر بن الخطاب رضی اللہ عنہ سے ہوا ان

سے ایک صاحبزادے حضرت زید بن عمر اور ایک صاحبزادی حضرت رقبہ پیدا ہوئے۔

حضرت سیدنا عمر رضی اللہ عنہ کے بعد ان کا نکاح یکے بعد دیگر سے اپنے تینوں چچا زاد برادروں سے ہوا پہلے حضرت عون پر حضرت محمد پھر حضرت عبداللہ اولاد حضرت جعفر بن ابی طالب سے۔ حضرت عبداللہ کے حوالہ نکاح میں ان کی اور ان کے صاحبزادے حضرت زید بن عمر کی ایک ہی وقت میں وفات ہوئی۔ ان دونوں میں سے کوئی ایک دوسرے کی وراثت کا مستحق نہ ٹھہرا۔

حضرت حسنین رضی اللہ عنہما ہی سے حضور نبی کریم صلی اللہ علیہ وسلم کی ذریت طاہرہ تمام عالم میں موجود ہے اور رہے گی۔ یہی ہر دو شہزادے ہیں کہ ان کا حکم حضور صلی اللہ علیہ وسلم کی جناب اطہر میں صلیبی اولاد کا حکم ہے۔

شمال وزہد و تقویٰ

امام احمد، حضرت بلال رضی اللہ عنہ سے راوی ہیں کہ ایک روز ان کو نماز صبح کی حاضری میں دیر ہو گئی۔ جب حاضر ہوئے تو حضور صلی اللہ علیہ وسلم نے دریافت فرمایا۔ آج تم نے کہاں دیر کی۔ انہوں نے عرض کیا کہ میں حضرت سیدہ فاطمہ رضی اللہ عنہا کے در دولت سے گزر رہا تھا کہ میں نے صاحبزادے کے رونے کی آواز سنی اور خود حضرت سیدہ چکی پیسنے میں مشغول تھیں۔ مجھ سے ضبط نہ ہوا میں نے بڑھ کر عرض کیا کہ آپ اجازت دیں تو میں چکی پیسنے کی خدمت انجام دوں اور چاہیں تو میں صاحبزادے کو بہلاؤں۔

فرمایا کہ نہیں میں اپنے فرزند پر تم سے زیادہ شفقت رکھتی ہوں۔ اسی گفتگو نے مجھ کو دیر کر دی۔

امام احمد بہ سند جید اور دیگر ائمہ حدیث بھی حضرت سیدنا علی کرم اللہ وجہہ سے راوی ہیں کہ ایک بار بہت غلام ولونڈیاں غنیمت کی بارگاہ نبوی صلی اللہ علیہ وسلم میں لائی گئیں۔ میں نے آ کر حضرت سیدہ فاطمہ سے کہا کہ ”منور کی جناب میں آج بکثرت لونڈی غلام آئے ہیں۔ آپ

کے ہاتھوں میں چکی پیستے پیستے گڑھے پڑ گئے ہیں اور میرے ہاتھوں میں بھی کنوؤں سے پانی کھینچتے کھینچتے گئے پڑ گئے ہیں۔ لہذا آپ جا کر خدمت اقدس میں عرض کیجئے کہ ایک لونڈی اور ایک غلام آپ مرحمت فرمائیں کہ لونڈی آپ سے یہ بوجھ اٹھاسکے اور غلام میرا بیرونی بوجھ ہلکا کر سکے۔

حضرت سیدہ فاطمہ رضی اللہ عنہا نے فرمایا کہ مجھے شرم آتی ہے آپ خود عرض کیجئے میں نے کہا آپ کو مجھ سے زیادہ حق ہے۔ اللہ کی قسم کہ میں نہ عرض کروں گا۔ آخر باصرار حضرت سیدہ فاطمہ رضی اللہ عنہا حاضر خدمت ہوئیں۔ ایک روایت میں ہے کہ حضرت سیدہ فاطمہ رضی اللہ عنہا نے جا کر عرض کیا تو فرمایا اے بیٹی اللہ کی قسم میں اصحاب صفہ کو جو کہ بھوک سے پتھر باندھتے ہیں چھوڑ کر تم کو نہیں دوں گا۔ دوسری روایت ہے کہ جب حضرت سیدہ فاطمہ دولتخانہ حضرت ام المومنین عائشہ صدیقہ رضی اللہ عنہا میں تشریف لائیں تو حضرت ام المومنین نے آپ کا استقبال و خیر مقدم کیا۔ حضور انور صلی اللہ علیہ وسلم مسجد شریف میں غنیمت کی تقسیم میں مصروف تھے۔

سیدہ فاطمہ رضی اللہ عنہا انتظار کر کے واپس ہونے لگیں تو حضرت ام المومنین نے فرمایا کہ میرے ماں باپ قربان ہوں آج اس وقت کس ضرورت سے آپ تشریف لائی ہیں۔ بہت اصرار کے بعد اصل مقصد حضرت ام المومنین سے بیان فرمایا۔ اور فرمایا کہ مجھے کہتے ہوئے حیا آتی ہے۔ آپ حضور میں عرض کر دیں۔

چنانچہ جب حضور انور صلی اللہ علیہ وسلم رونق افروز ہوئے تو حضرت ام المومنین نے حضرت سیدہ فاطمہ کی تشریف آوری اور سارا ماجرا عرض کیا۔ سن کر سکوت فرمایا۔ بعد نماز عشاء کے حضور نبی کریم صلی اللہ علیہ وسلم ان کے دولت خانہ پر رونق افروز ہوئے تو دونوں حضرات سونے کے لئے لیٹ چکے تھے۔

جب حضور اشرف المخلوق صلی اللہ علیہ وسلم داخل دولت خانہ ہوئے تو دونوں حضرات نے تعظیماً

برخواست ہونا چاہا تھا کہ حکم عالی ہوا کہ اپنی اپنی جگہ رہو۔ پھر تشریف لا کر چار پائی پردوں
حضرات کے درمیان جلوس فرمایا۔ حضرت شیر خدا فرماتے ہیں کہ اللہ کی قسم اب تک میں
اُس نشست عالی کی ٹھنڈک اور خنکی اپنے سینے میں پاتا ہوں۔ پھر فرمایا۔ اے جان پدر
عائشہ نے مجھے تمہارا آنا بیان کیا اور جو تمہارا معروضہ تھا وہ بھی بیان کیا جو مجھے معلوم ہوا۔ لہذا
کیا میں تم دونوں کو ایسی چیز نہ بتا دوں جو کہ لونڈی اور غلام سے تمہارے لئے بہتر ہو تو دونوں
نے عرض کیا کہ ضرور فرمائیں۔ تو ارشاد فرمایا کہ جب رات کو اسی طرح اپنے بستر پر لیٹ
جایا کرو تو تینیس بار سبحان اللہ تینیس بار الحمد للہ تینیس بار اور روایت دیگر چونتیس بار اللہ
اکبر پڑھا کرو۔ ایسا کرو گے تو یہ تمہارے لئے لونڈی غلام سے بہتر ہے۔ ایک روایت میں
آیت الکرسی کا بھی اضافہ وارد ہوا ہے۔

سبحان اللہ کیا تعلیم پاک ہے۔ ترک دنیا کی اور دنیا کی تمام رفاہیت ولذائذ و عیش کو
بیچ اور محض فانی سمجھانے کا ایک عجیب عالی شان نسخہ ہے۔ ہر دو حضرات کے ذاتی مراتب
عالیہ کے لئے جو کچھ اسرار اس تعلیم مقدس میں ہیں وہ تو ہیں۔ آئندہ کے لیے اپنے غلامان
امت کی تہذیب اخلاق کے کیسے کیسے عظیم الشان راز اس میں ہیں۔ کہ مرفہ الحال اشخاص کو
اقتداء کی مہمیز کا کام دے اور غیر مستطیع و تنگ حالوں کے لئے دلی تسلی اور ضرور قلبی کا ذریعہ
ہو۔ اور بوجہ تنگ دستی کے کسی کا دل نہ ٹوٹے۔ اور سب کو اسوۂ حسنہ نصیب ہو۔ اور دنیا کی
ناپائیداری کا بہترین سبق لے کر اس کی طرف سے منہ موڑ کر صلاح آخرت میں ہر ایک کو
شاں رہے۔

حضرت سیدہ فاطمہ رضی اللہ عنہا کا معمول تھا کہ ہفتہ میں ایک بار ضرور اور اکثر دوبارہ بھی
حضرت سید الشہداء سیدنا حمزہ رضی اللہ عنہ کی زیارت کے لئے احد شریف کو تشریف لے جایا
کرتیں اور حضرت کے مزار انور کی جاوہر کشتی بہ نفس نفیس کیا کرتیں۔

رسول اللہ صلی اللہ علیہ وسلم کے وصال پر غم

جس روز کہ حادثہ اعظم وفات نبوی صلی اللہ علیہ وسلم سے تمام مدینہ طیبہ رنج و غم سے سیاہ ہو گیا تھا جبکہ صحابہ کرام رضی اللہ عنہم دفن سے فارغ ہوئے تو آپ کے در دولت پر ادائے تعزیت کے لئے حاضر ہوئے۔ حضرت انس رضی اللہ عنہ خادم خاص بارگاہ رسالت کو مخاطب کر کے نہایت درد بھری آواز سے فرمایا کہ اے انس کیا تمہارے دلوں کو اس سے قرار آ گیا کہ تم نے رسول اللہ صلی اللہ علیہ وسلم کے جسد اطہر کو زمین میں چھپا دیا۔

یہ کلمات ایسے پُر اثر تھے کہ تمام صحابہ کرام ان کو سن کر زار و قطار رو پڑے اور سب پر از سر نو غم تازہ ہوا۔ سب کے جانے کے بعد آپ قبر اقدس نبوی پر حاضر ہوئیں اور کھڑے ہو کر دیر تک گریہ فرماتی رہیں۔ پھر ایک مشت خاک پاک اٹھا کر اپنی آنکھوں پر رکھی اور چہرہ انور سے ملی پھر یہ شعر پڑھے۔

مادا علی من شم ربہ احمد

ان لا یسم مدی الزمان غوالیا

صبت علی مصائب لو انہا

صبت علی الایام حزن لیا لیا

ترجمہ: جس نے حضور احمد مجتبیٰ صلی اللہ علیہ وسلم کی تربت پاک سونگھ لی وہ اگر تمام عمر بہترین خوشبوئیں نہ سونگے تو اس کو کچھ پرواہ نہیں۔ اس وقت مجھ پر وہ مصیبتیں ٹوٹ پڑی ہیں کہ اگر روز روشن پوٹوئیں تو وہ بھی اندھیری راتیں ہو جاتے۔

اس کے سوا بھی آپ کے اشعار جناب اقدس نبوی صلی اللہ علیہ وسلم میں ہیں جن کا ہر حرف نہایت درناک ہے۔ آپ کے وفات نبوی صلی اللہ علیہ وسلم کے دن کے بعد کبھی ہنسی نہ آئی اور نہ کبھی ہنستے یا تبسم فرماتے ہوئے دیکھی گئیں۔ یہاں تک کہ رحلت فرمائیں۔

حضرت سیدہ کا وصال

حضرت اُم المؤمنین عائشہ صدیقہ رضی اللہ عنہا کی روایت جس میں حضور نبی کریم صلی اللہ علیہ وسلم کا حضرت سیدہ فاطمہ سے سرگوشی فرمانا مذکور ہوا ہے اس میں بعض روایات میں یہ کلمات بھی موجود ہیں کہ حضور نے حضرت سیدہ فاطمہ کو فرمایا کہ میرے گھر والوں میں تم سے سے اول مجھ سے آملو گی۔ چنانچہ یہی کلام حق پورا ہوا۔ اور تقریباً چھ ماہ بعد وفات شریف نبوی صلی اللہ علیہ وسلم کے حضرت سیدہ فاطمہ رضی اللہ عنہا نے بھی اس عالم سے پردہ فرمایا۔

نبی کریم صلی اللہ علیہ وسلم کی وفات شریف کا صدمہ آپ کو ایسا لگا کہ وہ رحلت تک آپ کا رفیق رہا۔ جبکہ وقت رحلت قریب ہوا تو حضرت اسماء بنت عمیس رضی اللہ عنہا سے جو کہ پہلے حضرت جعفر بن ابی طالب ذوالجناحتین رضی اللہ عنہ کے عقد میں تھیں اور ان کی اولاد کی والدہ ہیں اور ان کی شہادت کے بعد حضرت سیدنا صدیق اکبر رضی اللہ عنہ نے ان سے عقد فرمایا تھا اور یہی ہر وقت حضرت سیدہ فاطمہ رضی اللہ عنہا کی خدمت میں حاضر باش اور سب سے مقرب تھیں۔ فرمایا کہ یہاں جو عورتوں پر ایک چادر ڈال کر ان کے جنازے نکالتے ہیں یہ مجھ کو سخت فبیح معلوم ہوتا ہے۔ عورت کا تمام بدن اور طوالت اُس کی سب مردوں کے سامنے رہتی ہے۔ مجھے اس کی سخت تشویش ہے۔

انہوں نے عرض کیا کہ میں نے ملک حبشہ میں ایک چیز دیکھی ہے وہ میں آپ کے سامنے بنا کر پیش کروں فرمایا ضرور۔

چنانچہ انہوں نے کھجور کی چند تازہ ٹہنیاں منگا کر ان کو موڑ کر قبہ کی مثل بنایا اور اُس کے اوپر سے پھر چادر ڈالی یہ صفت دیکھ کر سیدہ فاطمہ رضی اللہ عنہا بہت خوش ہوئیں اور فرمایا۔ یہ نہایت خوب اور بہت جمیل شے ہے کہ اس سے مرد عورت کی تمیز بھی ہو سکتی ہے اور عورت کا بدن بھی بالکل با پردہ رہتا ہے۔ اس کے اندر آپ نے لیٹ کر بھی دیکھا اور فرمایا کہ میرے

انتقال کے بعد میری نعش پر یہی رکھنا اور جب میں وفات پالوں تو تم اور حضرت علی رضی اللہ عنہ مجھ اور تم غسل دینا۔ وہ پانی دینے میں تمہاری مدد کریں گے۔ اور کسی کو داخل نہ ہونے دینا۔

جب وفات فرمائی تو ام المؤمنین عائشہ صدیقہ رضی اللہ عنہا کہ اُن کا دولت خانہ بالکل متصل تھا حاضر ہوئیں۔ حضرت اسماء نے ان کو روکا۔ اُنہوں نے جا کر حضرت صدیق اکبر رضی اللہ عنہ سے شکایت کی کہ یہ ختمیہ (قبیلہ کی نسبت ہے جس میں سے حضرت اسماء تھیں) ہم کو حضور صلی اللہ علیہ وسلم کی صاحبزادی کی تجہیز سے روکتی ہیں اور جانے نہیں دیتیں۔

حضرت صدیق اکبر رضی اللہ عنہ تشریف لائے اور درِ دولت پر حضرت اسماء کو کہ ان کی اہلیہ تھیں آواز دے بلایا اور فرمایا کہ تم ازواجِ مطہرات رسول اللہ صلی اللہ علیہ وسلم کو حضور کی صاحبزادی پر داخل ہونے سے کیوں روکتی ہوں۔ اور یہ ہودج تم نے کیا بنایا ہے۔ اُنہوں نے عرض کیا کہ حضرت سیدہ فاطمہ رضی اللہ عنہا نے مجھ کو منع فرمادیا ہے کہ کسی کو بھی داخل نہ ہونے دوں۔ اور یہ ہودج میں نے ان کی حیات شریفہ میں بنا کر ان کو دکھایا تھا جس کو پسند فرما کر اُنہوں نے حکم دیا ہے کہ ان کی نعش شریف یوں ہی تیار کی جائے۔

فرمایا کہ جو حکم اُنہوں نے تم کو دیا ہے وہی بجالاؤ۔ یہ کہہ کر واپس چلے گئے۔ حسب وصیت حضرت اسماء نے آپ کو غسل دیا اور حضرت حیدر کرار رضی اللہ عنہ ان کی پانی وغیرہ سے مدد فرماتے رہے۔

تاریخ وصال

یہ حادثہ جانکاہ تین ماہ رمضان المبارک ۱۱ ہجری شب سہ شنبہ کو ہوا اور آپ نے اس دار فانی سے دار البقاء کی جانب رحلت فرمائی۔ انا للہ وانا الیہ راجعون
غسل و تکفین سے فراغت کے بعد ہی آپ کی وصیت تھی کہ اسی وقت شب ہی میں دفن عمل کیا جائے کہ آپ کو یہ گوارہ نہ تھا کہ اس صورت کے ساتھ بھی آپ کی نعش شریف

مردوں کے سامنے نکالی جائے جو کہ آپ کے مراتب حیات کا تقاضا تھا اور جس کا آپ کو اپنے انتقال کے بعد بھی لحاظ رہا۔

چنانچہ شب میں ہی حاضرین نے جو سب گھر والے تھے یعنی حضرت سیدنا علی رضی اللہ عنہ۔ حضرت سیدنا عباس بن عبدالمطلب ان کے صاحبزادے حضرت فضل بن عباس رضی اللہ عنہ نے نماز جنازہ ادا فرمائی۔ حضرت علی کرم اللہ وجہہ نے امامت فرمائی اور بعض روایات میں ہے کہ حضرت سیدنا عباس رضی اللہ عنہ سے امامت فرمائی اور بعض روایات میں حضرت سیدنا ابوبکر صدیق رضی اللہ عنہ کی امامت کے متعلق بھی نقل ہے اور بقیع شریف حضرت سیدنا عباس رضی اللہ عنہ کے مکان میں حضرت سیدہ فاطمہ رضی اللہ عنہا کو حضرت سیدنا علی رضی اللہ عنہ اور حضرت سیدنا عباس اور حضرت سیدنا فضل بن عباس رضی اللہ عنہ نے قبر اطہر میں اتارا۔ یہی تینوں حضرات کرام سیدہ فاطمہ رضی اللہ عنہا کے مرقدانور میں اترے۔

حضرت سیدنا امام حسین رضی اللہ عنہ

پیدائش

حضرت سیدنا امام حسین رضی اللہ عنہ نے ۵ ماہ شعبان المعظم سنہ چار ۴ ہجری میں حضرت فاطمہ زہرا رضی اللہ عنہا کے برج عصمت سے قدم میمنت توام عرصہ وجود میں رکھا۔ حضرت سیدنا امام حسن رضی اللہ عنہ کے پیدا ہونے کے صرف پچاس دن بعد آپ نے شکم مادر میں نزول جلال فرمایا اور دس مہینہ چند دن تک اس محکم بقاع میں تشریف رکھ کر اختر تابندہ کے ماند اوج سپہر پر طلوع کیا آپ کے اور امام حسن رضی اللہ عنہ کے درمیان صرف اسی قدر فرق ہے۔

عقیقہ اور نام

”تہذیب التہذیب“ میں بیان کیا گیا ہے کہ حضرت سیدنا امام حسین رضی اللہ عنہ اپنے بڑے بھائی حضرت سیدنا امام حسن رضی اللہ عنہ کے ایک سال اور دس دن بعد پیدا ہوئے۔ جس وقت آپ پیدا ہوئے جناب رسول مقبول صلی اللہ علیہ وسلم نے سیدھے کان میں اذان اور بانیں میں اقامت کہی اور جس طرح حضرت سیدنا امام حسن رضی اللہ عنہ کا ختنہ اور عقیقہ تسمیہ وغیرہ ہوا تھا آپ کا بھی ویسا ہی ہوا اور ساتویں دن معمول کے موافق آپ کا نام ”حسین“ رکھا گیا۔ نسب کی فضیلت کی بابت تکرار کی حاجت نہیں۔

آپ کی کنیت ”ابو عبد اللہ“ اور القاب بکثرت منقول ہیں۔ چنانچہ سید، طیب، ولی، زکی، مبارک، تابع لمرضات اللہ، سبط رسول اللہ وغیرہ آئے ہیں۔ مگر مشہور لقب زکی

اور رتبہ میں سے اعلیٰ القاب سید ہے جو رسول مقبول صلی اللہ علیہ وسلم نے آپ کو اور آپ سے بڑے بھائی کو عطا فرمایا تھا ”سید الشباب اهل الجنة“ اور جس طرح آپ سید کے ساتھ معزز مکرم تھے اسی طرح سبط کے ساتھ بھی مفخر تھے۔ چنانچہ سرور کائنات افضل موجودات حضرت محمد مصطفیٰ صلی اللہ علیہ وسلم کی زبان معجز بیان پر اکثر جاری رہتا تھا کہ ”حسین سبط من الاسباط“ اور اس کی مزید تحقیق ان شاء اللہ آئندہ تفصیل کے ساتھ بیان ہوگی۔

چمکتا چہرہ

علامہ عبدالرحمن جامی رحمہ اللہ نقل کرتے ہیں کہ حضرت سیدنا امام حسین رضی اللہ عنہ کی یہ شان تھی کہ جب آپ اندھیرے میں تشریف فرما ہوتے تھے تو آپ کی مبارک پیشانی اور دونوں مقدس رخسار سے انوار نکلتے تھے اور قرب و جوار روشن ہو جاتے۔ (شواہد النبوة)

تیری نسل پاک میں ہے بچہ بچہ نور کا
تو ہے عین نور تیرا سب گھرانہ نور کا

رسول اللہ صلی اللہ علیہ وسلم سے مشابہت

حضرت سیدنا امام حسن رضی اللہ عنہ جس طرح رسول اللہ صلی اللہ علیہ وسلم کے نصف اعلیٰ بدن سے مشابہت رکھتے تھے اسی طرح حضرت سیدنا امام حسین رضی اللہ عنہ نصف اسفل سے پوری مماثلت رکھتے تھے یعنی ناف سے ٹخنے تک رسول اللہ صلی اللہ علیہ وسلم سے پوری مشابہت رکھتے تھے۔ یحییٰ بن الحکم اور ایک دوسری جماعت آپ کی شاعر تھی اور اسعد سنجرى آپ کے دربان اور چوکیدار تھے آپ کی انگوٹھی کا نگینہ ”لکل اجل کتاب“ سے مزین و آراستہ تھا۔

سیدنا امام حسین رضی اللہ عنہ کے اوصاف

حضرت سیدنا امام حسین رضی اللہ عنہ کی بزرگی، عظمت اور فضائل حد حصر سے باہر اور طوق

بشریٰ سے خارج ہیں۔ آپ کا منبع علم عبادت و کرامت، زہادت و شجاعت، فصاحت و بلاغت انتہا کے درجہ کو پہنچ گئی تھی آپ علم و عمل، سخاوت و شجاعت میں اپنے والد ماجد اور برادر عزیز کے بالکل مشابہ تھے۔ آپ پر جامع صفات کمال انسانیہ کا لقب نہایت ہی زیب دیتا تھا۔ پس یہاں ہر ایک وصف کا تھوڑا تھوڑا اجمالی طور پر بیان کیا جاتا ہے۔

”فصول الحممہ“ میں مذکور ہے کہ اہل اخبار باتفاق رائے بیان کرتے ہیں کہ حضرت سیدنا امام حسین رضی اللہ عنہ مہمان نوازی، غریب پروری، اعانت مظلوم ایصال رحم، انعام فقر و مساکین وغیرہ میں مشہور آفاق تھے آپ ضعیف حالوں اور مسکینوں، برہنہ تنوں، بیچاروں، حاجت مندوں کے کپڑے اور کھانے سے امداد و اعانت کیا کرتے تھے۔ چنانچہ آپ کے جو دو سخا کا کچھ ذکر یہاں بیان ہوتا ہے حضرت سیدنا امام حسین رضی اللہ عنہ نے ایک بوڑھی عورت کو ہزار درہم اور ہزار بکریاں عنایت فرمائیں۔

سائل کی فریاد

روایت ہے کہ ایک مصیبت زدہ افلاس نے امام عالی مقام کے مکان کے سامنے اونٹ بٹھا کر یہ اشعار آپ کے پاس بھیجے:

لم یق لی ہما یبا بجنبہ
فکفاک مظهر حالتی عن مخبری
الا بیقت ماع وجہ ضنتہا
من ان تباع فقد وجدت المشتري

ترجمہ: ”سائل کہتا ہے میں ایک شخص بے ساز و سامان ہوں میرے پاس کوئی ایسی چیز باقی نہیں رہی جو ایک جو کی بھی قیمت رکھے مگر میری آبرو جسے میں نے ایک مدت سے نگاہ میں رکھا تھا جب کہ آپ جیسا خریدار پایا تو میں اسے بھی بیچنا چاہتا ہوں۔“

ان اشعار کے بھیجنے کے بعد سائل نے تھوڑا سا توقف کیا اور جب جانا کہ حرم دولت کے اندر سے کوئی جواب نہ آیا تو یہ اشعار اور لکھ کر بھیجے

ماذا اقول اذا رجعت و قيل لي
ماذا اصببت من الجواد البفضل
ان قلت اعطاني كذبت و ان اقل
بخل الجواد بماله لم يا حسين

ترجمہ: ”جب میں آپ جیسے سخی کے در دولت سے ناامید ہو کر واپس جاؤں گا اور لوگ مجھ سے دریافت کریں گے کہ امام حسین جیسے سخی و کریم نے تجھے کیا عطا فرمایا اور کس چیز کے ساتھ سلوک کیا۔ کیونکہ حضور کے آستانہ مبارک پر میرا آنا محروم نہ جانے کی دلیل ہے پس اس وقت اگر میں سائلوں کو آپ کے عطا کی خبر دوں گا کہ امام حسین میرے ساتھ اس طرح مسلوک ہوئے تو دروغ گو ہوں گا اور اگر بیان کروں کہ حضرت سیدنا امام حسین رضی اللہ عنہ سخی نے مال سے بخل کر کے مجھے محروم رکھا تو اس کا اظہار مناسب اور بہتر نہیں معلوم ہوتا۔

حضرت سیدنا امام حسین رضی اللہ عنہ نے اس سائل کو دس ہزار درہم عطا فرمائے اور اس دیئے ہوئے کو بہت ہی قلیل شمار کر کے رباعی مسطور ذیل لکھ بھیجی:

عاجلتنا فانك عاجل برنا
قلان و ان امهلتنا تقلل
فخذ القليل و كن كانك لم تسال
وتكون لحن كا ننالم تفعل

ترجمہ: ”اے سائل تو نے بہت ہی جلدی کی اور اس جلدی کی وجہ سے ہم سے بہت ہی تھوڑا احسان ہو سکا اگر کچھ فرصت دیتا تو شاید تیرے سوال سے کچھ زیادہ عطا کرتے اور

اس قدر قلیل نہ ہوتا پس اس اقل قلیل کو قبول کر اور یہ جان میں نے سوال نہیں کیا ہم سمجھیں گے کچھ دیا ہی نہیں۔“ (تاریخ ابن عساکر)

جگہ خالی کر دی

طبرانی، سلیمانی بن الہثیم سے نقل کرتے ہیں کہ حضرت سیدنا امام حسین رضی اللہ عنہ خانہ کعبہ کا طواف کر رہے تھے جب آپ نے حجر اسود کا بوسہ لینا چاہا تو لوگوں نے آپ کے لئے جگہ خالی کر دی۔

جسے سب جانتے ہیں

فرزدق بن غالب آپ کو بزرگی کی نگاہوں اور وقعت کی نظروں سے دیکھ رہا تھا اس سے کسی شخص نے پوچھا یہ کون ہیں۔ فرزدق کی زبان سے یہ شعر بے ساختہ اور برجستہ نکلا:

هذا الذى تعرف لبطحا و طابة

والبیت يعرفه والحل والحرم

ترجمہ: ”یہ وہ شخص جسے طابہ اور بطحا پہچانتے ہیں اور جس سے حل و حرم انسیت اور محبت رکھتے ہیں۔“

شاعروں کو انعام دینا

ایک روایت میں آیا ہے کہ حضرت سیدنا امام حسن رضی اللہ عنہ حضرت سیدنا امام حسین رضی اللہ عنہ کو شاعروں کے انعام دینے پر ملامت کیا کرتے تھے۔ حضرت سیدنا امام حسین رضی اللہ عنہ نے کہا آپ مجھ سے اس بات کو زیادہ تر جانتے ہیں کہ بہتر مال وہ ہے جس سے آدمی کی آبرو محفوظ رہے۔ حضرت سیدنا امام حسین رضی اللہ عنہ نے یہ جواب ایسا حسن ادب کے ساتھ دیا جس سے واضح طور پر معلوم ہو گیا کہ شاعروں کو ہجو سے بند کرنے کے لئے انعام دینا جائز ہے۔

(تاریخ ابن عساکر)

ایک دوسرے کا احترام

”فصول المہمہ“ میں لکھا ہے کہ امامین ہما میں نے یعنی حضرات حسین رضی اللہ عنہ کے درمیان اتفاق سے کوئی ناچاقی اور سوز راجی کی صورت پیدا ہوگئی حضرت سیدنا امام حسین رضی اللہ عنہ نے بڑے بھائی کی خدمت میں عرض کی کہ بھائی جان آپ کو راضی کرنے اور اپنی خطا کی معافی کے لئے ضرور سبقت کرتا مگر میں نے رسول اللہ صلی اللہ علیہ وسلم سے سنا ہے کہ جو شخص رنجیدہ کو راضی کرے اور معافی کی خواستگاری میں سبقت کرے وہ اس سے پہلے جنت میں داخل ہو گا۔ پس میں نہیں چاہتا کہ دخول جنت میں آپ سے سبقت لے جاؤں اور آپ کی بزرگی پر اپنی خوردی کو ترجیح دوں۔ مناسب یہ معلوم ہوتا ہے کہ آپ ہی میری دلجوئی اور خوشنودی کے لئے میرے پاس تشریف لائیں یہ سنتے ہی حضرت سیدنا امام حسن رضی اللہ عنہ تشریف لائے اور ایک دوسرے کی تسلی و تشفی میں مشغول ہوئے۔

پھولوں کا گلہ دستہ

حضرت انس رضی اللہ عنہ روایت کرتے ہیں کہ ایک دن حضرت سیدنا امام حسین رضی اللہ عنہ کے حضور میں آپ کی لونڈی نے ریحان یعنی پھولوں کا ایک خوبصورت اور نازک گلہ دستہ پیش کیا آپ نے اس دستہ کو سونگھ کر لونڈی کو آزاد فرما دیا۔

حضرت انس رضی اللہ عنہ کہتے ہیں میں نے عرض کی آپ نے اس ادنیٰ گلہ دستہ کے عوض ایسی بیش قیمت لونڈی کو آزاد فرمایا۔ آپ نے جواب دیا اے حضرت انس رضی اللہ عنہ کیا تم نے نہیں سنا، اللہ تعالیٰ اپنے پاک اور مقدس کلام میں فرماتا ہے:

وَإِذَا حُيِّتُمْ بِتَحِيَّةٍ فَحَيُّوا بِأَحْسَنَ مِنْهَا (سورۃ نساء، ۸۶)

ترجمہ: ”اور جب تمہیں کوئی کسی لفظ سے سلام کرے تو تم اس سے بہتر لفظ جواب میں کہو۔“
پس بزرگ تحیہ اور خوبصورت تحفہ یہی تھا کہ میں اس کو محض خدا کی رضا کے لئے آزاد کر دوں۔

لوٹدی سے احسان کرنا

شیخ عبدالحق محدث دہلوی قدس سرہ ”احوال ائمہ اثنا عشرہ“ میں تحریر فرماتے ہیں کہ حضرت سیدنا امام حسین رضی اللہ عنہ ایک دن دسترخوان پر کھانا کھانے کے لئے تشریف فرما تھے اور خادمہ پانی کا بھرا ہوا پیالہ ہاتھ میں لئے ہوئے آپ کے مبارک سر پر کھڑی ہوئی تھی اتفاقاً اس کے ہاتھ سے پیالہ چھوٹ گیا اور گر کے ٹوٹ گیا۔ حضرت سیدنا امام حسین رضی اللہ عنہ نے غصہ کی نظر سے اس کو دیکھا۔ خادمہ نے فوراً کہا:

والكاظمين الغيظ.

ترجمہ: ”اور رنج میں اور غصہ پینے والے۔“

آپ نے فرمایا: كظمت غيظي۔

ترجمہ: ”میں اپنے غصہ کو نگل گیا۔“

خادمہ نے کہا: والعافين عن الناس

ترجمہ: ”اور لوگوں سے درگزر کرنے والے“

آپ نے فرمایا:

ترجمہ: ”میں نے بدل و جان تجھے معاف کر دیا اور تیرے گناہ سے درگزر کیا۔“

خادمہ نے کہا: واللہ يحب المحسنين۔ (سورۃ آل عمران)

ترجمہ: ”اور نیک لوگ اللہ کے محبوب ہیں۔“

حضرت سیدنا امام حسین رضی اللہ عنہ نے فرمایا میں نے خدا کے لئے تجھے آزاد کیا۔

عبادت و ریاضت

حضرت سیدنا امام حسین رضی اللہ عنہ کی عبادت کی کیفیت مختصری یہ ہے کہ پیدل پچیس ج

لبیک کہتے ہوئے ادا کئے۔

”فصول الحممہ“ میں منقول ہے کہ لوگوں نے حضرت سیدنا امام زین العابدین رضی اللہ عنہ سے پوچھا کہ آپ کے والد کے ہاں اس قدر کم اولاد کیوں پیدا ہوئی۔ جواب دیا کہ اس قدر بھی ان سے وجود میں آنا تعجب خیز اور حیرت انگیز بات ہے۔ آپ کو اتنی فرصت کہاں تھی جو عورتوں سے صحبت رکھتے آپ رات دن میں ہزار رکعت نماز سے کم نہ پڑھتے۔ آپ کی ہمت و بزرگی بیان سے باہر ہے اس کا ادنیٰ نتیجہ یہ تھا کہ حضرت معاویہ بن سفیان رضی اللہ عنہ جب مکہ میں ادائے حج کے لئے آئے تو بہت سے درہم و دینار عمدہ اور نادر اور گراں قیمت خلعت وغیرہ حضرت سیدنا امام حسین رضی اللہ عنہ کی خدمت اقدس میں بطور تحفہ نذر کئے۔ آپ نے انہیں واپس کر دیا اور کچھ بھی قبول نہ فرمایا۔

ارشادات

حضرت سیدنا امام حسین رضی اللہ عنہ کا کلام معجز نظام فصاحت و بلاغت سے بھرا ہوا تھا۔ آپ کی گفتگو کے سامنے کسی کو دم مارنے کا بھی موقع نہ تھا۔ آپ کی زبان فیض تر جمان پر اکثر یہ کلمے جاری رہتے تھے۔ کہ اے لوگو! بزرگی اور کمال حاصل کرو اور مغانم میں پیش قدمی اور شتابی کرو۔ یعنی حصول بزرگی حصول مغانم کا موجب ہے اس میں خوب کوشش کرو۔

یہ بھی فرمایا کرتے تھے کہ حاجت مندوں کی احتیاج تمہارے پاس آنا خدا کی نعمتوں میں سے ایک عمدہ نعمت ہے۔ عاجزوں کی حاجت روائی غنیمت جانو اور فرمایا کرتے تھے جس نے سخاوت کی سردار ہوا اور جس نے بخیلی کی مکینہ ہوا۔

آپ نے اپنے بزرگوار نانا حضور نبی اکرم صلی اللہ علیہ وسلم اور اپنے پدر عالی قدر امیر المومنین حضرت علی رضی اللہ عنہ اور بہت سے صحابہ سے حدیثیں روایت کیں اور آپ سے حضرت سیدنا علی زین العابدین رضی اللہ عنہ آپ کے صاحبزادے اور جمہورتا بعین روایت کرتے رہے۔

سیدنا امام حسین رضی اللہ عنہ کے فضائل و مناقب

بیٹے کو قربان کر دیا

ایک دن رسول اللہ صلی اللہ علیہ وسلم حضرت سیدنا امام حسین رضی اللہ عنہ کو اپنی دائیں ران پر اور اپنے صاحبزادے حضرت ابراہیم کو بائیں زانو پر بٹھائے ہوئے تشریف رکھتے تھے۔ حضرت جبریل علیہ السلام آئے اور سلام کے بعد عرض کی کہ اللہ تعالیٰ آپ کے لئے ان دونوں کو جمع کرے گا۔ ضرور ان میں سے ایک کو آپ سے لے لے گا اب آپ ان دونوں صاحبزادوں میں سے جسے چاہیں اپنے پاس رکھنا اختیار کریں۔ آپ نے خیال فرمایا کہ حسین کے فوت ہونے سے صرف مجھ ہی کو غم نہ ہوگا بلکہ مجھ سے زائد ان کے فراق میں حضرت علی اور حضرت فاطمہ رضی اللہ عنہا بے قرار اور مضطرب ہوں گے اور حضرت ابراہیم رضی اللہ عنہ کے انتقال سے زائد ترمیر ی رگ جان کو نشتر الم پہنچے گا۔ پس میں نے اپنے رنج و غم کو ان کے غم و الم پر ترجیح دے کر حسین کو اختیار کر لیا۔ چنانچہ اس واقعہ کے تین دن بعد حضرت ابراہیم رضی اللہ عنہ کا انتقال ہو گیا۔ اس کے بعد سے جب حضرت سیدنا امام حسین رضی اللہ عنہ آپ کے سامنے آتے تو ”اہلاً وسہلاً“ فرما کر ان کے منہ کو بوسہ دیا کرتے اور فرماتے کہ میں نے اپنے بیٹے کو اس پر سے فدیہ کر ڈالا اور قربان کر دیا۔ (شواہد النبوة از ملا جامی)

حسین مجھ سے ہے

ترمذی نے اپنی سند سے حضرت ابو یعلیٰ بن مرہ سے روایت کی ہے کہ رسول اللہ صلی اللہ علیہ وسلم نے فرمایا حسین مجھ سے ہے اور میں حسین سے ہوں۔ اے اللہ! جو حسین سے محبت

رکھتا ہے تو بھی اس سے محبت رکھ۔ حسین رضی اللہ عنہ اسباط میں سے ایک سبط اور سرداروں میں سے ایک سردار ہے۔

سبط کے معنی

واضح ہو کہ سبط نواسے کو کہتے ہیں اور سبط گروہ کے معنی میں بھی آیا کرتا ہے۔ پس اگر سبط سے اول معنی مراد ہیں تو حدیث کا مقصود و ظاہر ہے اور اگر ثانی (گروہ) مراد ہوں گے تو اس وقت یہ مطلب ہوگا کہ حضرت سیدنا امام حسین رضی اللہ عنہ کی نیکیاں اور حسنات اس درجہ بڑھی ہوئی ہیں کہ وہ ایک بڑی جماعت کے اعمال خیر کے ہم پلہ ہیں اور آپ کا ایک سانس متبرک انفاس متبرک کثیرہ کے برابر ہے اور اس میں اس بات کی طرف اشارہ ہے کہ آپ کثیر الاولاد ہوں گے۔ یعنی آپ کی نسل سے بہت سی اولاد باقی رہے گی۔

حضرت جبرئیل علیہ السلام کا تربیت کرنا

امام جعفر بن محمد صادق رضی اللہ عنہ سے روایت ہے کہ ایک دن حضرت سیدنا امام حسن و حضرت سیدنا امام حسین رضی اللہ عنہ جناب سرور کائنات صلی اللہ علیہ وسلم کے حضور میں کشتی لڑ رہے تھے آپ بیٹھے بیٹھے دیکھ رہے تھے اور حضرت سیدنا امام حسین رضی اللہ عنہ سے فرماتے تھے اے حسین حضرت حسن کو پکڑو۔ حضرت فاطمہ زہرا سیدۃ النساء نے فرمایا واہ ابا جان آپ بھی خوب ہیں چھوٹے کو بڑے پر حملہ کا حکم فرماتے ہیں۔ آپ نے فرمایا جان پدر میں نہیں کہتا۔ حضرت جبرئیل علیہ السلام کہہ رہے ہیں کہ اے حسین، حسن کو پکڑو۔ (نہج المجالس جلد دوم)

فائدہ: اس معنی کا وقوع پذیر بر سبیل عادت عرف ہوگا۔ کیونکہ عرف کی عادت اسی بات کو مقتضی ہے کہ چھوٹے کی خاطر داری اور دلجوئی کو بڑے کی خاطر پر ترجیح دیا کرتے ہیں اور حضرت جبرئیل علیہ السلام نے بھی اسی بناء پر فرمایا ہوگا واللہ اعلم۔

رونے سے ایذا

ابن الاخضر، حضرت یزید بن ابی زیاد سے نقل کرتے ہیں کہ ایک دن رسول اللہ صلی اللہ علیہ وسلم حضرت عائشہ صدیقہ رضی اللہ عنہا کے گھر سے حضرت فاطمہ زہرا رضی اللہ عنہا کے مکان پر تشریف لے گئے اور امام حسین رضی اللہ عنہ کے رونے کی آواز آپ کے کان مبارک میں پہنچی۔ حضرت سیدۃ النساء رضی اللہ عنہا سے فرمایا کیا تم اس بات کو نہیں جانتیں کہ حسین رضی اللہ عنہ کے رونے سے مجھے سخت ایذا ہوتی ہے۔

محبوب رسول صلی اللہ علیہ وسلم

حضرت براء بن عازب رضی اللہ عنہ فرماتے ہیں کہ میں نے پچشم خود رسول اللہ صلی اللہ علیہ وسلم کو دیکھا کہ حضرت سیدنا امام حسین رضی اللہ عنہ کو دوش مبارک پر بٹھائے ہوئے فرما رہے تھے مولیٰ کریم! میں اس کو محبوب رکھتا ہوں تو بھی اسے محبوب رکھ۔ (المستدرک حاکم)

بے رحم، ظالموں نے کچھ خیال نہ کیا

اہل بیت کے سچے دوست و غور کا مقام ہے کہ جب حضرت سیدنا امام حسین رضی اللہ عنہ کے ذرا سے رونے نے جناب سرور کائنات صلی اللہ علیہ وسلم کو بے چین اور بیقرار کر دیا اور غایت درجہ کی اذیت دی تو جن لوگوں نے امام ہمام کو بلا کر بے رحم اور ظالموں کے ہاتھوں میں دے دیا اور ان اشقیاء نے امام تشنہ کام کو بھوکا پیاسا معرکہ کربلا میں رکھا اور پشت زمین سے فرش زمین پر لٹا کر اس گلوئے تشنہ پر جو بوسہ گاہ نبوی صلی اللہ علیہ وسلم اور مطر نظر فاطمہ اطہر تھا خنجر خونخوار اور تیغ زہر آب دار چلا دیا اور ان کا خون کربلا کے چٹیل میدان میں بہا دیا۔ اس ایذا رسانی سے روح پاک صاحب لولاک صلی اللہ علیہ وسلم پر کیسا کچھ صدمہ نہ گزرا ہوگا۔ خاص کر جملہ نونہالان باغ نبوت کا دنیا سے ایک دم مٹ جانا بیبیوں، بچوں کا ناپاک قید خانہ میں سخت تکلیف کھینچنا

کیسا کچھ صدمہ عظیم ہوگا مگر افسوس تو یہ ہے کہ ان ظالموں نے اپنے احمق اور نااہلی کی وجہ سے ان باتوں کا کچھ بھی خیال نہ کیا۔

ظالمو! تم نے نواسہ رسول صلی اللہ علیہ وسلم کو شہید کیا

چنانچہ بخاری اور ترمذی، اہل عراق کی حماقت اور ان سفاک بے باکوں کی سفاہت میں حضرت عبداللہ بن عمر رضی اللہ عنہما سے ایک حدیث بائیں مضمون روایت کرتے ہیں کہ ایک شخص نے حضرت عبداللہ بن عمر رضی اللہ عنہما سے مسئلہ پوچھا کہ اگر کوئی شخص احرام کی حالت میں مچھر کو مار ڈالے اس کا کیا کفارہ ہے۔

حضرت عبداللہ بن عمر رضی اللہ عنہما نے فرمایا اے سائل تو کن لوگوں میں سے ہے جواب دیا عراقیوں میں سے ہوں۔ آپ نے فرمایا اے عراقی بڑے افسوس کی بات ہے کہ ایک مچھر کے خون کا فتویٰ پوچھنے آیا ہے اور تیری قوم نے رسول اللہ صلی اللہ علیہ وسلم کے نواسے حضرت سیدنا امام حسین رضی اللہ عنہ کو بھوکا پیاسا ذبح کر ڈالا خدا کی قسم میں نے اپنے کانوں سے رسول اللہ رضی اللہ عنہ کو فرماتے سنا کہ حسن حسین دنیا میں میرے دورِ یحان (پھول) ہیں۔

مگر دوسری روایت میں حضرت عبداللہ بن عمر رضی اللہ عنہما سے یوں بھی منقول ہے کہ عراقیوں میں سے کسی شخص نے ان سے دریافت کیا کہ مکھی کے مارنے میں گناہ ہے یا نہیں۔ آپ نے فرمایا اے عراقیو! تم نے رسول اللہ صلی اللہ علیہ وسلم کے فرزند حضرت سیدنا امام حسین رضی اللہ عنہ کے قتل میں بھی کسی سے فتویٰ لیا تھا یا نہیں۔ حیف صد حیف۔ جس کے حق میں تمہارے سردار حضرت محمد صلی اللہ علیہ وسلم یوں فرمادیں کہ حسن و حسین دنیا میں مجھے چین دینے والے میرے ریحان اور آخرت میں بہشت کے سردار ہیں انہیں تم نے بھوکا پیاسا اپنے ہاتھوں سے زمین پر لٹا کر ذبح کرنے میں کچھ دریغ نہ کیا ان کے ننھے ننھے معصوم بچوں کے خون میں ہاتھ خوب ہی رنگین کئے۔ (سعادۃ الکونین فی فضائل الحسین)

پیار و محبت کا نرالا انداز

”تہذیب التہذیب“ میں حضرت عبداللہ بن عثمان بن حنیث اور وہ سعد بن ارشد اور وہ حضرت یعلیٰ بن مرہ رضی اللہ عنہ سے روایت کرتے ہیں کہ ایک دن رسول اللہ صلی اللہ علیہ وسلم، اپنے صحابہ کرام رضی اللہ عنہ کے ساتھ کہیں دعوت میں تشریف لے جا رہے تھے رستہ میں حضرت سیدنا امام حسین رضی اللہ عنہ بچوں میں کھیل رہے تھے جناب سرور کائنات صلی اللہ علیہ وسلم نے لوگوں سے علیحدہ ہو کر چاہا کہ حضرت سیدنا امام حسین رضی اللہ عنہ کو پکڑ کر پیار کریں مگر حضرت سیدنا امام حسین رضی اللہ عنہ بچپن کی وجہ سے کبھی ادھر سے ادھر اور ادھر سے ادھر اور کبھی دائیں کبھی بائیں بھاگتے پھرتے تھے اور آپ ان کو پکڑتے پھرتے تھے آخر کار رسول اللہ صلی اللہ علیہ وسلم نے ایک ہاتھ حسین رضی اللہ عنہ کی گڈی کے نیچے اور دوسرا ذقن کے نیچے رکھا اور گلو گاہ کو چند بو سے دے کر فرمایا کہ حسین مجھ سے ہے اور میں حسین سے ہوں۔ جو حسین کو محبوب رکھتا ہے اسے اللہ تعالیٰ محبوب رکھتا ہے۔ حسین رضی اللہ عنہ اسباط میں سے ایک سبط ہے۔

حضرت سیدنا عمر رضی اللہ عنہ کی عقیدت

تہذیب، کی روایت میں آیا ہے کہ حضرت سیدنا امام حسین رضی اللہ عنہ فرماتے ہیں کہ میں ابھی کم عمر تھا کہ حضرت عمر رضی اللہ عنہ منبر پر بیٹھے خطبہ فرما رہے تھے میں انہیں دیکھ کر منبر پر چڑھ گیا اور امیر المومنین حضرت عمر رضی اللہ عنہ سے کہا: اے عمر رضی اللہ عنہ میرے باپ کے منبر سے اترو اور اپنے باپ کے منبر پر جاؤ، انہوں نے فرمایا اے جگر گوشہ رسول اور اے راحت جان بتول میں کہاں جاؤں میرے باپ کا تو کوئی بھی منبر نہیں یہ کہہ کر مجھے اپنے پاس بٹھالیا میں وہاں کنکریوں سے بیٹھا کھیلتا رہا جب حضرت عمر رضی اللہ عنہ خطبہ پڑھ کر فارغ ہوئے اور منبر سے اترے تو مجھے گود میں لے کر اپنے گھر تشریف لائے اور فرمایا حسین رضی اللہ عنہ تمہیں خدا کی قسم سچ کہو تمہیں اس کی تعلیم کس نے دی تھی میں نے کہا بخدا مجھ سے کسی نے نہیں کہا حضرت عمر رضی اللہ عنہ

نے فرمایا آپ نے پھر مجھ پر کیوں غصہ کیا۔

آپ ہمارے لئے عالی درجہ ہیں

حضرت سیدنا امام حسین رضی اللہ عنہ فرماتے ہیں ایک اور دفعہ کا واقعہ ہے کہ ایک دن میں امیر المومنین حضرت عمر بن خطاب رضی اللہ عنہ کی خدمت میں گیا وہ حضرت معاویہ رضی اللہ عنہ سے خلوت گزریں تھے اور حضرت عبداللہ رضی اللہ عنہ ان کے صاحبزادے دروازہ پر کھڑے تھے۔ جب میں نے حضرت عبداللہ رضی اللہ عنہ کو دیکھا کہ وہ واپس چلے گئے میں بھی وہاں سے واپس ہو گیا اس کے کئی دن کے بعد حضرت عمر بن خطاب رضی اللہ عنہ نے مجھ سے مل کر فرمایا اے حسین میں نے کئی روز سے آپ کو نہیں دیکھا میں نے کہا اے امیر المومنین میں فلاں دن آپ کی خدمت میں حاضر ہوا تھا آپ اس وقت حضرت معاویہ رضی اللہ عنہ سے خلوت نشیں تھے۔ حضرت عبداللہ رضی اللہ عنہ آپ کے صاحبزادے دروازہ پر کھڑے تھے جب وہ وہاں سے گھر کو واپس چلے گئے تو میں بھی چلا آیا۔ حضرت امیر المومنین نے فرمایا اے حسین رضی اللہ عنہ تم عبداللہ سے درجہ میں بلند اور عالی ہو آپ کو اجازت کی ہرگز ضرورت نہیں ہم رسول اللہ صلی اللہ علیہ وسلم کے بعد عالی درجہ آپ ہی کو دیکھتے ہیں۔

شہادت کی خبر

حضرت علی رضی اللہ عنہ کے قلب اطہر کو صدمہ

روایت ہے کہ حضرت علی کرم اللہ وجہہ اکثر اوقات فرمایا کرتے تھے کہ میں نے اپنی مدت العمر میں تین صدمے بھاری اٹھائے ہیں۔ ایک نبی آخر الزمان حضرت محمد مصطفیٰ صلی اللہ علیہ وسلم کا میری آنکھوں کے سامنے وصال فرمانا، دوسرے حضرت فاطمہ زہرا رضی اللہ عنہا کا دنیا سے میرے روبرو اٹھ جانا، تیسرے حضرت حسین رضی اللہ عنہ کی خبر شہادت اپنی زندگی میں سننا کہ

رسول اللہ صلی اللہ علیہ وسلم نے فرمایا کہ حضرت جبریل علیہ السلام نے مجھے خبر دی کہ حضرت سیدنا امام حسین رضی اللہ عنہ دریائے فرات کے کنارے شہید ہوں گے ہر چند کہ ان تینوں واقعات سے میرا دل و جگر پارہ پارہ ہے مگر قضا و قدر سے کسی کو کب چارہ ہے۔

حضرت عائشہ صدیقہ رضی اللہ عنہا فرماتی ہیں کہ مجھ سے رسول اللہ صلی اللہ علیہ وسلم نے فرمایا کہ حسین میرا فرزند میرے بعد زمین طف میں مقتول ہوگا۔ اس زمین کی مٹی میرے پاس لائے اور فرمایا اسی زمین میں اس کا مدفن اور خواب گاہ ہوگا۔

طف دریا کے معنی

واضح ہو کہ طف دریا کے کنارے اور جنگل کی جانب کو کہتے ہیں۔ کر بلا کو طف کہنے کی یہی وجہ ہے کہ وہ آب فرات کا کنارہ اور جنگل کا سرا واقع ہے ہکذا فی کتاب اللغۃ۔
فائدہ: طف بفتح و تشدید فا۔ کوفہ سے باہر ایک موضع کا نام ہے عرب کی اونچی زمین میں ریف عراق پر یہ سہوت کی جمع ہے اور طف جانب اور شاطی کو بھی کہتے ہیں۔
”مجمع البحار“ میں ہے طف ساحل بحر اور جانب بر کو کہتے ہیں اسی سے وہ طف ہے جہاں حضرت سیدنا امام حسین رضی اللہ عنہ شہید ہوئے، اسے طف اس جہت سے کہتے ہیں کہ وہ ایک طرف پر ہے متصل فرات کے۔ (محمد عبدالاحد قادری)

حضرت ام الفضل رضی اللہ عنہا کا خواب

طبرانی کبیر، میں اور بیہقی دلائل النبوة میں حضرت ام الفضل بنت الحارث زوجہ حضرت عباس عم رسول اللہ صلی اللہ علیہ وسلم سے روایت ہے کہ ایک دن رسول اللہ صلی اللہ علیہ وسلم کی خدمت فیض مرتبت میں حاضر ہو کر میں نے عرض کی یا رسول اللہ صلی اللہ علیہ وسلم آج میں نے ایک پریشان خواب دیکھا ہے فرمایا وہ کیا ہے میں نے کہا اس کا سنا سخت دشوار اور ناگوار ہے فرمایا کہ وہ کیا ہے میں نے عرض کی میں خواب میں دیکھتی ہوں کہ آپ کے مبارک جسم کا

ایک ٹکڑا کٹ کر میری گود میں ڈال دیا گیا ہے۔ رسول اللہ صلی اللہ علیہ وسلم نے فرمایا اللہ مبارک کرے تم نے بہت اچھا خواب دیکھا ہے اے ام الفضل ان شاء اللہ حضرت فاطمہ رضی اللہ عنہا کے ہاں لڑکا پیدا ہوگا اور اسے تیری گود میں دیں گے۔ حضرت ام الفضل رضی اللہ عنہا کہتی ہیں کہ اس کے بعد حضرت سیدنا امام حسین رضی اللہ عنہ پیدا ہوئے اور جس طرح حضور صلی اللہ علیہ وسلم نے خبر دی تھی میں نے انہیں اپنی گود میں لیا۔ اتفاقاً چند روز کے بعد حضرت سیدنا امام حسین رضی اللہ عنہ کو گود میں لئے ہوئے آپ کے پاس حاضر ہوئی اور حضرت سیدنا امام حسین رضی اللہ عنہ کو اپنی گود میں سے آپ کی گود میں دے دیا پھر میں اور طرف دیکھنے لگی اتنے میں کیا دیکھتی ہوں کہ رسول اللہ صلی اللہ علیہ وسلم کے رخسار مبارک پر آنسوؤں کی لڑیاں جاری ہیں میں نے عرض کی یا رسول اللہ صلی اللہ علیہ وسلم میرے ماں باپ آپ پر قربان ہوں یہ بے محل رونا کیسا ہے۔ فرمایا مجھے حضرت جبریل علیہ السلام نے خبر دی ہے کہ میری امت میرے اس فرزند کے خون کی پیاسی ہے اور میری وفات کے بعد اسے اپنے ہاتھوں سے شہید کرے گی میں نے عرض کی یا رسول اللہ صلی اللہ علیہ وسلم کیا آپ کی امت اس صاحبزادے کو قتل کرے گی فرمایا ہاں اور اس زمین کی سرخ مٹی مجھے اٹھا کر دی۔ (طبرانی کبیر، بیہقی)

رسول اللہ صلی اللہ علیہ وسلم کا غم میں آنسو بہانا

حضرت علی رضی اللہ عنہ، حضرت عائشہ رضی اللہ عنہا سے حضرت زینب بنت جحش رضی اللہ عنہا حضرت انس بن مالک رضی اللہ عنہ سے حضرت ام سلمہ رضی اللہ عنہا اور حضرت ام الفضل بنت الحارث رضی اللہ عنہا سے نقل کرتے ہیں کہ رسول اللہ صلی اللہ علیہ وسلم نے فرمایا اس سے پہلے ابھی میرے پاس حضرت جبریل علیہ السلام کھڑے بیان کرتے تھے کہ حسین دریائے فرات کے کنارے پر قتل کیے جائیں گے اگر آپ فرمائیں تو وہاں کی مٹی سنگھاؤں میں نے کہا ہاں حضرت جبریل علیہ السلام نے ہاتھ بڑھایا اور ایک مٹھی خاک کی لا کر مجھے دی۔ پس اس وقت سے بے اختیار زار و قطار رو رہا ہوں۔

(طبقات ابن سعد، احمد، طبرانی کبیر، مسند ابویعلیٰ، ابن عساکر)

وہاں کی مٹی دکھادی

ابن عساکر، حضرت ام سلمہ رضی اللہ عنہا سے روایت کرتے ہیں کہ حضرت ام سلمہ رضی اللہ عنہا نے فرمایا: حضرت جبریل علیہ السلام نے میرے سامنے رسول اللہ صلی اللہ علیہ وسلم کو شہادت حسین کی خبر دی۔ اور کہا آپ کے صاحبزادے کو اہل عراق زمین عراق میں قتل کریں گے رسول اللہ صلی اللہ علیہ وسلم نے حضرت جبریل علیہ السلام سے کہا تم مجھے وہ زمین دکھا سکتے ہو حضرت جبریل علیہ السلام نے وہاں کی مٹی آپ کے ہاتھ میں دے دی۔

حضرت جبریل علیہ السلام کا شہادت کی خبر دینا

طبرانی کی ایک روایت حضرت ام سلمہ رضی اللہ عنہا سے یہی مضمون منقول ہے کہ حسین رضی اللہ عنہ میرے گھر میں تھے اتنے میں حضرت جبریل علیہ السلام تشریف لائے اور رسول اللہ صلی اللہ علیہ وسلم سے کہا یا رسول اللہ صلی اللہ علیہ وسلم کیا آپ حسین کو بے حد پیار کرتے ہیں فرمایا ہاں دنیا میں اس کے سوا مجھے اور کوئی محبوب نہیں۔ حضرت جبریل علیہ السلام نے کہا عنقریب آپ کی امت آپ کے بعد انہیں زمین میں قتل کرے گی جسے کربلا کہتے ہیں اور تین دن کا بھوکا پیاسا عراق کے چٹیل میدان میں اپنے ہاتھ سے ذبح کرے گی رسول اللہ صلی اللہ علیہ وسلم فرماتے ہیں پھر حضرت جبریل علیہ السلام نے اس زمین کی خاک لا کر مجھے دکھلائی۔

قاتلان امام مبعوض خدا ہیں

ابن عساکر، حضرت ام سلمہ رضی اللہ عنہا سے روایت کرتے ہیں کہ حضرت جبریل علیہ السلام نے حضرت سیدنا امام حسین رضی اللہ عنہ کے مقتل کی مٹی رسول اللہ صلی اللہ علیہ وسلم کو دکھا کر فرمایا کہ قاتل حسین پر خدا تعالیٰ کا سخت غصہ ہے اس سے زائد خدا کے نزدیک اور کوئی مبعوض نہیں ہے۔

طبرانی کبیر، میں حضرت عائشہ رضی اللہ عنہا سے روایت کرتے ہیں کہ جناب سرور کائنات

صلی اللہ علیہ وسلم نے فرمایا اے عائشہ کیا میں ایک حیرت انگیز بات اور تعجب خیز کلمہ تم کو نہ سناؤں۔ حضرت عائشہ رضی اللہ عنہا نے عرض کی ضرور فرمائیں۔ آپ نے فرمایا۔ ایک ایسا فرشتہ ابھی میرے پاس آیا تھا جو اس سے پہلے کبھی آج تک میں اس کی صورت سے آشنا بھی نہ تھا آ کر کہنے لگا آپ کے فرزند حضرت سیدنا امام حسین رضی اللہ عنہ آپ کے بعد مقتول ہوں گے یا رسول اللہ صلی اللہ علیہ وسلم! اگر آپ چاہیں تو اس زمین کی مٹی جہاں حضرت سیدنا امام حسین رضی اللہ عنہ شہید ہوں گے دکھا دوں۔ رسول اللہ صلی اللہ علیہ وسلم فرماتے ہیں وہ فرشتہ مٹی لایا اور مجھے سرخ خاک دکھلائی۔ حضرت عائشہ رضی اللہ عنہا اور حضرت ام سلمہ رضی اللہ عنہا سے بایں لفظ نقل کرتے ہیں کہ رسول اللہ صلی اللہ علیہ وسلم نے فرمایا حضرت جبریل علیہ السلام نے مجھے خبر دی کہ میرا فرزند قتل کیا جائے گا اور یہ خاک ان کے مقتل کی زمین کی ہے۔

مجھے قاتل کا نام بھی بتا دیا گیا

دیلمی، حضرت معاذ بن جبل رضی اللہ عنہ سے روایت کرتے ہیں کہ رسول اللہ صلی اللہ علیہ وسلم نے بارہا فرمایا کہ مجھے حسین رضی اللہ عنہ کے قتل ہونے کی خبر پہنچی اور اس زمین کی خاک مجھے لا کر دی گئی اور ان کے قاتل کا نام بھی بتلایا گیا۔

میرے حسین رضی اللہ عنہ کی مدد کرنا

امام بغوی اور ابن السکن، ابن مندہ، ابن عساکر، حضرت انس بن حارث بن منبہ سے نقل کرتے ہیں کہ رسول اللہ صلی اللہ علیہ وسلم نے فرمایا عراق کی زمین سے ایک زمین جسے کربلا کہتے ہیں میرا حسین شہید کیا جائے گا۔ تم میں سے جو کوئی حاضر ہو اس کی مدد اعانت فرض جانے اور اس کی اطاعت کا غاشیہ دوش جان پر ڈالے۔

قاتلانِ حسین شفاعت سے محروم

حاکم، امالہ میں بسند ضعیف حضرت انس رضی اللہ عنہ سے روایت کرتے ہیں کہ اہل نجران میں سے ایک شخص غار کھود رہا تھا اس میں سے ایک سونے کی تختی جس میں خاص حضرت ابراہیم علیہ السلام کی دستخطی بیت لکھے ہوئے تھے:

اترجوا امة قتلت حسينا

شفاعة جده يوم الحساب

ترجمہ: ”جس گروہ نے حسین رضی اللہ عنہ کو قتل کیا۔ کیا وہ اس کے نانا کی شفاعت کی قیامت کے دن امید رکھتا ہے یعنی ان کی شفاعت کبھی نہ ہوگی۔“

یہ حدیث لفظاً ضعیف ہے مگر معنی صحیح ہے کیونکہ اور حدیثیں صراحۃً اس بات پر دلالت کرتی ہیں کہ حضرت سیدنا امام حسین رضی اللہ عنہ کے قاتلین کے حق میں رسول اللہ صلی اللہ علیہ وسلم کی شفاعت نہ ہوگی غرض کہ اس تختی کو رسول اللہ صلی اللہ علیہ وسلم کی خدمت میں پیش کیا گیا آپ پڑھ کر رونے لگے اور فرمانے لگے جو لوگ میری ایذا کے درپے ہیں وہ میری شفاعت سے محروم رہیں گے۔

ہجرت کے ساٹھ سال بعد حسین رضی اللہ عنہ شہید ہوں گے

طبرانی کبیر میں اور خطیب، حضرت ابن عباس رضی اللہ عنہما اور حضرت ام سلمہ رضی اللہ عنہا سے نقل کرتے ہیں کہ رسول اللہ صلی اللہ علیہ وسلم نے فرمایا کہ میری ہجرت کے ساٹھ سال کے بعد حسین رضی اللہ عنہ شہادت پائیں گے۔

ایک کتا میرے خون میں منہ مار رہا ہے

ابن عساکر، حضرت سیدنا امام حسین ابن علی رضی اللہ عنہما سے روایت کرتے ہیں کہ رسول اللہ

صلی اللہ علیہ وسلم نے فرمایا میں خواب میں ایک ابلق کتے کو دیکھتا ہوں جو میری اہل بیت کے خون میں منہ ڈال رہا ہے۔ (اس خواب کی تعبیر چالیس سال کے بعد ظاہر ہوئی اور یزیدی فوج نے امام حسین رضی اللہ عنہ کو قتل کر دیا۔)

اللہ عزوجل ”یزید“ کو برکت نہ دے

طبرانی، حضرت معاذ بن جبل رضی اللہ عنہ سے روایت کرتے ہیں کہ رسول اللہ صلی اللہ علیہ وسلم نے فرمایا اللہ تعالیٰ یزید کو برکت اور سعادت مندی نصیب نہ کرے۔ امام حسین رضی اللہ عنہ کے مقتل کی خبر دی گئی اور ان کے مقتل کی مٹی میرے پاس لائی گئی ان کے قاتل کا نام اس کی علامتیں سب مجھے بتائی گئی مجھے اس خدا کی قسم جس کے قبضہ قدرت میں میری جان ہے جس قوم میں حسین رضی اللہ عنہ مقتول ہوں گے اور وہ قوم قتل امام سے ظالموں کو منع نہ کرے گی تو اللہ تعالیٰ ان کے دلوں ان کے سینوں میں تفریق پیدا کر دے گا اور ان کے بدترین دشمنوں کو ان پر تمام تسلط اور عام غلبہ دے گا۔

سگ ابلق سے مراد ”شمر“ ہے

واضح ہوا کہ رسول اللہ صلی اللہ علیہ وسلم کے سگ ابلق سے شمر ملعون مراد ہے کیونکہ حضرت سیدنا امام حسین رضی اللہ عنہ کا قاتل نیز آپ کے قتل پر اسی نے اصرار کیا تھا چنانچہ آئندہ اس کا بیان واضح طور پر ہوگا اور بدترین شخص کے تسلط سے مروان مراد ہے کہ یزید پلید کے بعد بادشاہ ہو کر اپنا تسلط ظاہر کیا، یا اس سے مختار ثقفی مقصود ہے جس نے ان پر غلبہ کیا حالانکہ وہ مدعی نبوت تھا جیسا کہ آئندہ بیان ہوگا۔

ایک شخص میری اہل بیت کا قاتل

ابن عساکر، ایک اور حدیث نقل کرتے ہیں جس میں صراحت کے ساتھ یزید ملعون کا

نام لیا گیا ہے اور کھلم کھلا اس پر لعن طعن ذکر کی گئی ہے۔ ابو یعلیٰ، حضرت ابو عبیدہ رضی اللہ عنہ سے روایت کرتے ہیں کہ رسول اللہ صلی اللہ علیہ وسلم نے فرمایا اس دین کی بنیاد ہمیشہ ایک اندازہ کے ساتھ رہے گی یہاں تک کہ بنی امیہ میں سے ایک شخص جس کا ”یزید“ نام ہوگا وہ اس میں رخنہ اندازی کرے گا اور میری اہل بیت کو مٹانے کا قصد کرے گا۔

اسی طرح دوسری حدیث میں بھی جو ابو یعلیٰ اور حافظ ابو عبد اللہ نعیم سے منقول ہے ”یزید“ کا لفظ صراحتہ آیا ہے۔

سب سے پہلے دین میں تغیر ”یزید“ کرے گا

ابن ابی شیبہ اور ابو یعلیٰ اور رویانی اور حافظ ابو بکر محمد بن اسحاق اور بیہقی اور ابن عساکر حضرت ابو ذر وغیرہ سے نقل کرتے ہیں کہ رسول اللہ صلی اللہ علیہ وسلم نے فرمایا پہلے پہل جو شخص میرے طریق و شرع میں تبدیلی اور تغیر کرے گا وہ بنی امیہ میں سے ایک شخص ہوگا جس کا ”یزید“ نام ہوگا۔

فرشتے کا شہادت سے آگاہ کرنا

اسی طرح رسالہ ”ما ثبت بالنسہ“ اور ”مفتاح النجا“ اور ”صواعق محرقہ“ میں مذکور ہے کہ ایک دن فرشتہ بارہاں حضرت ام سلمہ رضی اللہ عنہا کے گھر رسول اللہ صلی اللہ علیہ وسلم کی زیارت کے لئے آیا۔ آپ نے اس فرشتے کو اپنے پاس بلایا اور حضرت ام سلمہ رضی اللہ عنہا سے فرمایا تم دروازہ کی دربانی کرو ہماری اجازت کے بغیر یہاں کوئی نہ آئے اچانک حضرت سیدنا امام حسین رضی اللہ عنہ تشریف لائے اور ایک ہی جست میں رسول اللہ صلی اللہ علیہ وسلم کے سامنے جا بیٹھے آپ پدر واران کے لب اور منہ کو بوسہ دینے لگے فرشتہ نے عرض کی یا رسول اللہ صلی اللہ علیہ وسلم اس فرزند کو آپ محبوب رکھتے ہیں فرمایا بیشک۔ فرشتے نے کہا آپ کی امت عنقریب انہیں کر بلا کے میدان میں جو عراق کا ایک حصہ ہے بھوکا پیاسا قتل کر دے گی۔ اگر حکم ہو تو جس جگہ وہ قتل کئے

جائیں گے وہاں کی مٹی ملاحظہ کراؤں۔ فرمایا ہاں۔ فرشتہ نے رسول اللہ صلی اللہ علیہ وسلم کو وہ زمین دکھائی اور اس کی سرخ خاک رسول اللہ صلی اللہ علیہ وسلم کو دی پھر حضور صلی اللہ علیہ وسلم نے وہ خاک حضرت ام سلمہ رضی اللہ عنہا کے حوالہ کی اور اس وقت سے ہمیشہ رسول اللہ صلی اللہ علیہ وسلم منزوں اور مغموم رہتے تھے یہی روایت کئی طرق سے اور لوگوں نے نقل کی ہے جن میں فرشتہ کا نام حضرت جبریل علیہ السلام بتایا گیا ہے۔ (واللہ اعلم)

خاک خون ہو جائے گا

امام احمد، حضرت امام سلمہ رضی اللہ عنہ سے روایت کرتے ہیں وہ فرماتی ہیں کہ مجھے رسول اللہ صلی اللہ علیہ وسلم نے اس خاک کی مٹی کو دے کر فرمایا یہ حضرت سیدنا امام حسین رضی اللہ عنہ کے مقتل کی مٹی ہے اسے حفاظت سے رکھنا اس کا خون ہونا حضرت سیدنا امام حسین رضی اللہ عنہ کے قتل کی علامت ہے میں نے اس خاک کو ایک بوتل میں بند کر کے حفاظت سے رکھا اور ہمیشہ اس بات کا خوف رہا کہ جس دن یہ مٹی خون ہوگئی وہ دن حادثہ میں بزرگ اور ہول میں قیامت کے برابر ہوگا۔ یہ بھی آیا ہے کہ جس روز حضرت سیدنا امام حسین رضی اللہ عنہ شہید ہوئے میں نے اس خاک کو خون پایا۔

کنکریاں خون بن گئی

ایک روایت میں یہ بھی آیا ہے کہ فرشتے نے چھوٹی چھوٹی کئی کنکریاں کر بلا کی زمین سے لا کر رسول اللہ صلی اللہ علیہ وسلم کو دی تھیں وہ کنکریاں خون بن گئیں۔

حضرت علی رضی اللہ عنہ سر زمین کر بلا میں

”الصواعق المحرقة“ وغیرہ میں منقول ہے کہ حضرت علی رضی اللہ عنہ جب جنگ صفین میں تشریف لے گئے تو ایک ایسی جگہ جو دریائے فرات کے مقابل واقع تھی پہنچے جسے وہاں کے

لوگ نینوا کہتے تھے حضرت علی رضی اللہ عنہ نے لوگوں سے دریافت کیا کہ اس جگہ کا نام کیا ہے کہا اسے ”کربلا“ کہتے ہیں یہ سن کر حضرت علی رضی اللہ عنہ نے اپنے سر شک بارانِ مثال سے زمین کو تر کر کے فرمایا میں ایک دن رسول اللہ صلی اللہ علیہ وسلم کی خدمت میں حاضر ہو کر کیا دیکھتا ہوں کہ آپ زار زار رو رہے ہیں میں نے عرض کی کہ یا رسول اللہ صلی اللہ علیہ وسلم میرے ماں باپ آپ پر قربان ہوں آپ کے رونے کی کیا وجہ ہے۔ فرمایا: اے علی! ابھی میرے پاس حضرت جبریل علیہ السلام آئے تھے مجھے خبر دی کہ میرا فرزند حسین رضی اللہ عنہ فرات کے کنارے جسے کربلا کہتے ہیں شہید ہو گا اور وہاں کی ایک مٹھی خاک لا کر مجھے سونگھائی پس اس وقت سے میں نہایت بے قرار با آہ و زار رو رہا ہوں۔

یہ مقتل اہل بیت کا مقام ہے

ابن الاخضر، اصبح بن نبانہ سے روایت کرتے ہیں کہ جس وقت حضرت علی رضی اللہ عنہ حضرت امام حسین رضی اللہ عنہ کی مقتل گاہ میں پہنچے میں بھی آپ کے ہمراہ تھا۔ پس حضرت علی رضی اللہ عنہ نے مجھ سے خطاب کر کے فرمایا یہ جگہ ہمارے اہل بیت کے اونٹ بیٹھنے کی ہے یہ مقام اہلبیت کے اسباب کا محل ورود ہے اسی جگہ جو انان آل محمد قتل کئے جائیں گے اسی جگہ میرے ننھے ننھے بچے بھوکے پیاسے جان بلب کو ظالم بے رحم قتل کریں گے یہیں آل عبا کی نسل منقطع ہو گی۔ یہ وہی موضع ہے جس میں حضرت محمد صلی اللہ علیہ وسلم کے پارہ ہائے جگر کی لاشیں پڑیں گی یہ وہی جگہ ہے جہاں حضرت محمد صلی اللہ علیہ وسلم کی بیٹیاں نواسیاں اور ان کے پیارے عزیزوں کی پردہ در کی ہوگی اسی میں اہلبیت کے معصوم اور بے گناہ بچے اور عورتیں بے انصاف لوگوں کے ہاتھ میں اسیر اور قیدی ہوں گے یہ وہ جگہ ہے جس پر آسمان اور زمین روئیں گے۔

اے حسین رضی اللہ عنہ صبر کرنا

”تہذیب التہذیب“ میں حضرت عبداللہ یحییٰ رضی اللہ عنہ سے منقول ہے کہ ان کے باپ

یہی کہتے ہیں کہ جب حضرت علی کرم اللہ وجہہ صفین میں تشریف لے گئے تو میں بھی آپ کے ساتھ تھا ان کے وضو کے اسباب اپنے پاس رکھتا تھا دریائے فرات کے مقابل میں ایک گاؤں جس کا نینوانام ہے آپ نے قیام فرمایا اور کہا اے ابو عبد اللہ (حضرت سیدنا امام حسین رضی اللہ عنہ کی کنیت ہے) اس فرات کے کنارے پر صبر کرنا۔ حضرت یحییٰ کہتے ہیں کہ میں نے کہا آپ کون سے ابو عبد اللہ کے متعلق فرما رہے ہیں۔ فرمایا میں ایک دن رسول اللہ صلی اللہ علیہ وسلم کی خدمت میں گیا آپ کے رخسار مبارک پر سیل سرشک جاری تھے میں نے عرض کی یا رسول اللہ صلی اللہ علیہ وسلم اس قدر رونے کا کیا سبب ہے فرمایا تمہارے آنے سے کچھ پہلے میرے پاس حضرت جبریل علیہ السلام آ کر کہہ گئے ہیں کہ امام حسین رضی اللہ عنہ فرات کے کنارے شہید ہوں گے۔

سرزمین عراق میں شہید ہوں گے

”تہذیب التہذیب“ میں ایک روایت حضرت ام سلمہ رضی اللہ عنہا سے یوں بھی منقول ہے کہ ایک دن رسول اللہ صلی اللہ علیہ وسلم پاؤں پھیلانے خوب راحت میں تھے کہ اچانک چونک اٹھے اور زور زور سے سانس لینے لگے پھر سو گئے۔ تھوڑی دیر بعد پھر بیدار ہوئے اور سانس لینے لگے مگر اس مرتبہ پہلے سے سانس میں کسی قدر کمی واقع تھی غرض کہ تین مرتبہ ایسا ہی ہوا چوتھی مرتبہ اٹھ بیٹھے میں کیا دیکھتی ہوں کہ آپ کے دست مبارک میں ایک قسم کی سرخ مٹی ہے جسے آپ بار بار الٹ پلٹ کر رہے ہیں۔ میں نے عرض کی یا رسول اللہ صلی اللہ علیہ وسلم آپ کے ہاتھ میں کیا چیز ہے فرمایا حضرت جبریل علیہ السلام نے مجھے خبر دی ہے کہ حضرت سیدنا امام حسین رضی اللہ عنہ سرزمین عراق میں شہید ہوں گے اور ان کے مقتل کی یہ مٹی ہے اسی طرح اور بہت سے نقول اور حدیثیں اسباب میں منقول ہیں مگر ہم اختصاراً انہیں ترک کرتے ہیں۔

حضرت ام سلمہ رضی اللہ عنہا کا خواب

”شواہد النبوة“ میں حضرت مولانا عبدالرحمن جامی رحمہ اللہ نقل کرتے ہیں کہ حضرت ام سلمہ رضی اللہ عنہا فرماتی ہیں کہ جس دن حضرت سیدنا امام حسین رضی اللہ عنہ شہید ہوئے ہیں اسی رات میں نے خواب دیکھا کہ رسول اللہ صلی اللہ علیہ وسلم گھر سے کہیں باہر تشریف لے گئے ہیں اور تھوڑی ہی دیر میں دروازہ کی جانب سے تشریف لے آئے ہیں مگر ایک عجیب ہیئت سے سر کے بال بکھرے ہوئے غبار آلودہ ہاتھ میں کچھ لئے ہوئے آئے۔ میں نے عرض کی یا رسول اللہ صلی اللہ علیہ وسلم میرے ماں باپ آپ پر فدا ہوں یہ کیا حال ہے جسے میں آپ پر مشاہدہ کر رہی ہوں فرمایا آج کی رات لوگ مجھے عراض کے اس حصہ میں جس کا نام کربلا ہے لے گئے اور حضرت سیدنا امام حسین رضی اللہ عنہ اور میرے ان فرزندوں کی قتل کی جگہ جنہوں نے حضرت سیدنا امام حسین رضی اللہ عنہ کے ساتھ اپنی پیاری جانیں فدا کیں دکھائی میں ان کا خون اٹھا کر لایا ہوں دیکھ لو میرے ہاتھ میں وہی خون موجود ہے اسے لو اور حفاظت سے نگاہ میں رکھو۔ باقی اس حدیث کا تتمہ اپنے موضع پر انشاء اللہ بیان ہوگا۔

مروان، حاکم مدینہ کو بیعت یزید کا خط

جاننا چاہیے کہ جب ۴۳ ہجری میں امام المسلمین حضرت سیدنا امام حسن بن علی اور حضرت معاویہ بن ابی سفیان رضی اللہ عنہ میں صلح واقع ہوئی (اور اس سال کو سال اتفاق بھی کہتے ہیں) وہ یہ کہ امت محمدیہ نے ایک خلیفہ پر قرار و اتفاق کیا تھا تو اسی سنہ میں حضرت معاویہ بن ابی سفیان رضی اللہ عنہ نے مدینہ پر مروان کو حاکم بنایا اور ۴۳ھ میں سیستان کے شہروں میں سے ملک رے اور حبش کی ولایت میں سے ملک در سوڈان فتح کیا اور سنہ ۵۰ میں حضرت سیدنا امام حسن رضی اللہ عنہ کی وفات کے بعد اہل شام کے کانوں میں اپنے بیٹے یزید کی بیعت کا حلقہ ڈالا اور یہ اول ہی امر تھا جس کا وقوع اسلام میں ہوا اس کے بعد حضرت معاویہ بن ابی

سفیان رضی اللہ عنہ نے مروان کو لکھا کہ جملہ اہل مدینہ کو یزید کی بیعت پر آمادہ کرے یہاں خط آتے ہی مروان نے تمام رؤساء مدینہ کو خصوصاً اور عام لوگوں کو عموماً جمع کر کے خطبہ پڑھا اور کہا امیر المومنین حضرت معاویہ رضی اللہ عنہ نے اس امر میں مصلحت دیکھی ہے کہ جس طرح حضرت ابوبکر صدیق رضی اللہ عنہ، حضرت عمر رضی اللہ عنہ یکے بعد دیگرے خلیفہ ہوتے تھے اسی طریق وہ اپنے بیٹے یزید کو تم پر خلیفہ کرے تم لوگوں کو بھی مناسب ہے کہ امیر کی خوشی اور دلجوئی کے لئے برغبت و رضا یزید کی بیعت قبول کرو اور عواطف خسروی کے ثمرے مزے سے لوٹو۔

حضرت عبدالرحمن بن ابی بکر صدیق رضی اللہ عنہ کو سن کرتا ب نہ رہی غصہ میں بے قرار ہو کر کھڑے ہو گئے اور کہا اے مروان یہ طریقہ حضرت ابوبکر صدیق رضی اللہ عنہ اور حضرت عمر رضی اللہ عنہ کی خلافت و نیابت کا ہرگز نہیں ہاں یہ طریقہ کسریٰ و قیصر کا ہے۔ حضرت ابوبکر صدیق رضی اللہ عنہ نے کون سے اپنے بیٹے کو دی۔ حضرت عمر رضی اللہ عنہ نے کس لڑکے کو اپنا جانشین بنایا انہوں نے نہ تو اپنی اولاد میں اس نیابت کو رکھا اور نہ اپنے اہل بیت میں سے کسی کہ خلیفہ بنایا۔ مروان نے خطبہ ختم کیا اور یہ گفتگو بعینہ حضرت معاویہ رضی اللہ عنہ کو لکھ بھیجی۔

حضرت معاویہ رضی اللہ عنہ کی حضرت ابن عمر رضی اللہ عنہ سے گفتگو

سنہ (۵۱) ہجری میں حضرت معاویہ رضی اللہ عنہ خود حج کے ارادہ اور اپنے فرزند یزید کی بیعت کے قصد سے مکہ معظمہ میں آئے اور ارکان حج سے فارغ ہوتے ہی حضرت ابن عمر رضی اللہ عنہما کو بلایا اور کہا اے ابن عمر کیا تم کو یاد نہیں تم نے مجھ سے کہا تھا کہ جس رات میں کوئی تجھ پر حاکم نہ ہو اس رات میں تجھے نیند مبارک نہ ہو۔ یعنی تم کہا کرتے تھے کہ ہر وقت حاکم اور خلیفہ کی اطاعت میں مصروف رہو اگر ایک رات بھی شہر میں حاکم نہ ہو اس رات میں تجھے خواب راحت حرام ہے قطع نظر اس کے مجھے اس بات کا بھی خوف ہے کہ تو ان لوگوں میں فساد ڈال کر عاصی ٹھہرے اور مسلمانوں کی نافرمانی کرے۔ (اس کے بعد مندرجہ ذیل حضرت ابن عمر رضی اللہ عنہ نے خطبہ دیا)

حضرت عبداللہ بن عمر رضی اللہ عنہما کا خطبہ

حضرت ابن عمر رضی اللہ عنہما نے سب سے پہلے اللہ تعالیٰ عزوجل کی حمد و ثنا کی پھر حضرت معاویہ رضی اللہ عنہ کے جواب کی طرف عنان توجہ پھیری اور فرمایا اے معاویہ جو لوگ تجھ سے پہلے خلیفہ گزرے ہیں ان کے فرزند ان کی حیات میں موجود تھے چنانچہ بحمد اللہ اس مجلس میں بھی موجود ہیں تیرا لڑکا یزید ان سے بہتر اور افضل نہیں ہے کیا انہوں نے اپنے فرزندوں میں اس چیز کی لیاقت نہ دیکھی جسے تو اپنے فرزند میں دیکھتا ہے۔ مطلب یہ ہے کہ ان خدا کے دوستوں نے اپنے فرزندوں کے لئے خلافت تجویز نہیں کی حالانکہ ان کے صاحبزادے تیرے لڑکے سے کہیں بڑھ کر تھے مگر وہ اپنے فاضل اور بزرگ فرزندوں کو خلافت کے لائق نہ دیکھتے تھے انہوں نے اس خلافت کے تاج کو تمام مسلمانوں کے درمیان رکھا پھر انہوں نے جسے مناسب جانا اختیار کر لیا یزید سے زیادہ وہ لوگ خلافت کے مستحق ہو سکتے ہیں جن کے دل میں خوف الہی جاگزیں ہے اور جن کا ظاہر و باطن تقویٰ اور طہارت سے آراستہ و پیراستہ ہے جن کو سب مسلمان فضل و علم کی رو سے اپنی ذاتوں پر ترجیح دیتے ہیں اور مجھے اس بات سے ڈراتا ہے کہ میں مسلمانوں کی نافرمانی کرتا اور انہیں مشقت میں ڈالتا ہوں میں اس بات کو ہرگز نہ چاہوں گا میں تو مسلمانوں میں سے ایک مسلمان بلکہ ان کا ایک خادم ہوں جس امر پر وہ جمع ہوں گے اور جس کو اختیار کریں گے اس میں مجھے کیا عذر ہے اسے سب سے پہلے قبول کروں گا۔ حضرت معاویہ رضی اللہ عنہ نے کہا خدا تجھے جزائے خیر اور برکت دے۔ (اس کے بعد حضرت عبدالرحمن بن سیدنا ابوبکر صدیق رضی اللہ عنہ سے گفتگو ہوئی)

حضرت عبدالرحمن رضی اللہ عنہ کا جواب

حضرت عبدالرحمن بن ابی بکر رضی اللہ عنہ کو بلایا اور جو گفتگو حضرت عبداللہ بن عمر رضی اللہ عنہ کے حضور میں پیش کی تھی وہی ان کے سامنے دہرائی حضرت عبداللہ بن ابی بکر رضی اللہ عنہ نے پہلے ہی

حضرت معاویہ رضی اللہ عنہ کا کلام قطع کر کے فرمایا بخدا اے حضرت معاویہ! ہم نے تجھ کو تیرے
قرزند کے امر خلافت میں خدا کے ہاں وکیل کیا اور اس خلافت کے قضیہ کو خدا کو سونپا واللہ تو
اس امر میں کبھی جلدی نہ کر۔ یعنی یزید کی خلافت کا کبھی خیال نہ کر۔ اس بات کو مسلمانوں ہی
میں چھوڑنا اور ان کی رائے کے موافق کرنا مناسب ہے۔ یہ کہہ کر حضرت عبدالرحمن رضی اللہ عنہ
مجلس میں سے جلدی سے چلے گئے حضرت معاویہ رضی اللہ عنہ نے کہا اے عبدالرحمن میںیں تو وقت
کو رمیا و اہل شام تمہاری طرف سیقت نہ کر جائیں حتیٰ کہ میں جا کر ان سے بیان کروں کہ
انہوں نے مجھ سے بیعت کر لی ہے۔

حضرت عبداللہ بن زبیر رضی اللہ عنہ کی گفتگو

حضرت عبداللہ بن زبیر رضی اللہ عنہ نے کہا اے معاویہ اگر تو یزید کو خلیفہ بنانا چاہتا ہے تو
آپ تیاریت سے کنارہ کش ہو جائیں اور یزید کو اس مجمع میں لاہم اس سے بیعت کریں ہاں
تیری اور تیرے قزند کی بیعت دو تہیضوں کا اجتماع یا دو ضدوں کا آن واحد میں ایک چیز پر
صاوق آتا ہے بھلا اگر ہم تیری بھی بیعت کریں اور تیرے قزند کی بیعت کا ربتہ بھی اپنے
گروہوں میں ڈالیں تو دونوں میں سے ہم کس شخص کی اطاعت کریں بخدا تم دونوں کی بیعت
تو قیامت اور اب تک درست نہ ہوگی۔

حضرت عبداللہ بن زبیر رضی اللہ عنہ یہ کہہ کر کھڑے ہو گئے۔

اہل شام کا بیعت کرنا

حضرت معاویہ رضی اللہ عنہ نے تمام اہل شام سے اس امر میں مشورہ کیا انہوں نے یسروچشم
اسے قبول کیا اور خوشی خوشی یزید کی بیعت کی رسی اپنی گروہوں میں ڈال لی جب اہل شام
بیعت یزید پر متفق ہو گئے تو پھر حضرت معاویہ رضی اللہ عنہ نے اور شہروں اور اطراف و جوانب
میں خطوط لکھے اور وہاں کے لوگوں سے بیعت کی استدعا کی۔ ادھر مروان کو لکھا اس نے خطبہ

پڑھا اور لوگوں کو جمع کر کے حضرت ابو بکر رضی اللہ عنہ اور حضرت عمر رضی اللہ عنہ کے طریقہ پر بیعت یزید کی استدعا کی حضرت عبدالرحمن بن ابی بکر رضی اللہ عنہ نے صاف جواب دیا کہ ہم یزید سے ہرگز بیعت نہ کریں گے جیسا اوپر بیان ہو چکا ہے۔

اہل حرین کا بیعت کرنا

اس کے بعد سن ۵۱ ہجری میں حج کے لئے آئے جملہ اہل حجاز سے عموماً اور اہل حرین محترمین سے خصوصاً اپنے فرزند یزید کے لئے بیعت لی سب لوگوں نے بجز حضرت سیدنا امام حسین بن علی رضی اللہ عنہما اور حضرت عبدالرحمن بن ابی بکر رضی اللہ عنہما اور حضرت عبداللہ بن عمر رضی اللہ عنہما اور حضرت عبداللہ بن زبیر رضی اللہ عنہ کے اہل مدینہ میں سے اور حضرت ابن عباس رضی اللہ عنہما کے اہل مکہ میں سے مجبوراً یزید سے بیعت کر لی۔

حضرت عبداللہ بن ابوبکر رضی اللہ عنہما کا یزید کی بیعت سے انکار

حضرت معاویہ رضی اللہ عنہ نے ہرچند ان پختن کو بہت کچھ انعام و اکرام کا لالچ دیا اور سختی و نرمی کے ساتھ پیش آیا مگر انہوں نے قبول نہ کیا گو عام لوگوں کی بیعت نے حضرت معاویہ رضی اللہ عنہ کے کچھ آنسو پونچھ دیئے تھے مگر ان کے دل کی پریشانی بالکل دور نہ ہوئی تھی کیونکہ وہ اس بات کو اچھی طرح جانتے تھے کہ یہ لوگ بزرگان صحابہ اور اولاد صحابہ ہیں جس طرح ممکن ہو ان سے بیعت لینی چاہئے۔ مبادا میرے مرنے کے بعد لوگ ان کو خلافت تفویض کر دیں لہذا حضرت عبدالرحمن بن ابی بکر وغیرہ کو خلوت میں طلب کر کے بہت سے مال کا لالچ دیا کہ تم بیعت کر لو میں تمہاری عافیت ہمیشہ مرعی رکھوں گا انہوں نے قبول نہ کیا۔

حضرت عبدالرحمن بن ابی بکر رضی اللہ عنہ نے یہ بھی کہا اے معاویہ بے حد زروسیم ہماری آنکھوں میں کنکر اور پتھر سے زیادہ وقعت نہیں رکھتے تم حضور صلی اللہ علیہ وسلم اور خلفاء راشدین مہدیین کا طریقہ اختیار کر کے دیکھو جب حضور نبی کریم صلی اللہ علیہ وسلم نے اس جہان سے رحلت

فرمائی تو آپ نے اپنے اقربا میں سے کسی کو خلیفہ اور والی نہ بنایا نہ کسی کو خلافت کی وصیت فرمائی بلکہ عام مسلمانوں پر چھوڑ کر تشریف لے گئے مسلمانوں نے اپنے اتفاق رائے سے حضرت ابوبکر رضی اللہ عنہ کو خلیفہ بنایا جب حضرت ابوبکر رضی اللہ عنہ کی وفات کا زمانہ قریب پہنچا تو انہوں نے بھی اپنے کسی فرزند کو اس کا مستحق نہ جانا بلکہ مسلمانوں کے اتفاق رائے سے حضرت عمر رضی اللہ عنہ کو افضل زماں ہونے کی وجہ سے خلافت کے لئے تجویز کیا اسی طرح جب حضرت عمر رضی اللہ عنہ کی وفات کا زمانہ قریب آیا تو آپ نے چھ شخصوں کو افضل جان کر ان میں خلافت چھوڑی اپنے اقرباؤں اور فرزندوں میں سے کسی قریب اور عزیز کو خلیفہ بنایا تمام آدمیوں نے صرف اپنی رائے سے ان چھ شخصوں میں سے ایک کو اختیار کیا۔ حضرت عبدالرحمن بن ابی بکر رضی اللہ عنہ اس مقام پر خاموش ہو گئے۔

ضروری وضاحت

حضرت عبدالرحمن رضی اللہ عنہ نے اس گفتگو میں حضرت علی رضی اللہ عنہ اور حضرت عثمان رضی اللہ عنہ کا نام نہ لیا وجہ یہ کہ حضرت علی رضی اللہ عنہ سے حضرت معاویہ رضی اللہ عنہ کو سخت انکار تھا اس بنا پر حضرت عبدالرحمن رضی اللہ عنہ نے یہاں ان کا نام نہ لیا اور حضرت عثمان رضی اللہ عنہ کا گو صراحتہ نام نہ لیا مگر ضمناً بیان کر دیا اور کہا آدمیوں نے چھ شخصوں میں سے ایک کو اختیار کر لیا اور وہ مختار حضرت عثمان رضی اللہ عنہ تھے۔

اس کے بعد حضرت معاویہ رضی اللہ عنہ نے کچھ جواب تو نہ دیا مگر اتنا کہا اچھا کل میں خطبہ دوں گا اتنا ہونا چاہئے کہ میرے خطبہ دینے تک کوئی شخص میرا کلام قطع نہ کرے۔

دوران خطبہ یزید کی بیعت سے انکار

ایک روایت میں یہ بھی آیا ہے کہ اس مجمع میں حضرت سیدنا امام حسین رضی اللہ عنہ بھی تشریف رکھتے تھے حضرت معاویہ رضی اللہ عنہ نے کھڑے ہو کر حمد و ثنا کے بعد یزید پلید کے فضائل او

رشتیاہت اور شہامت اور جلاوت بیان کئے اور اہل شام کی بیعت کا اظہار کیا فوراً حضرت عید الرحمن بن ابی بکر رضی اللہ عنہ اور حضرت سیدنا امام حسین بن علی رضی اللہ عنہ اور حضرت عید اللہ بن عمر رضی اللہ عنہ وغیرہ اس جلسہ سے کھڑے ہو کر کہتے لگے کہ ہم نے یزید کی بیعت نہیں کی مگر بعض لوگوں نے ان کی تصدیق نہ کی اور یہ خیر اثر اوی کہ ان صاحبوں نے بھی بیعت کر لی۔

مال و دولت کا لالچ پھر بھی انکار

ترجمہ طبری میں مذکور ہے کہ حضرت معاویہ رضی اللہ عنہ نے عید اللہ بن زیاد کو اطراف ممالک اور اکتاف بلاد میں یزید پلید کی بیعت کے لئے تمام مسلمانوں کے شہروں میں بھیجا سب نے اس کی طوعاً و کرہاً بیعت قبول کی مگر پانچ بزرگان مذکور نے یزید کی بیعت کا ریتہ الہی پاک گردنوں میں ڈالنا مناسب نہ سمجھا۔ مگر جب موسم حج میں حضرت معاویہ رضی اللہ عنہ آئے تو حضرت سیدنا امام حسین رضی اللہ عنہ کے سامنے بہت مال رکھ کر کہا آپ یزید سے بیعت کر لیں گو ظاہری طور پر ہی کسی کیونکہ آپ کی بیعت سے کسی کو چون و چرا کی گنجائش نہ رہے گی۔ آپ نے فرمایا اگر حضرت عید الرحمن بن ابی بکر اور حضرت عید اللہ بن عمر اور حضرت عید اللہ بن زبیر اور حضرت عید اللہ بن عباس رضی اللہ عنہ یزید سے بیعت کر لیں گے تو میں بھی کر لوں گا مگر ان بزرگواروں کے بغیر اب تک اس بیعت پر راضی نہ ہوں گا۔ پس یہ بات یزید کی کوفت اور رنج کا باعث بنی اور اس دن سے وہ ملعون حضرت سیدنا امام حسین رضی اللہ عنہ اور حضرت عید اللہ بن عمر رضی اللہ عنہ اور حضرت عید اللہ بن عباس اور حضرت عید الرحمن بن ابی بکر رضی اللہ عنہ سے بے حد دشمنی وعداوت رکھنے لگا۔

یزید کی ایک اور وجہ نزع حضرت سیدنا امام حسین رضی اللہ عنہ کے ساتھ

تاریخ طبری میں ایک اور وجہ نزع مذکور ہے کہ حضرت عید اللہ بن زبیر رضی اللہ عنہ نے اپنی منکوحہ کو کسی وجہ سے طلاق دے دی تھی۔ یزید نے حضرت ابو موسیٰ اشعری رضی اللہ عنہ کو اپنے

تکاح کے لئے اس عورت کے پاس بھیجا اتفاقاً رستہ میں حضرت قثم بن العباس رضی اللہ عنہ سے ملاقات ہوئی حضرت قثم رضی اللہ عنہ نے پوچھا اے حضرت ابو موسیٰ کہاں جا رہے ہو جواب دیا یزید نے حضرت عبداللہ بن زبیر رضی اللہ عنہ کی سلاطہ کے پاس مجھے بھیجا ہے تاکہ یزید کی مواعلت پر اسے راضی کروں۔ حضرت قثم نے کہا اگر ہو سکے تو میری جاتیب سے بھی اسے پیغام پہنچا دینا اتفاقاً حضرت سیدنا امام حسین رضی اللہ عنہ بھی کسی شخص کو بھیج کر اس عورت سے خواستگاری کر چکے تھے جب حضرت ابو موسیٰ اس عورت کے پاس گئے اور یزید و حضرت قثم کا پیغام دیا اس عورت نے کہا اس سے پہلے حضرت سیدنا امام حسین رضی اللہ عنہ کا بھی پیغام میرے پاس آچکا ہے اب میں تم سے پوچھتی ہوں کہ ان تینوں میں سے میرے حق میں کونسا بہتر ہے اس بارے میں ٹھیک طور پر مجھے صلاح دو۔ حضرت ابو موسیٰ نے کہا اے پاک بی بی اگر تجھے دوسرا مطلب ہے تو یزید اختیار کر اور اگر جمال صورت منظور ہے تو حضرت قثم کو پسند کر اور اگر آخرت میں کوئی درجہ اور نسب درکار ہے تو امیر المومنین حضرت سیدنا امام حسین بن علی رضی اللہ عنہ کی خواہش کر۔ اس عورت نے حضرت قثم اور یزید پر حضرت امام حسین رضی اللہ عنہ کو اختیار کر لیا پس یہ امر یزید کی اور بھی کوقت خاطر اور تحید کی گالیاعت ہوا اور قثم کھائی کہ اگر میں امام حسین پر قتل درہوں گا تو جان سے جیلات چھوڑ دوں گا۔

حضرت ابو سعید خدری رضی اللہ عنہ کا سیدنا امام حسین رضی اللہ عنہ کو مشورہ

”مہذب التہذیب“ میں اس کا دوسرا سبب مذکور ہے کہ حضرت سیدنا امام حسین رضی اللہ عنہ کو کو فیوں نے حضرت معلویہ رضی اللہ عنہ کے زمانہ میں خروج کی تحریکوں و ترغیب دلائی حضرت سیدنا امام حسین رضی اللہ عنہ نے اس سے انکار کیا حضرت ابو سعید خدری رضی اللہ عنہ کو جو کبار صحابہ رسول اللہ صلی اللہ علیہ وسلم تھے کو فیوں کی اس استدعا کی خبر پہنچی تو آپ نے حضرت سیدنا امام حسین رضی اللہ عنہ کے پاس آئے اور کہا اے ابو عبید اللہ مجھے خبر پہنچی ہے کہ آپ کے عقیدت مند اور قبیلہ کے لوگ

حضرت معاویہ رضی اللہ عنہ کے خروج پر آپ کو ترغیب دلا رہے ہیں آپ بھول کر بھی حضرت معاویہ رضی اللہ عنہ پر خروج نہ کریں اور کوفیوں پر کسی قسم کا اعتماد نہ فرمائیں کیونکہ میں نے آپ کے والد ماجد سے کوفہ میں بالمشافہ سنا ہے کہ فرماتے تھے گو میں ایک عرصہ تک کوفیوں پر حاکم رہا لیکن انہوں نے مجھے ہمیشہ دشمن رکھا اور میں نے کبھی ان میں وفا کا نشان بھی نہ دیکھا ہر چند کہ میں ان کے ساتھ سلوک سے رہا مگر بجز نیزہ کے طعن اور شمشیر کے زخم کے کچھ فائدہ حاصل نہ ہوا خدا کی قسم ان میں ثبات نہیں درست عزم نہیں۔ کامل ارادہ نہیں دشمن کے نیزہ کھانے اور تلواروں کے زخم کی طاقت نہیں۔

مروان کا خط

رسالہ مذکورہ میں یہ بھی روایت آئی ہے کہ انہوں نے حضرت سیدنا امام حسن رضی اللہ عنہ کی وفات کے بعد جناب حضرت سیدنا امام حسین رضی اللہ عنہ کو حضرت معاویہ رضی اللہ عنہ کی جامع مسجد میں طلب کر کے کہا ہم کو آپ کی اور آپ کے بھائی حضرت سیدنا امام حسن رضی اللہ عنہ کی رائے معلوم ہوئی یعنی حضرت سیدنا امام حسن رضی اللہ عنہ نے خلافت کو دیدہ دانستہ ترک کیا اور تم خروج کا ارادہ رکھتے ہو۔

حضرت سیدنا امام حسین رضی اللہ عنہ نے فرمایا کہ میں دنیا سے علیحدہ رہنے اور اس کی چاہت سے باز رہنے کی خدا سے توفیق چاہتا ہوں مجھے امید ہے کہ دنیا کی کشمکش سے باز رہنے کی خدا توفیق دے یا ظالموں سے جہاد کرنے کا درست عزم عنایت فرمائے۔

غرض کہ جب مروان کو اس مشورہ کی اطلاع ہوئی تو اس نے فوراً حضرت معاویہ رضی اللہ عنہ کو ایک خط بایں مضمون لکھ بھیجا کہ حضرت سیدنا امام حسین رضی اللہ عنہ سے میں کسی طرح بے خوف نہیں ہوں ان کا ارادہ تیرے خروج اور مخالفت پر مضبوط اور قوی ہے۔

حضرت معاویہ رضی اللہ عنہ کا سیدنا امام حسین رضی اللہ عنہ کے نام خط

حضرت معاویہ رضی اللہ عنہ نے ایک خط حضرت سیدنا امام حسین رضی اللہ عنہ کے نام لکھا جس کا ترجمہ یہ ہے کہ جس شخص کو حق سبحانہ و تعالیٰ پیمان کی دوستی اور عہد کی مضبوطی عطا فرمائے اسے عہد کا وفا کرنا لائق اور سزاوار ہے میں نے سنا ہے کہ آپ کی قوم میری مخالفت اور خروج پر آپ کو دعوت دیتی ہے آپ یہ بھی خوب جانتے ہیں کہ اہل عراق نے آپ کے والد مکرم آپ کے بھائی کے ساتھ کس قسم کی کارروائیاں کی ہیں۔ پس خدا سے ڈر کر اپنے عہد کی نگہداشت کرنا ضروری بات ہے۔

حضرت سیدنا امام حسین رضی اللہ عنہ کا خط

حضرت سیدنا امام حسین رضی اللہ عنہ نے اس خط کا جواب اس طرح لکھا کہ آپ کا خط میرے پاس آیا حال مندرجہ معلوم ہوا۔ جس نے میرے دعویٰ خلافت اور خروج کے ارادہ کی خبر تم تک پہنچائی ہے وہ محض نادراست اور افترا پرداز ہے میں ایسے شخص کے حق میں صرف اتنا کہنا مناسب سمجھتا ہوں کہ اللہ تعالیٰ اسے کبھی راہ راستہ کی توفیق نہ دے میرا ارادہ تم سے جنگ کرنے کا تو کیا اس امر کا خیال دوہم بھی نہیں ہے آپ سے بھی امید ہے کہ میری مخالفت کا بیج اپنے سینہ بے کینہ میں کبھی نہ بویں میری نظروں میں آپ کی اور آپ کی خلافت کی وقعت والد اور بھائی سے کچھ کم نہیں اس وقت تم جیسے امیر اور خلیفہ مسلمانوں کے نام پر اگر میں مباہات اور فخر کا علم اٹھاؤں تو زیبا ہے۔

جب یہ جواب حضرت معاویہ رضی اللہ عنہ کو پہنچا پڑھ کر بہت ہی مسرور ہوئے اور کہا میں نے ابو عبد اللہ حسین رضی اللہ عنہ کو بخوائے الولد سرلابیہ نہایت دانشمند پاکباز راست عہد نیک اطوار پایا یہ خبر شاید ان کے کسی بے دین دشمن نے اڑائی ہے۔

حضرت معاویہ رضی اللہ عنہ کا خطبہ

”تبارخ اظلقاء“ اور ”رسلہ ماتیت یا لستہ“ میں ہے کہ خطبہ بن قیس کہتے ہیں کہ جب حضرت معاویہ رضی اللہ عنہ شام میں پہنچے تو ایک دن اس مضمون کا خطبہ تمام حاضرین جلوس کیا کہ اے خدا میں نے ایسا بڑی عہد اپنے قریب ترید کو کیا کیونکہ میں نے اسے بزرگوں میں ایک پایا کیا بزرگ اور قاضیوں میں سے ایک بڑا فضل پایا اے خدا جس فضیلت اور بزرگی کا میں اسے خیال کرتا ہوں اس کو اسے پہنچا سولی کریم!! اگر میں نے اسے محض محبت پیری اور شفقت کی وجہ سے والی خلافت بنایا ہوتا تو میں سچے دل سے کہتا ہوں کہ اسے مرتبہ خلافت تک پہنچتے سے پہلے درمیان سے اٹھالے یہ کہہ کر بزرگ کو بلایا اور ایسا خطبہ بنالیا۔

حضرت معاویہ رضی اللہ عنہ کی سیدنا امام حسین رضی اللہ عنہ کے متعلق وصیت

”بہت عیب الہندیہ“ اور ”ترجمہ طبری“ میں ہے کہ حضرت معاویہ رضی اللہ عنہ نے بزرگ کو حضرت سیدنا امام حسین رضی اللہ عنہ کے بارے میں مزید وصیت کی کہ جہاں تک ہو سکے حضرت سیدنا امام حسین رضی اللہ عنہ کی مرتبہ کی نگہداشت ضرور کرنا کیونکہ رسول اللہ صلی اللہ علیہ وسلم کی قرابت کی وجہ سے سب لوگ انہیں بے حدود و دست درگفتے ہیں تیری سلطنت و ملامت کی دوری اور کمال کا باعث ان کے ساتھ اچھا سلوک اور مدارائی کرنا ہے خلافت کے اعلیٰ عرقہ کا زینہ حضرت سیدنا امام حسین رضی اللہ عنہ کی اطاعت ہے۔

خطبہ کرام اور اہل حر میں کے بارے میں بزرگ کو وصیت

طبری میں ہے کہ حضرت معاویہ رضی اللہ عنہ نے بزرگ سے کہا اے میرے قریب ترید جہاں تک مجھ سے ہو سکا تیری خلافت پر میں نے کوشش کی اور بڑے بڑے میلانہ اہل جہان اور شہسازان عرب کو شکست دے کر تیری بیعت پر آمادہ کیا لیکن پانچ آدمیوں نے اس بیعت سے انکار کیا ہے سو میں ان کی ملامت تجھے وصیت کرتا ہوں تو میری وصیت کے موافق ان

کے ساتھ سلوک کرنا ((۱۱)) حضرت عید الرحمن بن ابی بکر علیہ السلام ایک مرد عاقبت طلب ہے اسے گوشتہ تثنیٰ اور عزالت گزرتی مطبوع و مطلوب ہے جو تجھ سے بن سکے اسے دینا ((۱۲)) حضرت عید اللہ بن عمر علیہ السلام ایک بڑا علیدا اور زائد شخص ہیں وہ ہمیشہ عیادت کو دوست رکھتے ہیں اور اس میں اسے ملک و غیرہ کی یا لکل تمنا تھیں ان کی بھی دلجوئی نہ نظر رکھتا ہوں ((۱۳)) حضرت عید اللہ بن زبیر علیہ السلام کے حیلہ سے عاقل ممت نہ ہنا اگر وہ بیعت کرے بہتر ورتہ اسے قتل کر ڈالنا اور ((۱۴)) ابو عید اللہ سیدنا امام حسین بن علی علیہ السلام اگر بیعت پر راضی ہیں قبضہ ورتہ ان کی عزت کو نگاہ میں رکھنا اور اپنے آپ کو ان سے بچانا اہل مکہ و مدینہ کو تک نہ رکھنا اور ہمیشہ حسن سلوک سے پیش آنا کیونکہ یہ لوگ خدا اور رسول ﷺ کے ہم سایہ ہیں۔

حضرت امیر معاویہ علیہ السلام

حضرت معاویہ بن ابی سفیان علیہ السلام تے رجب کی یا گیسویں تاریخ ۲۰ ہجری موضح دمشق میں آخرت کا سفر اختیار کیا حضرت معاویہ علیہ السلام کے چاند پر قمیص تے تھانہ پر بھی بعض کہتے ہیں یزید ہی تے تھانہ پر حلالی اور مدد و اندھ صخر متصل دارا اللہ مارقہ دمشق میں علیہ السلام متفرقہ میں مدقولان ہوئے۔

حضرت امیر معاویہ رضی اللہ عنہ کا ذکر خیر

حضرت مفتی محمد اکرام الدین نبیرہ شیخ عبدالحق محدث دہلوی رحمہ اللہ کی کتاب، سعادت الکونین فی فضائل الحسنین، سے حسب ذیل نقل کیا جا رہا ہے۔

جاننا چاہیے کہ ”تاریخ الخلفاء“ میں آیا ہے کہ حضرت معاویہ بن ابی سفیان رضی اللہ عنہ ایک حلیم مزاج آدمی تھے۔

کتب تواریخ کے مستبع اور صحائف سیر کے تجسس سے معلوم ہوتا ہے کہ حضرت معاویہ بن ابی سفیان رضی اللہ عنہ کے مزاج میں ایک قسم کی دنیا کی چاہت اور محبت تھی وہ غایت درجہ کے دنیا دوست تھے اسی دنیا کی طلب و چاہت نے انہیں حضرت علی کرم اللہ وجہہ کے جدال و قتال پر ابھارا اور امام برحق کی بغاوت و طیفان کا سکہ صفحہ ناصیہ پر قیام قیامت تک لگایا۔

اہم مسئلہ

حضرت معاویہ رضی اللہ عنہ کو بُرائی سے یاد کرنا مسلمان کا شیوہ نہیں اور اس کی کئی وجہیں ہیں:

(۱) یہ کہ آپ کا ایمان لانا، رسول اللہ صلی اللہ علیہ وسلم پر یقینی بات ہے اور دوسری باتیں جو کتب تواریخ میں مذکور ہیں اکثر ظنی ہیں اور یقینی بات کا ظنی بات سے مقابلہ نہیں ہو سکتا ”لان الیقین لا یزول بالشک“۔

(۲) یہ کہ اگرچہ حطام دنیوی کی وجہ سے کبار کا صدور حضرت معاویہ رضی اللہ عنہ سے ہوا بھی تو اہل سنت و جماعت کا اتفاقی مسئلہ ہے کہ مرتکب کبیرہ جیسے زنا لواطت اور عقوق والدین ترک صلوٰۃ یعنی فساد وغیرہ مستحق لعنت کبھی نہیں ہو سکتا۔ پس حضرت معاویہ رضی اللہ عنہ امام برحق کی بغاوت اور خلیفہ مطلق کی سرتابی سے یعنی حضرت علی رضی اللہ عنہ کی

نافرمانی سے جو درحقیقت گناہ کبیرہ سے ہرگز مستحق نہیں ہو سکتے۔

(۳) یہ کہ ترجمہ مختصر طبری میں مذکور ہے کہ حضرت معاویہ رضی اللہ عنہ اس بات کے مقرر تھے کہ بیشک میں بغاوت حضرت علی رضی اللہ عنہ کی وجہ سے غلطیاں ہوئیں اور اس کے بھی معترف تھے کہ حضرت علی رضی اللہ عنہ، آل ابی سفیان سے افضل و اعلیٰ ہیں اور اس کے بھی مقرر تھے کہ خلافت حضرت علی رضی اللہ عنہ ہی کو راست اور برحق تھی میں نے ان سے اس باب میں ناحق نزاع کیا۔ پس جب ہم اس وجہ کا اور اپنے اعتقادات کا صحیح میزان میں موازنہ کرتے ہیں تو صریح ظاہر ہوتا ہے کہ معترف گناہ کے صفحہ احوال پر رقم کفر کھینچ نہیں سکتی۔ کیونکہ بندہ گناہ کی وجہ سے کافر نہیں کہلایا جاتا۔

چنانچہ اللہ تعالیٰ فرماتا ہے:

خَلَطُوا عَمَلًا صَالِحًا وَآخَرَ سَيِّئًا لَّخ. (سورۃ توبہ، ۱۰۲)

ترجمہ: ”اور ملایا ایک کام اچھا، اور دوسرا برا“۔

(۴) یہ کہ حضرت سیدنا امام حسن رضی اللہ عنہ کے مناقب و فضائل میں جن کا مفصلاً سابق میں بیان ہو چکا ہے نہایت بسط کے ساتھ واضح ہو گیا ہے کہ رسول اللہ صلی اللہ علیہ وسلم نے حضرت سیدنا امام حسن رضی اللہ عنہ کے حق میں فرمایا اس فرزند کے سبب سے مسلمانوں کے دو فرقوں میں صلح ہوگی اور یہ ظاہر ہے کہ ثانی فرقہ کے امیر اور سردار حضرت معاویہ رضی اللہ عنہ ہیں اور حدیث مذکورہ کے بموجب دوسرا فرقہ مسلمان تھا۔ پس حضرت معاویہ رضی اللہ عنہ دوسرے مسلمانوں کے گروہ کے سردار تھے اگر خدا نخواستہ وہ کافر ہوتے تو حدیث میں ایسا نہ فرمایا جاتا یعنی حدیث میں لفظ مسلمان کی تصریح نہ واقع ہوتی۔

(۵) یہ کہ امیر المؤمنین علی کرم اللہ وجہہ حضرت معاویہ رضی اللہ عنہ اور ان کے اعوان و انصار کے حق میں خود فرماتے ہیں کہ ”اخواننا بغوا علينا“ فی الجملہ جو شخص مشائخ اہل سنت و جماعت کے قدم بقدم چلے گا اور حزب الاعظم کے رستہ میں منتظم و منسلک ہوگا اسے

اس بیات کا لحاظ ضرور ہوگا کہ حضرت معاویہ اور مغیرہ اور عمرو بن العاص پر طعن و لعن کی زبان نہ کھولے کیونکہ ان کے کفر و ارتداد پر کوئی بھی صریح دلیل اور واضح برہان قائم نہیں ہے۔

اہل سنت کا عقیدہ

چنانچہ قدوة علماء زیدہ فضلاً حضرت شاہ عید العزیز مدظلہ تحفہ ”اشیاء عشریہ“ میں تحریر فرماتے ہیں کہ جب اہل سنت کسی مرتکب کبیرہ پر لعنت کے مجوز نہیں تو بلائی اور طاعنی پر جوہر حقیقت مرتکب کبیرہ ہے لعنت کیوں جائز رکھتے تھے اور اس باب میں اہل سنت کا متحکم کتاب اللہ اور عترہ رسول اللہ صلی اللہ علیہ وسلم یعنی حضرت علی کرم اللہ وجہہ کا مبارک قول ہے کتاب اللہ ناطق ہے کہ ”استغفرو للذین یلک واللیسوا متلبین والیسوا متلبات“ قرآن مجید کی پاک اور مفید تعلیم سے صاف ظاہر ہوتا ہے کہ ہر مومن کے حق میں استغفار اور طلب عفو مطلوب ہے اور کسی چیز کے کرنے کا حکم اور حقیقت اس کے خلاف کون منع کرتا ہے۔

پس قواعد اصولیہ الناسیہ کے موافق بھی کسی کے باب میں استغفار کا امر کرنا اس پر لعنت کرنے سے باز رکھتا ہے اور چونکہ ہر مرتکب کبیرہ یا تعلق شیعہ و سنی مومن ہے۔ کیونکہ اللہ تعالیٰ فرماتا ہے:

وَالَّذِينَ ظَلَمُوا أَنْفُسَهُمْ وَالْمُؤْمِنِينَ اتَّقُوا اللَّهَ الْعَظِيمَ

((سورۃ الحجرات ۹))

ترجمہ: ”اور مسلمانوں کا دو گروہ آپ سمیں اڑیں تو ان میں صلح کراؤ۔“

لہذا حضرت معاویہ رضی اللہ عنہ کو لعنت کرنا منع اور ناجائز ثابت ہوا اور اہل لعن یا الوصف اہل کبائر کے حق میں آیا ہے۔

چنانچہ اللہ تعالیٰ فرماتا ہے:

إِلَّا الْعَصَاةَ اللَّهُ عَلَى الظَّالِمِينَ فَتَجْعَلُ الْعَصَاةَ اللَّهُ عَلَى الْكَافِرِينَ

لیکن درحقیقت لعنت ایک صفت ہے صاحب صفت نہیں اور اگر یا لقرض لعنت صاحب صفت بھی ہو تو بھی وجود ایمان مانع لعنت ہے گو کوئی امر مجوز لعن بھی پایا جائے۔

شیخہ الامیہ کے اصول میں بھی صراحت کے ساتھ یہ قاعدہ مذکور ہے کہ جب ایاحت و حرمت دونوں ایک جگہ جمع ہوں تو وہاں حرمت ہی کو غلبہ ہوتا ہے۔ نیز وجود مقتضی یا وصف تحقق یا اقتضائے حکم وہیں کرتا ہے۔ پس لعنت فقط وجود صفت پر کبھی مترتب نہ ہوگی تا وقتیکہ رفع ایمان جو مانع لعن ہے حاصل نہ ہو اس کی مثال یوں سمجھنی چاہئے کہ جیسے کافر جس کی موت کفر پر متیقن ہے اب اگر اس میں کسی قسم کے نیک صفات اور عمدہ محاصل پائے جائیں تب بھی اس کے لئے استعظام جائز نہیں۔

نیز اللہ تعالیٰ کا ارشاد ہے:

وَالَّذِينَ جَاءُوا مِنْ بَعْدِهِمْ يَقُولُونَ رَبَّنَا اغْفِرْ لَنَا وَلِأَخْوَانِنَا
الَّذِينَ سَبَقُونَا بِالْإِيمَانِ وَلَا تَجْعَلْ فِي قُلُوبِنَا غِلًّا لِلَّذِينَ آمَنُوا
رَبَّنَا إِنَّكَ رَءُوفٌ رَحِيمٌ ﴿۱۱۰﴾ (سورہ حشر: ۱۱۰)

ترجمہ: ”اور وہ جو ان کے بعد ہے عرض کرتے ہیں اے ہمارے رب! ہمیں بخش دے اور ہمارے بھائیوں کو جو ہم سے پہلے ایمان لائے اور ہمارے دل میں ایمان والوں کی طرف سے کینہ نہ رکھا اے ہمارے رب بے شک تو ہی نہایت مہربان رحم والا ہے۔“
میں بھی طلب معفرت اور ترک عداوت کو صرف ایمان پر بغیر تقلید عمل صالح کے مترتب کیا ہے۔ پس عداوت و بغض کو چھوڑنا اور احترام اللعنہ جو طلب معفرت کو لازم ہے کرنا ہر ذی عقل صاحب ایمان کو ضروری بات ہے۔

ربی عمرہ و کتب الامیہ میں تو اترائے منقول ہے کہ حضرت امیر نے اہل شام کی لعنت سے منع کیا ہے۔ پس حضرت امیر المومنین علی کرم اللہ وجہہ کے منع کرنے پر کاربند اور عامل نہ ہونا اہل سنت کا کام نہیں ہے چونکہ یہاں کلام بہت طول طویل ہے لہذا اسی اختصار پر اکتفا کیا جاتا ہے۔ (سعادت المؤمنین فی فضائل الحسنین)

واقعہ کربلا

حضرت سیدنا امام حسین رضی اللہ عنہ کا مدینہ پاک سے عراق میں آنے کا سبب اور حضرت مسلم بن عقیل رضی اللہ عنہ کی شہادت کا تذکرہ تفصیلاً مندرجہ ہے۔

جاننا چاہیے کہ یہاں سے ماجرائے ہوش ربا اور واقعہ جگرگداز قیامت نما یعنی احوال شہداء آل عبا کا ذکر ہوتا ہے جس کو سن کر ہر ایک فرد بشر کا رو نگھٹا زو نگھٹا کھڑا ہوتا ہے اور زبان حال سے زار زار روتا ہے۔

یزید تخت سلطنت پر

روایت ہے کہ جب حضرت معاویہ رضی اللہ عنہ کا انتقال ہو گیا تو یزید پلید بادشاہ ہوا اور تخت سلطنت پر بیٹھ کر حکمران ہوا اور اس وقت تمام اہل شام نے اس سے بیعت کی۔ یزید نے تخت حکومت پر بیٹھتے ہی ہر اقلیم و ولایت میں اپنی بیعت کے لئے تمام امراء اور اعیان ک خطوط لکھے۔

یزید کا حاکم مدینہ کو خط

چنانچہ ایک خط ”ولید بن عتبہ بن سفیان“ کو جو مدینہ منورہ کا حاکم تھا بایں مضمون لکھا کہ روئے زمین کے خلیفہ حضرت معاویہ بن ابی سفیان رضی اللہ عنہ نے اس عالم فانی کو چھوڑا اور اس میں بجائے اس کے حاکم مقرر ہوا تمام مہمات امور سلطنت میرے قبضہ اقتدار اور حیظ تصرف میں ہیں تم کو چاہئے کہ اہل مدینہ سے عموماً اور حضرت سیدنا امام حسین رضی اللہ عنہ، حضرت عبداللہ بن عمر رضی اللہ عنہما حضرت عبدالرحمن بن ابی بکر رضی اللہ عنہ وغیرہم سے خصوصاً میری بیعت لو اگر یہ

لوگ میری بیعت پر راضی نہ ہوں اور جائے اقرار کے انکار پیش کریں تو فوراً طلب کر کے سر کاٹ کر میرے دربار میں بھیج دو۔ اس زمانہ میں حضرت سیدنا امام حسین رضی اللہ عنہ اکثر اوقات اپنے بزرگوار نانا رسول مقبول صلی اللہ علیہ وسلم کے روضہ مبارک پر عبادت الہی میں مشغول رہا کرتے تھے۔

سیدنا امام حسین رضی اللہ عنہ کا بیعت سے انکار

ولید، حاکم مدینہ نے حضرت سیدنا امام حسین رضی اللہ عنہ کو بلایا اور یزید کے خط کا مضمون اول سے آخر تک پڑھ سنایا فرزند رسول مقبول صلی اللہ علیہ وسلم نے یزید کی بیعت سے کھلم کھلا انکار کیا کیونکہ وہ فاسق و فاجر اور ستم گار شخص تھا۔

سیدنا امام حسین رضی اللہ عنہ کا خواب

حضرت سیدنا امام حسین رضی اللہ عنہ بدستور قدیم اپنے جد بزرگوار کے روضہ مبارک پر تشریف لے گئے۔ شب کو رسول مقبول صلی اللہ علیہ وسلم کو خواب میں دیکھا کہ حضرت سیدنا امام حسین رضی اللہ عنہ کا سر زانوائے مبارک پر رکھے ہوئے بدیدہ پرنم فرماتے ہیں کہ اے میرے دل کے ٹکڑے اور آنکھوں کی ٹھنڈک دشمن تیری ایذا رسائی پر آمادہ ہیں عنقریب تو میدانِ کربلا میں بے یار و مددگار اپنا گلا کٹائے گا اور ظالموں کے ظلم بھرے ہاتھوں سے شہید ہو جائے گا میرے فرزند یہ لوگ یوم قیامت میری شفاعت سے محروم رہیں گے۔ حضرت سیدنا امام حسین رضی اللہ عنہ کو یہ خواب دیکھتے ہی شوق شہادت دامن گیر ہوا اور رضائے خالق پر دل کو مضبوط کر کے رضا بقضا کا نعرہ مارا۔

یزید کے خط کا مضمون

ترجمہ طبری میں مذکور ہے کہ یزید کے خط کا مضمون یہ تھا کہ حضرت معاویہ رضی اللہ عنہ جو بندگانِ خدا میں سے ایک خاص بندہ تھا اس نے وفات پائی اب میں اپنی بیعت سب لوگوں

سے چاہتا ہوں۔ پس لوگوں کو چاہئے کہ بیعت میں جلدی کریں اور تاخیر کو چارز تہ رکھیں۔
حضرت معاویہ رضی اللہ عنہ نے ہر چند کہ ان چار شخصوں سے بیعت لیتی چاہی مگر انہوں نے انکار کیا
۱۱۔ جس طرح ہوا اول ان سے بیعت لیتی چاہئے۔

جب ولید بن عقبہ کے پاس یزید کا خط پہنچا تو اس نے مروان کو بلا کر اس یارے میں
مشورہ کیا مروان نے کہا اے ولید تو امیر المومنین یزید بن معاویہ کی اطاعت ہاتھ سے نہ
دے اور ان چاروں حضرات کو طلب کر کے اس کا حکم سنا اگر وہ بیعت کر لیں قہراً اور اگر
تاخیر کریں تو چاروں کے سر اتار کر اس کے پاس بھیج دے۔

ولید نے جواب دیا ”سبحان اللہ“ اے مروان حضرت فاطمہ اور حضرت ابوبکر و
حضرت عمر اور حضرت زبیر رضی اللہ عنہم کے قرۃ عیون کے حق میں اس قسم کی بات نہ کرو ان ابوالوہاب الحرم
اور افاضل کی تصویروں کو منانہ چاہئے آخر کار ولید نے حضرت سیدنا امام حسین رضی اللہ عنہ کو بلایا
جیتکے حضرت سیدنا امام حسین رضی اللہ عنہ کو پہلے ہی سے اس امر کا علم ہو چکا تھا آپ نے خیال کیا
کہ نہ معلوم ولید نے مجھے کس کام کے لئے بلایا ہے اپنے ہمراہ بیچاس جوان مسلح لے گئے اور
سب کو دروازے پر کھڑا کر کے کہا تم ٹھہرو اور میری آواز غور سے سنتے رہو جب میں تمہیں
آواز دوں فوراً چلے آنا یہ کہہ کر ولید کے پاس گئے وہ تک مرد آپ کو دیکھتے ہی تعظیماً کھڑا ہو
گیا اور یزید کا خط پڑھ کر سنایا حضرت سیدنا امام حسین رضی اللہ عنہ نے فرمایا یہ خط چار آدمیوں کے
تام پر ہے ان سب کو بلاؤ تا کہ ہم سب اکٹھے ہو کر بیعت کریں۔ ولید نے کہا بھتر۔ حضرت
سیدنا امام حسین رضی اللہ عنہ وہاں سے کھڑے ہو گئے۔ مروان نے کہا اے ولید امام حسین رضی اللہ عنہ کو
اسی مجلس میں قتل کر ڈال اور جانے کی فرصت نہ دے امام نے سن کر فرمایا اے مروان، تو
مجھے قتل نہیں کر سکتا اگر تیری ہمت اور جرات مردی تجھے میرے قتل پر ابھارتی ہے تو۔ بسم اللہ حاضر
ہوں شاید تو نے بنی ہاشم کی تلواریں چمک نہیں دیکھی اور اسی رات حضرت عبید اللہ بن
زبیر رضی اللہ عنہ کے ساتھ مکہ تشریف لے آئے۔

سیدنا امام حسین رضی اللہ عنہ کی مکہ روانگی

امام قرطبی اور ابی حاتم وغیرہ روایت کرتے ہیں کہ جب ولید نے حضرت سیدنا امام حسین رضی اللہ عنہ اور حضرت عبداللہ بن زبیر رضی اللہ عنہ کو طلب کیا تو انہوں نے صاف کہلا بھیجا کہ اب شام ہو گئی ہے ہم علی الصباح علی رؤس الاشہاد بیعت کریں گے تاکہ سب لوگ اس سے واقف ہوں اور وہاں سے دولت خانہ تشریف لا کر اعزاء و اقارب کو جمع کر کے مشورہ کیا آپ کے جملہ عزیوں اور محبوں نے عرض کی کہ آپ کے بھائی حضرت سیدنا امام حسن رضی اللہ عنہ نے حضرت معاویہ رضی اللہ عنہ کو دانستہ خلافت دی تھی اب چونکہ حضرت معاویہ رضی اللہ عنہ فوت ہو گئے ہیں ہم آپ کے دست مبارک پر بیعت کرتے ہیں امام حسین رضی اللہ عنہ نے بڑی خوشی کے ساتھ سب سے بیعت لی اور خفیہ راتوں رات اٹھائیسویں (۸۲) رجب المرجب کو حضرت عبداللہ بن زبیر رضی اللہ عنہ کے ہمراہ مکہ شریف روانہ ہوئے۔

تاریخ روانگی

ابو عمر کہتے ہیں جب ماہ رجب ۶۰ ہجری میں حضرت امیر معاویہ رضی اللہ عنہ کا وصال ہوا اور خلافت کی مہمات یزید مقرر ہوئی تو ولید حاکم مدینہ کو حکم آیا کہ اہل مدینہ سے بیعت لو تو اس نے رات کو حضرت سیدنا امام حسین رضی اللہ عنہ اور حضرت عبداللہ بن زبیر رضی اللہ عنہ کو بلا کر کہا آپ حضرات یزید کی بیعت کر لیں۔ تو سیدنا امام حسین رضی اللہ عنہ اور حضرت عبداللہ بن زبیر رضی اللہ عنہ نے جواب دیا کہ ہم چھپ کر بیعت کرنا پسند نہیں کرتے کل صبح کو تمام لوگوں کے سامنے بیعت کریں گے یہ کہہ کر اپنے گھر چلے آئے اور اسی رات ہی مکہ المکرمہ روانہ ہو گئے۔ اور وہ ۲۸ رجب المرجب اور یکشنبہ کی رات تھی۔ حضرت سیدنا امام حسین رضی اللہ عنہ ماہ شعبان، ماہ رمضان اور ماہ شوال تک مکہ شریف رہے اور یوم الترویہ یعنی آٹھ ذی الحج کو کوفہ کے ارادہ سے سفر شروع کیا۔ (علامہ ابن عبدالبر)

بعض روایتوں میں آیا ہے کہ آپ نے چار ماہ شعبان المعظم کو مدینہ منورہ سے مکہ معظمہ کی طرف کوچ کیا پہلے والد اور والدہ کے روضہ مبارک پر جا کر کلمات رخت اور سخنان ودیعت زبان پر لائے پھر رسول مقبول صلی اللہ علیہ وسلم کے روضہ منورہ میں تشریف لائے اور کلمات رخصت فرمانے لگے۔ اس کے بعد سب مدینہ والوں سے رخصت ہوئے آپ کی مفارقت میں عموماً اہل مدینہ کو رنج تھا بالخصوص حضرت ام سلمہ رضی اللہ عنہا کو تو بہت ہی بڑا رنج و غم تھا ادھر آپ کوچ کی تیاری کر رہے تھے اور ادھر تیاری کے وقت سب حاضرین کی زبان پر یہ شعر جاری تھا۔

کردہ سفر حفظ خدا یار تو باد

فضل حق از ہمہ آفات نگہ دار تو باد

الغرض سب کونا لاں اور گریاں چھوڑ کر معظمہ میں تشریف لائے۔ جب یہ خبر کو فیوں کو پہنچی تو ان کے سرداران قبائل نے ڈیڑھ سو خط پے در پے جو حضرت معاویہ رضی اللہ عنہ کے فوت ہونے کی تہنیت اور حضرت سیدنا امام حسین رضی اللہ عنہ کے طلب میں شامل تھے بھیجے اور باہم اتفاق کر کے لکھا کہ ہم آپ پر جان و مال قربان کرنے کے لئے حاضر اور حضور کی زیارت کے ایک مدت سے مشتاق ہیں اور سب سے پیچھے جو اہل کوفہ نے معتبرین قاصدین کے ہاتھ آپ کو خط روانہ کیا اس کا یہ مضمون تھا:

اہل کوفہ کے خط کا مضمون

بسم الله الرحمن الرحيم

للعسین بن علی من شیعة و شیعة ابیہ علی امیر المومنین
سلام علیک۔ اما بعد فان الناس ینتظرونک ولا رای لهم
فی غیرہ العجل یا بن رسول الله العجل۔

ہم باہم متفق ہو کر سچے دل سے عرض کرتے ہیں کہ یہاں بہت سے لوگ حضور کی تشریف آوری اور ملاقات کے منتظر ہیں اور اس رائے کے سوا ہمارے خیالوں اور وہموں میں اور کوئی بات نہیں آپ بہت جلد تشریف لائیں۔

حضرت مسلم بن عقیل رضی اللہ عنہ کی روانگی

جب اس قسم کے خطوط اور اکثر اپنی یہاں جمع ہوئے تو آپ نے انہیں مختصر طور پر جواب لکھا اور اپنے چچا زاد بھائی حضرت مسلم بن عقیل رضی اللہ عنہ کو کوفہ کی طرف روانہ فرمایا تاکہ ان لوگوں کی وفاداری اور دوستی ملاحظہ فرمائیں چلتے وقت ان سے یہ بھی فرمایا کہ وہاں کے لوگوں کی مفصل کیفیت جاتے ہی لکھ بھیجنا۔

حضرت ابن عباس رضی اللہ عنہما کا مشورہ

طبری میں مذکور ہے کہ حضرت سیدنا امام حسین رضی اللہ عنہ نے اہل کوفہ کے جملہ خطوط حضرت عبداللہ بن عباس رضی اللہ عنہ کو دکھائے انہوں نے فرمایا میری رائے میں یوں معلوم ہوتا ہے کہ آپ تو یہیں تشریف رکھیں اور اول اپنی طرف سے ایک وکیل وہاں بھیج دیں تاکہ وہ ان کو اچھی طرح دیکھے کہ کس چیز پر ہیں اور کیا ارادہ رکھتے ہیں کیونکہ اہل کوفہ بڑے بے وفا ہیں۔ آپ کو معلوم نہیں، یہ وہی لوگ تو ہیں جنہوں نے آپ کے والد کے ساتھ ظلم و جفا کی۔ حضرت سیدنا امام حسین رضی اللہ عنہ نے فرمایا تا بعد ازیں میں سے بارہ ہزار آدمی میرے ہدم اور ہمقدم ہیں اور میری اطاعت و بیعت کا رقبہ اپنی شوق کی گردنوں میں ڈالنے پر آمادہ ہیں۔ حضرت عبداللہ بن عباس رضی اللہ عنہما نے فرمایا اے صاحبزادے اس جمعیت پر کبھی بھروسہ نہ کریں امتحان مشروط ہے۔ اگر آپ ضرور ہی جانا چاہتے ہیں تو کسی کو پہلے بھیج کر دیکھیں اگر آپ کا قاصد ان لوگوں کا حسن سلوک تحریر کرے اور وہ اس کے مطیع فرمان ہوں پھر آپ شوق سے جائیں۔ حضرت سیدنا امام حسین رضی اللہ عنہ نے فرمایا یہ ہے رائے بہتر اور صواب معلوم

ہوتی ہے۔ یہ مشورہ ترجمہ طبری کے علاوہ اور کسی کتاب میں نہیں دیکھا گیا ہے۔

اہل کوفہ کی حضرت مسلم رضی اللہ عنہ کے ہاتھ پر بیعت اور خط

آپ نے حضرت مسلم بن عقیل رضی اللہ عنہ کو بھیجنے پر مجبور کیا اور فرمایا وہاں جا کر ایک گوشہ میں بیٹھنا اور بشرط اس کے کوئی تمہاری اطاعت کریں مجھے طلب کرنا۔ تاکہ میں بھی پہنچوں۔ پس جب حضرت مسلم رضی اللہ عنہ کوفہ میں پہنچے اور ایک محفوظ گوشہ میں بیٹھے اور تمام کوفہ میں یہ خبر پھیل گئی کہ حضرت سیدنا امام حسین رضی اللہ عنہ نے پہلے ان صاحب کو اپنی بیعت کے لئے بھیجا ہے اور پیچھے وہ بھی تشریف لارہے ہیں تو اس وقت ایک کثیر جماعت اور جم غفیر حضرت مسلم رضی اللہ عنہ کی طرف متوجہ ہوئی اور بارہ ہزار لوگوں سے زیادہ نے حضرت مسلم رضی اللہ عنہ سے بیعت کی اور بظاہر سب نے ان کے ساتھ محبت کا دم اور دلا سہ کا نعرہ مارا جب تیس ہزار لوگوں کے قریب حضرت مسلم رضی اللہ عنہ کی رفاقت میں جمع ہو گئے تو حضرت مسلم رضی اللہ عنہ نے حضرت سیدنا امام حسین رضی اللہ عنہ کو اپنا اور کوفہ کے بڑے بڑے سرداروں جیسے سلیمان بن شرط اور مسیب بن ناعیمہ اور رفاعہ بن شداد اور حبیب بن مطہر اور ہانی بن عروہ وغیرہ کا خط بایں مضمون امام ہمام کی خدمت میں روانہ کیا کہ۔

تمام اہل کوفہ میرے یہاں آنے سے بہت خوش اور آپ کے دیدار کے منتظر ہیں اور ایک ایک شخص آپ کا آرزو مند ہے۔

جب یہ خط حضرت سیدنا امام حسین رضی اللہ عنہ کے پاس پہنچا آپ نے بے حد خوشی کے ساتھ کوچ کا پکا ارادہ کیا اور حضرت مسلم رضی اللہ عنہ کو لکھ بھیجا کہ تم مطمئن رہو میں بہت جلد آ رہا ہوں۔ پس دوسرے روز قاصدوں کو رخصت کیا اور جس قدر آپ کے رفیق اور عقیدت مند بصرہ میں موجود تھے ان سب کے پاس اپنا غلام بھیجا اور بصرہ کے سرداروں کو جیسے احنف بن قیس اور مالک بن شریح اور سعید بن عمر کو تا کیدی خط لکھا کہ جو تمہارے عقیدت مندوں میں سے

ہیں اور جو ہماری دوستی کا دم بھرتے ہیں وہ سب کوفہ میں جمع ہو جائیں۔ اُدھر امام حسین رضی اللہ عنہ نے کوچ کیا یہاں تو حضرت سیدنا امام حسین رضی اللہ عنہ نے بلا خوف و خطر کوچ کیا ادھر قضا و قدر نے کچھ اور ہی رنگ جمایا یعنی حضرت مسلم رضی اللہ عنہ اور ان کے دونوں بچوں خورد سال کو بے رحم کوفیوں نے شہید کر ڈالا۔

یزید کو عبداللہ کا خط اور یزید کی پریشانی

”تہذیب التہذیب“ اور ”ترجمہ طبری“ میں ہے کہ یزید کے دوستوں میں سے ایک شخص جس کا نام عبداللہ بن مسلم تھا۔ حضرت نعمان بن بشیر ”حاکم کوفہ“ کے پاس جا کر کہا کہ اے نعمان دس روز ہوئے کہ حضرت مسلم بن عقیل رضی اللہ عنہ کوفہ میں آئے ہیں اور حضرت سیدنا امام حسین رضی اللہ عنہ کی طرف سے بیعت لے رہے ہیں اور یہ بھی سنا گیا ہے کہ حضرت سیدنا امام حسین رضی اللہ عنہ بھی آرہے ہیں اور تیرے لئے لازم ہے کہ حضرت مسلم رضی اللہ عنہ کو پکڑ کر یزید کے پاس بھیج دے چونکہ حضرت نعمان بن بشیر رضی اللہ عنہ، رسول اللہ صلی اللہ علیہ وسلم کی صحبت سے کامل نصیبہ آور وافر بہرہ پائے ہوئے تھے یہ سنتے ہی کلیجہ میں چوٹ سی لگ گئی اور کہا اے عبداللہ اگر لوگ ان کو چھپائیں گے میں ظاہر نہ کروں گا اگر وہ میرے ساتھ جنگ کریں گے میں ہرگز نہ کروں گا۔ یہ سن کر عبداللہ بن مسلم نہایت دلبرداشتہ ہو کر باہر نکل آیا اور بطور خود یزید کو ایک خط بایں مضمون لکھا کہ حضرت مسلم بن عقیل رضی اللہ عنہ کوفہ میں آئے ہوئے ہیں اور حضرت سیدنا امام حسین رضی اللہ عنہ بھی آنے والے ہیں لوگوں کی بہت جمعیت ان کے ہمراہ ہے میں نے حضرت نعمان والی کوفہ سے یوں کہا اور اس نے یہ جواب دیا تو بہت جلد کوفہ کے لئے کوئی اور امیر بھیج۔ یزید اس خبر کے سننے سے بے حد پریشان ہوا۔

لوگوں کا بیعت کرنا

تاریخ ابی ابن حاتم وغیرہ میں آیا ہے کہ حضرت سیدنا امام حسین رضی اللہ عنہ نے حضرت مسلم

بن عقیل رضی اللہ عنہ کو تو کوفہ روانہ فرمایا اور آپ تہیہ اسباب میں مشغول ہوئے۔ حضرت مسلم رضی اللہ عنہ منازل طے کر کے کوفہ پہنچے اور مختار بن عبیدہ کے مکان میں اترے پھر ہانی بن عروہ کے گھر تشریف لے گئے یہاں بقول بعض اٹھارہ ہزار لوگ اور بقول بعض تیس ہزار اور بقول بعض چالیس ہزار لوگوں نے ان سے بیعت کی اور جب یزید پلید کو اس کی خبر لکھی گئی تو سخت حیران ہوا۔

گورنر کوفہ معزول اور ابن زیاد مقرر

ترجمہ طبری میں ہے کہ جب یزید نے وہ خط پڑھا تو اپنے باپ کے مولا کو جس نے یزید کی پرورش کی تھی بلا کر کہا کہ حضرت سیدنا امام حسین رضی اللہ عنہ میری مخالفت کے لئے مکہ سے آ رہے ہیں اگر کوفہ میں آگئے تو یہ سمجھنا کہ عراق ہاتھ سے جاتا رہا ایسا کوئی شخص تجویز کرو جو ان کے اعوان و انصار کو قتل کر ڈالے اور یہ فتنہ کی آگ اور فساد کا شعلہ دب جائے اس نے کہا یہ کام بجز عبید اللہ بن زیاد کے اور کسی سے نہ ہوگا۔ پس یزید پلید نے حضرت نعمان بن بشیر رضی اللہ عنہ کو فوراً معزول کر کے حاکم بصرہ عبید اللہ بن زیاد کو کوفہ اور عراق کی امارت پر مقرر کر کے بھیجا اور بتا کید لکھا کہ بصرہ میں کسی کو اپنا خلیفہ کر کے کوفہ میں بہت جلد پہنچ کر حضرت مسلم بن عقیل رضی اللہ عنہ کو اور جنہوں نے اس سے بیعت کی ہے سب کو قتل کا شربت پلایا پھر حضرت سیدنا امام حسین رضی اللہ عنہ سے اگر ملاقات ہو تو ان سے بیعت لے اگر وہ بیعت سے انکار کریں تو فوراً ان کا سر کاٹ کر میرے پاس بھیج دے۔

”فصول المہمہ“ میں ہے کہ ان دنوں یزید، عبید اللہ بن زیاد سے ناخوش تھا اور اس کو بصرہ سے عنقریب معزول کرنا ہی چاہتا تھا مگر اس مہم کے انجام کے لئے اسے لکھا کہ میں نے بصرہ کا حاکم تجھے برقرار رکھا اور مزید برآں کوفہ کا تمام اختیار تجھے دے دیا۔

اہل بصرہ کو ابن زیاد کا دمکی دینا

ترجمہ طبری وغیرہ میں بھی لکھا ہے کہ عبید اللہ ابن زیاد اس سے بہت خوش ہوا اور اپنے بھائی عثمان کو بصرہ میں اپنا نائب بنا کر کوفہ کا ارادہ کیا اسی رات کو مسلم بن جارود، عبید اللہ بن زیاد کے پاس آ کر کہنے لگا کہ یہاں حضرت سیدنا امام حسین رضی اللہ عنہ کا قاصد آیا ہے مگر حضرت علی رضی اللہ عنہ کے دوستوں اور مہتران بصرہ نے اسے پوشیدہ رکھا ہوا ہے اگر تو وہاں جائے تو شاید وہ لوگ تیرے ڈر سے اسے ظاہر کر دیں۔ عبید اللہ بن زیاد نے اسی رات کو حضرت سیدنا امام حسین رضی اللہ عنہ کے غلام سلیمان نامی شخص کو بلایا اور مار پیٹ کی وجہ سے اس سے اقرار کرایا اور آمد و رفت کی خبر سے پرسان حال ہوا اس نے مجبور ہو کر کہا بیشک میں حضرت سیدنا امام حسین رضی اللہ عنہ کا قاصد ہوں اور ان کا خط اہل بصرہ کے پاس لایا تھا اس موذی نے دوسرے دن تمام اہل بصرہ کو جمع کر کے کہا مجھے اچھی طرح معلوم ہو گیا ہے کہ تم میں حضرت سیدنا امام حسین رضی اللہ عنہ کا قاصد آیا اور ان کا خط لایا ہے۔ چنانچہ میں نے اس کو پکڑا اور اس سے اقرار کرایا تم میری سفاکی اور بیباکی اچھی طرح جانتے ہو۔ دیکھو اب میں کوفہ جا کر حضرت مسلم رضی اللہ عنہ اور ان کے تابعین کو کس طرح تہ تیغ کرتا ہوں اب تم ہوشیار رہو اور آگاہ ہو جاؤ یہ کہہ کر حضرت سیدنا امام حسین رضی اللہ عنہ کے قاصد سلیمان کو اسی مجمع میں بلا کر آ رہے دو پارہ کر ڈالا اور کہا جن لوگوں کے پاس حضرت سیدنا امام حسین رضی اللہ عنہ کا خط آیا ہے انہیں بھی اسی طرح قتل کر دوں گا۔

الغرض عبید اللہ بن زیاد بصرہ سے کوفہ پہنچا اور لوگوں کو بہت ڈرایا دھمکایا یہاں تک کہ حضرت مسلم رضی اللہ عنہ کی جماعت کو بالکل پریشان اور ترتر کر دیا۔

ابن زیاد کا مکاری سے کوفہ آنا

بعض روایتوں میں آیا ہے کہ عبید اللہ ابن زیاد بے حد سپاہ لے کر کوفہ روانہ ہوا جب

مقام قادسیہ میں پہنچا تو لشکر سے علیحدہ ہو کر حاجیوں کی صورت بنا کر ایک بڑا ساعماہ سر پر رکھ کر اونٹ پر سوار ہو کر مغرب و عشاء کے درمیان اس رستہ سے جہاں سے حاجی آتے ہیں آیا۔

نیز تاریخ طبری اور دیگر کتب میں جن سے یہ بیان کیا گیا ہے مذکور ہے کہ ابن زیاد صرف دس سواروں کے ساتھ آیا چونکہ اہل کوفہ برابر حضرت سیدنا امام حسین رضی اللہ عنہ کی تشریف آوری کے منتظر تھے اور مردود اس راہ سے آیا جہاں سے قافلہ حجاز آتا ہے اس وجہ سے اسے دیکھ کر سب کو یقین ہو گیا کہ حضرت سیدنا امام حسین رضی اللہ عنہ تشریف لائے ہیں دیکھتے ہی سلام اور مرحبا کے نعرے مارنے لگے اور قدمت خیر قدوم کا دم بھرنے لگے اور خوشی خوشی ”یا ابن رسول اللہ قدمت خیر قدوم کہتے اور دف بجاتے ہوئے حضرت سیدنا امام حسین رضی اللہ عنہ کے خیال میں اس مردود کے آگے آگے قدم اٹھائے چلے جاتے تھے اور ہر ایک اپنے گھر میں اتارنے کی استدعا کرتا تھا مگر یہ ملعون خاموشی سے چلا جا رہا تھا اور کسی کا جواب نہ دیتا تھا ہاں یہ بات بخوبی سمجھ گیا کہ انہوں نے حضرت سیدنا امام حسین بن علی رضی اللہ عنہ مجھے سمجھا ہے اور اگلے دلوں میں امام کی بڑی محبت جمی ہوئی ہے۔ غرضیکہ اپنے ہمراہیوں کے ساتھ کوفہ کے دارالامارت میں گیا۔

دارالامارت میں داخل اہل کوفہ کو ڈرانا دھمکانا

ترجمہ طبری میں مذکور ہے کہ جب عبید اللہ بن زیاد، دارالامارت میں پہنچا تو حضرت نعمان بن بشیر رضی اللہ عنہ نے دارالامارت کا دروازہ بند کر لیا اور ہجوم خلافت کی وجہ سے کوٹھے پر چڑھ گیا اور گھبرا کر باواز بلند کہا اے ابن رسول اللہ صلی اللہ علیہ وسلم آپ یہاں سے کسی اور جگہ تشریف لے جائیں آپ کے لئے یہاں ہرگز مناسب نہیں پھر عبید اللہ بن زیاد کے لوگوں نے حضرت نعمان رضی اللہ عنہ کو بہت سی گالیاں دیں اور سختی کے الفاظ سے یاد کیا اور چاہا کہ

زبردستی دروازہ توڑ کر اندر چلے جائیں حضرت نعمان رضی اللہ عنہ نے کہا میں کبھی دروازہ نہ کھولوں گا میں اس امر کو ہرگز جائز نہ رکھوں گا کہ سیدنا حضرت امام حسین بن علی رضی اللہ عنہ میرے کوٹھے پر قتل کئے جائیں اس وقت عبید اللہ بن زیاد ملعون سے ضبط نہ ہو سکا سر سے عمامہ اتار کر پھینک دیا اور غصہ سے کہا اے نعمان تجھ پر خدا کی لعنت ہو جلدی دروازہ کھولو پھر تو جو لوگ اس کے ہمراہ تھے اور اسے حضرت سیدنا امام حسین رضی اللہ عنہ خیال کئے ہوئے تھے ان کے رنگ فق ہو گئے چھکے چھوٹ گئے بالکل پسپا ہو گئے اور حضرت نعمان نے دروازہ کھول دیا۔ پس عبید اللہ دارالامارۃ میں داخل ہوا اور صبح ہوتے ہی اس نے تمام لوگوں کو مسجد میں جمع کر کے اول اپنی سرداری کا فرمان ریاست کا حکمنامہ پڑھ کر سنایا پھر تمام حاضرین کو یزید کی مخالفت اور حضرت مسلم بن عقیل رضی اللہ عنہ کی موافقت پر بے حد تندہی اور لاناہتا تحریف دلائی اور باوجود قلت سپاہ ایک ہی دن میں تمام لوگوں کو پریشان کر دیا۔

فائدہ: بعض روایات میں ہے کہ جب ابن زیاد قصر امارت میں داخل ہوا تو رات وہیں بسر کی اور سوچتا رہا کہ صبح کو کون سی چال چلوں جس سے کوفیوں پر فتح ہو اور کوئی حیلہ کروں جس سے حضرت مسلم بن عقیل رضی اللہ عنہ کو قتل کر ڈالوں۔ غرضیکہ صبح ہوتے ہی سب لوگوں کو جمع کیا فصال و جال و قال و حال اور ایک بڑی جماعت اہل کوفہ کو عبرت کے لئے قتل کر دیا۔ واللہ اعلم (محمد عبدالاحد قادری)

حضرت مسلم رضی اللہ عنہ اور حضرت ہانی رضی اللہ عنہ کی شہادت

روایت ہے کہ جب حضرت مسلم رضی اللہ عنہ نے کوفہ کی مسجد میں نماز مغرب کی نیت باندھی تو اس وقت تک آپ کے ہمراہ پانچ سو آدمی تھے مگر سلام پھیرنا تھا اور اپنے آپ کو تنہا دشمن کے ہاتھ میں دیکھنا اس وقت نہ کوئی مونس و غمگسار کوفیوں کی بے وفائی سے جگر خستہ اور دلفگار جس طرف جاتے راہ نہ پاتے اور جدہردیکھتے قضا کو سامنے پاتے آخر الامر آپ نے

حضرت ہانی بن عروہ رضی اللہ عنہ کے گھر پناہ لی۔ یہاں عبید اللہ بن زیاد کو خبر پہنچی اس بد بخت نے حضرت ہانی رضی اللہ عنہ کو بلایا اور حضرت مسلم رضی اللہ عنہ کی خبر پوچھی ہانی نے کہا بیشک آج کی رات حضرت مسلم رضی اللہ عنہ میرے گھر میں پناہ گزیں ہیں۔

ترجمہ طبری میں یوں ہے کہ عبید اللہ ملعون نے حضرت ہانی بن عروہ رضی اللہ عنہ کو بلا کر پوچھا کہ حضرت مسلم بن عقیل رضی اللہ عنہ تیرے گھر میں چھپے ہوئے ہیں۔ حضرت ہانی رضی اللہ عنہ نے انکار کیا عبید اللہ نے کہا تو قسم کھا۔ حضرت ہانی رضی اللہ عنہ نے قسم کھائی عبید اللہ نے ہانی کو حوالات میں بند کر دیا اور کئی لوگوں کو ہانی کے گھر بھیجا انہوں نے حضرت مسلم رضی اللہ عنہ کو پکڑ لیا اور گرفتار کر کے عبید اللہ کے پاس لائے عبید اللہ نے حضرت مسلم رضی اللہ عنہ اور حضرت ہانی رضی اللہ عنہ دونوں کو حوالات میں رکھا اور مخلوق کثیر پچاس ہزار لوگوں سے زیادہ جمع ہو گئے۔ پس عبید اللہ نے اپنے کارندوں کو حکم دیا کہ حضرت مسلم رضی اللہ عنہ اور حضرت ہانی رضی اللہ عنہ کی گردن مار کر کوٹھے سے نیچے پھینک دیں۔

تاریخ ابی حاتم وغیرہ میں حضرت ہانی رضی اللہ عنہ کا حضرت مسلم رضی اللہ عنہ سے پہلے قتل کیا جانا مذکور ہے اور اس کا تتمہ یوں ہے کہ جب عبید اللہ بن زیاد بے رحم نے حضرت ہانی بن عروہ کو لوگوں کی عبرت کے لئے قتل کر ڈالا اور جب حضرت مسلم رضی اللہ عنہ کو اس کے قتل کی خبر پہنچی تو آپ تیس ہزار آدمیوں سمیت عبید اللہ بن زیاد کے قتال و جدال کے لئے چل پڑے مگر جب ابن زیاد نے لوگوں کا ہجوم اور لشکر کی کثرت دیکھی تو خلاص اندیشہ میں دھنس گیا اور کہا کوئی ایسی مصلحت آمیز تدبیر کرنی چاہئے کہ باوجود قلت سپاہ محفوظ و مامون رہیں۔ پس بجز قلعہ میں بند ہونے کے اور کوئی بھی تدبیر نہ سوچی اور ادھر جب حضرت مسلم بن عقیل رضی اللہ عنہ ابن زیاد کے قلعہ تک پہنچے تو آپ کے سب ہمراہی بھاگ نکلے صرف تین سو لوگوں کے قریب ساٹھ رہے۔ آپ یہ دیکھ کر بہت پریشان ہوئے اور ذائیں بائیں حیرت کی نگاہوں سے دیکھنے

لگے۔ کہ آپ کے شیعان بھاگے چلے جاتے ہیں یہاں تک کہ دس بارہ آدمیوں سے زیادہ آپ کے پاس کوئی نہ رہا تب تو آپ پریشان ہو کر چلا اٹھے اور فرمایا اے لوگوں تم نے متواتر ڈیڑھ سو خط بھیج کر ہم کو بلایا اور اب دشمنوں کے ہاتھ میں چھوڑ کر چلتے بنے ابھی دو ہی قدم پیچھے ہٹے ہوں گے کہ وہ بارہ آدمی بھی چلے گئے یہاں ابن زیاد قلعہ کی کھڑکی سے بیٹھا ہوا یہ تماشا دیکھ رہا تھا اتنے میں رات کی تاریکی نے آسمان کے کناروں اور اربعہ جہات کے اطراف کو گھیر لیا۔

حضرت مسلم ایک بوڑھی عورت کے مہمان اور اس کے بیٹے کی بغاوت

اس وقت حضرت مسلم رضی اللہ عنہ تنہا عبید اللہ بن زیاد کے گھر کے دروازہ پر کھڑے ہوئے تھے کہ ایک بوڑھی عورت طوعہ نامی کا دروازہ آپ کو نظر آیا اس کے پاس تشریف لے گئے اور پانی مانگا اس نے پانی پلایا اور آپ کا حسب و نسب دریافت کیا۔ فرمایا میں ایک شخص گرفتار غزوہ غریب الوطن اجرے ہوئے خاندان نبوت کا ایک بھتا ہوا چراغ ہوں حضرت مسلم بن عقیل رضی اللہ عنہ نام حضرت سیدنا امام حسین رضی اللہ عنہ کا چچا زاد بھائی اگر تو اس رات مجھے اپنے گھر جگہ دے گی اللہ تعالیٰ اس کے عوض تجھے بہشت عطا فرمائے گا اس عورت فرخندہ خصال نے آپ کی بہت تعظیم کی۔ اور اپنے گھر میں لے جا کر کھانا پانی کھلا کر حفاظت سے ایک علیحدہ مکان میں رکھا شام کو اس کا بیٹا تیرہ دل گھر میں آیا۔ اور اپنی ماں کو ایک عظیم الشان مہمان کی خدمت میں مصروف پا کر پوچھا تیری ایسی خوشی کا کیا باعث اور سرور کی کیا وجہ ہے اس نے جواب دیا اے بیٹا اگر خوشی سے کلاء افتخار کا گوشہ آسمان پر پہنچاؤں اور مسرت سے پھولی نہ سماؤں تو سزاوار اور لائق ہے آج حضرت مسلم بن عقیل رضی اللہ عنہ نے میرے خانہ بے فروغ کو رشک بستان افروز بنا دیا ہے۔ دیکھ بیٹا میں نے اپنی سعادت آخرت جان کر انہیں چھپا رکھا ہے۔

حضرت مسلم بن عقیل رضی اللہ عنہ کا مقابلہ

ابن زیاد بدنہاد کی فوج ان کی متلاشی ہے کہیں کسی سے ان کا حال مت کہنا۔ وہ سنگدل سن کر رات کو تو سورہا اور صبح ہوتے ہی ابن زیاد کے پاس جا کر حضرت مسلم کا احوال ظاہر کر دیا۔ اس ملعون نے فوراً محمد بن اشعث کو آٹھ لوگوں سمیت حضرت مسلم بن عقیل رضی اللہ عنہ کے گرفتار کرنے کو بھیجا۔ محمد بن اشعث نے آتے ہی طوعہ کے گھر کا محاصرہ کر لیا جب حضرت مسلم رضی اللہ عنہ کو یہ خبر پہنچی تو آپ مصلے سے اٹھے اور سلاح جنگ نازک بدن پر آراستہ کر کے میان سے تلوار لی اور رگ ہاشمی ایسی جوش میں آئی کہ شیر غراں اور فیل ژہان کی طرح گھر سے باہر نکل کر اس گروہ وخیمت پر وہ اور اس جماعت رہ باہ خصلت پر حملہ کیا اور ایک ہی حملہ میں اکثر لوگوں کو جہنم واصل کر دیا جس طرف تلوار پکڑ کر حملہ کرتے تھے برابر دس پانچ شقیوں کو اپنی تیغ بیدریغ کا علف کرتے تھے اور آپ پر کسی کو حملہ کرنے کی مجال نہ تھی البتہ وہ بے دین دور ہی سے تیر چلاتے اور درو بام پر سے پتھر مارتے تھے آخر کار محمد بن اشعث اور اس کے ہمراہیوں نے آپ سے صلح کر لی اور امن دے کر باہم اتفاق کر کے کہنے لگے بہر خدا آپ تلوار کو میان میں رکھیں اور ہمارے ساتھ دار لاما رۃ تک قدم رنجہ فرمائیں غرضیکہ اس مکر و خیلہ سے آپ کو گھر سے باہر لائے اور ابن زیاد کے پاس لے گئے حضرت مسلم رضی اللہ عنہ تہلیل و تکبیر میں مشغول ہوئے اور

اللہم احکم بینا و بی قومنا دعونا و کذبونا حسہ دفعت الی
ما دفعنا ثم خربونا۔

ترجمہ: ”اے اللہ ہم میں اور ہماری قوم میں انصاف کے ساتھ حکم کر پہلے تو ہمیں خود ہی بلایا پھر خود ہی تکذیب کے درپے ہوئے ہم ہر چند کہ طرح طرح سے واضح کرتے رہے مگر یہ لوگ انکار کرتے رہے۔“

پڑھتے ہوئے اندر تشریف لے گئے۔ پس حضرت مسلم بن عقیل رضی اللہ عنہ کی ایک دیوار کے کنارہ پر گردن ماری اور آپ کی لاش لوگوں کے روبرو ڈال دی اور اسی وقت حضرت ہانی کو بھی شہید کیا۔ پھر حضرت مسلم بن عقیل رضی اللہ عنہ اور حضرت ہانی بن عرہ کا سر ہانی بن وجیہ اور زبیر بن ارواح تمیمی کے ساتھ یزید کے پاس بھیجا اس ملعون نے حضرت مسلم رضی اللہ عنہ اور حضرت ہانی رضی اللہ عنہ کا سر باغیوں کے سر کی ماند کو چہ بازار میں پھرایا جس سے نابکار کوفیوں کے دل میں یوں بھی آیا ہے کہ اثناء ہیبت و وقار بیٹھ گیا۔

کون سنائے گا داستان شہادت

دیگر کتب میں تذکرہ وغیرہ بعض روایت میں یوں بھی آیا ہے کہ اثناء قتال ہی میں کسی ملعون نے حضرت مسلم رضی اللہ عنہ کی نورانی پیشانی پر ایک پتھر ایسا تاک کر مارا کہ تمام کپڑے خون میں تر ہو گئے اس وقت آپ رو بقبلہ ہو کر فرمانے لگے کہ اے حسین بن علی رضی اللہ عنہ تمہیں کچھ مسلم خستہ جگر اور اپنے قاصد دل سوختہ کی بھی خبر ہے آپ کو کیا معلوم ہے کہ مجھ پر کیا گزری۔ افسوس میرا تو یہاں یہ حال ہے کہ مگر سب سے بڑا آپ کا خیال ہے۔ کاش میرے پاس اس وقت کوئی ایسا قاصد ہوتا جو آپ کو یہاں آنے سے روکتا حیف جناب کو میرا حال زار کون سنائے گا اور میری خبر شہادت آپ تک کون پہچائے گا۔ غرض کہ پھر تو گروہ اشقیا اور جماعت ناحق آشنا نے حضرت مسلم رضی اللہ عنہ کو زخموں سے چور چور کر ڈالا حتیٰ کہ آپ کو حملہ کی طاقت نہ رہی پھر آپ دیوار سے تکیہ لگا کر رو بقبلہ ہو بیٹھے کہ اتنے میں ایک شقی بد ذات نے آپ کے نورانی چہرے پر ایسا ہاتھ مارا کہ لب مبارک کٹ کر گر پڑا مگر حضرت مسلم رضی اللہ عنہ نے سنبھل کر اس حالت میں اپنی تیغ جہاں سوز سے اسے واصل جہنم کیا پھر تو عقیل کے چاند پر ظلم کی گھنگھور گھٹا منڈ آئی اور ستم کی آندھی چاروں طرف سے آگئی ہر جانب سے نیزہ و شمشیر کا مینہ برسنے لگا۔ ب حضرت مسلم رضی اللہ عنہ نیم جان ہو گئے اور دم واپسی باقی رہا تب

اشقیانے آپ کو اٹھا کر ابن زیاد بدنہاد کے پاس پہنچایا اس بد بخت نے (۳) ذی الحجہ کو آپ کا سرمہ حضرت ام ہانی رضی اللہ عنہا کے سر کو یزید پلید کے پاس شہر دمشق میں بھیج دیا۔ انا للہ وانا الیہ راجعون

اب اس غریب الوطن مسافر راہ عدم کے تن بے سر کی تجہیز و تکفین کون کرے اور آپ کی خبر شہادت حضرت سیدنا امام حسین رضی اللہ عنہ تک کون پہنچائے اور شہر کوفہ میں آپ کے غم میں کون آنسو بہائے۔

حضرت مسلم رضی اللہ عنہ کے بچوں کی تلاش

روایت ہے کہ جب حضرت مسلم رضی اللہ عنہ شہادت پا چکے تو ابن زیاد بدنہاد نے ہر گلی کوہ میں ڈھنڈورا پٹوایا کہ میں نے سنا ہے حضرت مسلم رضی اللہ عنہ کے دو صغیر سن بچے اسی شہر میں روپوش ہیں جو شخص ان دونوں کے سر کاٹ کر دارالامارۃ میں پیش کرے گا مورد انعام اور محل احسان ٹھہرے گا بخلاف اس کے جس کے گھر میں وہ مخفی ہوں گے اس کا گھر لوٹ لیا جائے گا وہ عزیز جان سے مارا جائے گا اس منادی کو سن کر بہت سے اوباش کوچہ گردن اٹھائی گیرے در و بام تگنے لگے اور چیونٹیوں کی طرح زمین میں نقب لگانے لگے یہ دونوں صاحبزادے قاضی شریح کے گھر میں جواہل بیت سے دلیل محبت کرنے والا تھا کے گھر محفوظ تھے۔ قاضی نے اس منادی کو سن کر دونوں صاحبزادوں کو اپنے پاس بلایا اور آنکھوں میں آنسو بھر لایا محمد اور ابراہیم قاضی کو روتے دیکھ چلا اٹھے اور نہایت غمگین ہو کر رونے کا سبب پوچھنے لگے اس نے حضرت مسلم رضی اللہ عنہ کی شہادت اور ان کا سر دمشق میں روانہ کرنے کی ساری کیفیت بیان کی اتنا کہنا تھا اور ان یتیموں مجبور الوطنوں بے کسوں کا بغلگیر ہو کر زار زار رونا پھر قاضی نے منادی کا حال اور ان کی تلاش میں گرہ بدآل کا تفحص کرنا سنایا اور کہا اے یتیم بچوں غریب الوطن کے فرزند و مصلحت امر اس میں ہے کہ آج تمہیں مدینہ کے قافلہ کے

ساتھ روانہ کر دوں گا۔

صاحبزادگان کی مدینہ روانگی

چنانچہ جب شام ہوئی تو قاضی نے اپنے لڑکے کو ان دونوں صاحبزادوں کے ہمراہ کر کے کہا کہ بیٹا دروازہ عراقین سے ایک قافلہ مدینہ طیبہ کو جا رہا ہے وہاں جا کر کسی صالح مرد اور نیک بخت شخص کے ان دونوں صاحبزادوں کو سپرد کر دینا اور ہوشیاری کے ساتھ قافلہ میں روانہ کر دینا۔ قاضی کا بڑا لڑکا اسد نام دونوں کو ہمراہ لے کر مقام پر آیا مگر تقدیر کی خوبی سے قافلہ کوچ کر چکا تھا اس کا گرد و غبار سامنے اڑتا ہوا نظر آ رہا تھا۔ اسد نے کہا صاحبزادوں دیکھو وہ سامنے قافلہ جا رہا ہے جلدی دوڑا اور اس میں جا ملو یہ تو بتلا کر ادھر آیا ادھر قضا و قدر نے اور ہی ڈھنگ دکھایا یعنی چونکہ رات کا وقت تھا اور غم کی گھنگور گھٹا اور رنج کی کال بدلی چاروں طرف جھوم جھوم کر آرہی تھی دونوں یتیم بچے راہ بھول گئے اتفاقاً ابن زیاد بدعتقاد کے پیادے دونوں شہزادوں کو پکڑ کر کوتوال شہر کے پاس لائے اس نے اسی وقت حوالات میں بھیج دیا اور بے رحم نے بے حد بیباکی اور نہایت سفاکی کی وجہ سے یتیموں کی مظلومی اور بے کسی پر اصلاً رحم نہ کیا۔

محب اہل بیت داروغہ

قید خانہ کا داروغہ ایک مسلمان پرہیزگار مشکور نامی محب اہلبیت اطہار تھا اس نے ان دونوں آفت رسیدہ مظلوموں کو گلے سے لگایا اور دلا سہ تسلی دے کر اپنے پاس بٹھایا جب رات ہوئی تو اپنے ہمراہ دونوں شہزادوں کو لے کر مقام قادسیہ میں آیا اور اپنی انگوٹھی بطور نشانی دے کر کہا کہ قادسیہ میں پہنچ کر میرے بھائی کو تلاش کرنا وہ تمہیں مدینہ طیبہ بلا خوف و خطر پہنچا دے گا یہ دونوں بیچارے مصیبت کے مارے قضا سر پر سوار خود پیادے مشکور سے رخصت ہو کر چل نکلے مگر قضا و قدر کے دائرہ سے کسی کا پاؤں کبھی باہر نکلا ہے۔ دونوں راہ

پیائے ملک عدم رات بھر چلے مگر صبح کو جہاں سے چلے تھے پھر وہیں اپنے آپ کو دیکھا تو خوف کے مارے ایک کھوکھلے درخت کی کھوہ میں جا چھپے اور حضرت زکریا علیہ السلام کی طرح رضا و تسلیم کے عرصہ میں قدم جمائے رہے۔

چشمہ کے کنارے پر

اس درخت کے قریب ایک پانی کا چشمہ بھی بہتا تھا۔ جب روز روشن ہوا تو ایک لونڈی آفتابہ لے کر چشمہ پر آئی شاید ان دونوں نو نہالان باغ کا اس چشمہ میں عکس پڑتا ہوگا دیکھ کر حیران رہ گئی اور اھر اھر ہر جستجو کے بعد اس درخت کے پاس آ کر کیا دیکھتی ہے کہ دو صاحبزادے جن کی نورانی پیشانی سے سعادت کا آفتاب درخشاں اور ناصیہ سیم سیم سے نیک بختی کے آثار تاباں ہیں درخت کی کھوہ میں چھپے بیٹھے ہیں ان سے پوچھا اے صاحبزادوں تم کون ہو اور کس اجڑے ہوئے باغ کے پھول ہو ان دونوں یتیموں نے ہمدرد کی آواز سن کر اپنا سارا حال بیان کیا۔

محبت اہل بیت

لونڈی حضرت مسلم رضی اللہ عنہ کا نام سن کر مضطربانہ اپنی بی بی کے پاس آئی اور سارا قصہ بیان کیا بی بی تو اہلبیت کے نام پر جان و مال پہلے ہی سے قربان کر چکی تھی۔ بولی جلد جا اور ان دونوں یتیموں کو فوراً لے آ۔ لونڈی آئی اور بہت سادلا سا اور دلجوئی کر کے ہمراہ لے گئی۔ اس بی بی فرخندہ خصال نے اس خوشی میں لونڈی کو تو آزاد کیا اور آپ خوشی خوشی ان کی خدمت گزاری میں مصروف ہوئی اور مہربان ماں کی طرح کہتی تھی اے بیکیاں مظلوم اے فرزند ان معصوم تم گھبراؤ نہیں میں تمہارے لئے جان دینے سے بھی دریغ نہ کروں گی۔

غرض کہ اپنے ہاتھ سے کھانا کھلا کر ایک علیحدہ مکان میں آرام سے سلا دیارات کو اس عورت کا شوہر جو حضرت مسلم رضی اللہ عنہ کے فرزندوں کا متلاشی تھا گھر میں آیا اور بغیر کھانا کھائے سرشام ہی سے سو رہا۔

صاحبزادوں کا خواب اور شہادت

جب آدھی رات گزری تو ان دونوں صاحبزادوں میں سے بڑے بھائی نے چھوٹے بھائی کو جگا کر کہا اے برادر اب سونے کا وقت نہیں رہا۔ میں نے ابھی حضرت محمد مصطفیٰ صلی اللہ علیہ وسلم کو خواب میں دیکھا ہے کہ حضور روضہ جنان میں جناب حضرت علی مرتضیٰ رضی اللہ عنہ اور حضرت فاطمہ زہرا رضی اللہ عنہا کے ساتھ گلگشت کر رہے ہیں اور بہشت کی خوبصورت وادیوں اور جدولوں پر ٹہل رہے ہیں ہمارے والد اور ہم بھی وہاں موجود ہیں مگر جس وقت جناب کی نظر ہم دونوں پر پڑی تو آپ نے فرمایا اے مسلم تم چلے آئے اور ان دونوں بچوں کو تنہا ظالموں میں چھوڑ آئے۔ حضرت مسلم رضی اللہ عنہ نے عرض کی یا رسول اللہ صلی اللہ علیہ وسلم وہ بھی میرے پیچھے پیچھے حاضر ہونے والے ہیں۔ سوائے بھائی یہ خواب یقین دلاتا ہے کہ ہم دونوں بھی والد مکرم کی طرح شہادت پائیں گے اور جنت کو سدھار جائیں گے یہ کہہ کر دونوں باہم بغلگیر ہو کر ایسے چلا کر روئے کہ ان کی دردناک آواز سے اس حارث کبخت کی آنکھ کھل گئی۔ عورت سے پوچھا آج گھر میں کون ہے وہ نیک بخت اس کبخت کے جاگنے سے ڈر گئی اور کچھ جواب نہ دیا تب اس تیرہ دل نے خود اٹھ کر چراغ جلایا اور جہاں یہ دونوں یتیم بچے رو رہے تھے آیا دیکھا کہ دونوں صاحبزادے دست و بغل ہو کر رو رہے ہیں پوچھا تم کون ہو؟ چونکہ وہ بے چارے آفت کے مارے اس گھر کو پناہ کی جگہ سمجھے ہوئے تھے بیساختہ بول اٹھے کہ ہم فرزندان مظلوم حضرت مسلم بن عقیل رضی اللہ عنہ ہیں باپ کی جدائی میں بکثرت منگوم ہیں اس بے رحم نے صاحبزادوں کے عنبرین گیسوجن کی خوشبو سے خطا و ختن معطر تھی پکڑے اور قسم قسم کی ایذا رسانی کے ساتھ گھر سے باہر لایا اور فرات کے کنارہ پر دونوں مظلوموں کو ذبح کر ڈالا۔

انا لله وانا اليه راجعون۔

حضرت مسلم رضی اللہ عنہ کے فرزندوں کی شہادت ذی الحجہ ۶۰ ہجری میں واقع ہوئی اور یہ

ہی تاریخ حضرت سیدنا امام حسین رضی اللہ عنہ کے خروج کی ہے۔ (سعادت الکونین فی فضائل الحسنین)

سیدنا امام حسین رضی اللہ عنہ کی عراق کی طرف ہجرت

صحابہ کرام رضی اللہ عنہم کا منع کرنا

حضرت مسلم بن عقیل رضی اللہ عنہ کا ہاتھ پر جب اہل کوفہ بیعت کر چکے اور حضرت مسلم رضی اللہ عنہ نے حضرت سیدنا امام حسین رضی اللہ عنہ کی جلی کا خط لکھا تو ساقی کوثر اور سردار جنت یعنی حضرت سیدنا امام حسین رضی اللہ عنہ نے سفر کا ارادہ کیا مگر حضرت ابن عباس رضی اللہ عنہما اس سفر سے مانع ہوئے اور حضرت ابن عمر رضی اللہ عنہما نے آپ سے فرمایا اے نور دیدہ بتول اور اے لخت جگر رسول آپ عراق کی جانب تشریف نہ لے جائیں اہل کوفہ سے ملاقات کا ارادہ نہ کریں یہاں سے خروج نہ کریں دیکھئے اللہ تعالیٰ نے رسول مقبول صلی اللہ علیہ وسلم کو دین و دنیا کا مختار بنایا تھا مگر آپ نے دنیا پر تھوکا اسے قبول نہ کیا آپ بھی چونکہ جگر پارہ رسول صلی اللہ علیہ وسلم ہیں اس پیر زال دنیا پر لات ماریئے اور ہرگز التفات نہ کیجئے۔ نیز اہل کوفہ کی کج ادائی اور بے وفائی حضرت علی کرم اللہ وجہہ کے زمانہ سے اسے اس وقت تک شہرہ آفاق ہے کوئی مخفی بات نہیں۔ حضرت سیدنا امام حسین رضی اللہ عنہ نے نہ مانا حضرت ابن عمر رضی اللہ عنہما نے آپ کو گلے سے لگایا اور رو کر رخصت کیا اسی طرح حضرت جابر رضی اللہ عنہ اور حضرت ابوسعید خدری رضی اللہ عنہ اور حضرت ابو واقد لیثی رضی اللہ عنہ نے بھی اس بات میں آپ سے گفتگو کی اور اس سفر سے منع کیا مگر امام نے کسی کی نہ مانی اور سفر کی تیاری کر دی۔

ابو عمرو بن حارث مخزومی کا مشورہ

ابو عمرو بن حارث نے حضرت سیدنا امام حسین رضی اللہ عنہ سے عرض کی کہ میں ایک ضروری

کام کی غرض سے آیا ہوں اور خیر خواہی کے طور پر ایک گزارش کرتا ہوں اگر آپ مجھے اپنا ناصح و خیر خواہ سمجھیں تو جو حق مجھ پر واجب ہے اسے ادا کروں اور اگر آپ کو میری خیر خواہی پر اعتماد نہیں تو پھر جو امر پیش کرنا چاہتا ہوں اس سے باز رہوں۔ سیدنا امام حسین رضی اللہ عنہ نے فرمایا کہو۔ اس نے کہا مجھے یہ خبر پہنچی ہے کہ آپ عراق جانے کا ادارہ رکھتے ہیں مجھے ڈر لگتا ہے آپ ایسے شہر میں نہ جائیں جہاں یزید لعین کے عمان اور امراء میں ان کے پاس بیت الاحوال میں آج کل درہم و دینار کے پجاری ہیں مجھے سب سے زیادہ اس بات کا خوف ہے کہ جن لوگوں نے آپ سے مدد کا وعدہ کیا وہ کہیں آپ کے ساتھ مقابلہ نہ کریں اور جن کو آپ دوست سمجھتے ہیں وہ آپ کے دشمن نہ بن جائیں۔

حضرت سیدنا امام حسین رضی اللہ عنہ نے فرمایا اللہ تعالیٰ آپ کو جزائے خیر دے آپ نے اچھی نصیحت کی ہے۔ (لیکن آپ نے تو مصمم ارادہ کر لیا تھا اور ناصح کو دعائے خیر دی ہے) اس قسم کے اور واقعات بھی کتب تاریخ میں منقول ہیں مگر بخوف طوالت ترک کر رہے ہیں۔ (محمد عبدالاحد قادری)

ہر ایک کا منع کرنا

طبری میں مذکور ہے کہ حضرت سیدنا امام حسین رضی اللہ عنہ جب مکہ سے باہر نکلے تو جو شخص آپ کو دیکھتا تھا منع کرتا تھا اور کہتا تھا اے فرزند رسول صلی اللہ علیہ وسلم آپ کا کوفہ جانا مناسب نہیں آپ کو فیوں پر ہرگز اعتماد نہ کیجئے۔ حضرت عبداللہ بن عباس رضی اللہ عنہما تشریف لائے اور فرمایا کہ آپ حرم مکہ سے کہ خانہ خدا ہے نہ نکلیں اور نہایت الحاح سے یہ بھی عرض کیا کہ اے جگر پارہ رسول صلی اللہ علیہ وسلم آپ اہل کوفہ کی ظاہری بیعت پر دھیان نہ دیں دیکھئے وہ لوگ آپ کے والد اور برادر کے ساتھ کس طرح پیش آئے اور اگر آپ جاتے ہی ہیں تو اپنی بیوی بچوں کو یہیں چھوڑ جائیں کیونکہ انجام کار نہیں معلوم کیا ہونا ہے اور یہ بات ظاہر ہے کہ اگر کوفی آپ کے

دوست ہوتے تو وہ ضرور یزید کے عامل کو کوفہ سے نکال دیتے مجھے ان کی کج ادائی اور بے وفائی خوف دلارہی ہے کہ خدا نخواستہ وہ غدار آپ کو گرفتار کر کے یزید کے پاس بھیج دیں یا وہیں قتل کر ڈالیں اور آپ کے بال بچے آپ کا یہ حال دیکھیں۔

حضرت ابن عباس رضی اللہ عنہما نے اس قسم کی بہت سی نصیحتیں پیش کیں مگر امام نے ایک نہ سنی اور جب کوفہ میں جانے کا مصمم ارادہ اور جازم عزم کر چکے تو حضرت عبداللہ بن عباس رضی اللہ عنہما نے چلتے وقت صاف طور پر یہ بھی کہہ دیا کہ اے ابن رسول اللہ صلی اللہ علیہ وسلم بخدا میرا غالب گمان ہے کہ جس طرح حضرت عثمان رضی اللہ عنہ اپنے زن و فرزند احباب و اقارب کے سامنے شہید ہوئے تھے تم بھی کہیں اس سفر میں شہید نہ ہو جاؤ مگر حضرت سیدنا امام حسین رضی اللہ عنہ نے نہ مانا۔ تاریخ طبری میں مذکور ہے کہ حضرت عبداللہ بن زبیر رضی اللہ عنہ ان دنوں مکہ کے امیر تھے اور اپنی امارت پر لوگوں سے آشکارا اور کھلم کھلا بیعت لیتے تھے بنا بریں دل سے خواستگار تھے کہ امام حسین رضی اللہ عنہ کہیں اور چلے جائیں تو یہ حکومت بلا شرکت غیرے میرے ہی قبضہ میں آجائے۔

گو بعض مورخین نے اس روایت کو شد و مد سے بیان کیا ہے مگر علماء کے نزدیک یہ روایت ضعیف ہے۔

حرمت کعبہ کا خیال

یہ بات تو اتر سے ثابت ہو چکی ہے کہ حضرت عبداللہ بن زبیر رضی اللہ عنہ حضرت سیدنا امام حسین رضی اللہ عنہ کے دلی دوست اور مخلص محب تھے چنانچہ انہوں نے بھی اس سفر کی تقصیم سے منع کیا تھا جس کے جواب میں حضرت سیدنا امام حسین رضی اللہ عنہ نے فرمایا تھا کہ میں نے اپنے والد ماجد حضرت علی کرم اللہ وجہہ سے بارہا یہ حدیث سنی ہے کہ رسول اللہ صلی اللہ علیہ وسلم نے فرمایا کہ مکہ میں ایک مینڈھا ہوگا جس کی وجہ سے کعبہ کی حرمت حلال ہو جائے گی (حدیث کے معنی یہ

ہیں کہ خانہ خدا میں مینڈھے کی طرح ایک شخص کا خون ہوگا۔ پس مکہ میں قتل و خونریزی حرام ہے اس شخص کی وجہ سے حلال ہو جائے گا) مبادا وہ مینڈھا میں ہی ہوں اور میرے ہی باعث کعبہ کی بے حرمتی ہو۔

ایک غلط فہمی کا ازالہ

ایک صحیح روایت میں ہے کہ حضرت عبداللہ بن زبیر رضی اللہ عنہ حضرت سیدنا امام حسین رضی اللہ عنہ کی خدمت اقدس میں آئے اور کچھ دیر گفتگو کرتے رہے پھر عرض کی اے نواسہ رسول صلی اللہ علیہ وسلم مجھے اپنے ارادہ اور دلی خواہش کے بارے میں اطلاع کریں کہ میں نے سنا ہے کہ آپ عراق جانے کا ارادہ رکھتے ہیں۔ آپ نے فرمایا ہاں میرا یہی ارادہ ہے کہ عراق کی سیر کروں۔ کیونکہ میرے محب اور قوم کے اشراف لوگوں کی ایک بڑی جماعت نے مجھے خطوط لکھے ہیں اور اس بات پر آمادہ کیا ہے کہ وہاں جاؤں اور وہ لوگ اپنے جان و مال سے میرے دشمنوں پر میری مدد کریں میں بھی ان کے پاس جانے کا وعدہ کر چکا ہوں اور اب اللہ تعالیٰ سے اس بارے میں دعا کرتا ہوں۔

حضرت ابن زبیر رضی اللہ عنہ نے عرض کی کہ اگر آپ کے رفیق جیسے میرے رفیق ہوتے تو ان سے کبھی عدول نہ کرتا۔ مگر حضرت ابن زبیر رضی اللہ عنہ یہ کہہ کر ڈرے بھی کہ کہیں یہی لوگ مجھے مہتمم نہ کریں تب یہ عرض کیا آپ اگر یہ مناسب جانے تو حجاز مقدس میں رہیں اور ہمارے امیر بنیں ہم آپ کے ساتھ آپ کی خیر خواہی اور نصرت پر ہم بیعت کرتے ہیں مگر حضرت سیدنا امام حسین رضی اللہ عنہ نے انکار کر دیا۔

اہل مکہ کا عراق جانے پر رونا

تمام ساکنین مکہ حضرت سیدنا امام حسین رضی اللہ عنہ کے جانے سے بے حد روتے اور سر پر خاک ڈالتے تھے۔

ترجمہ صواعق میں منقول ہے کہ جب حضرت سیدنا امام حسین رضی اللہ عنہ کے عراق جانے کی خبر آپ کے بھائی حضرت محمد بن حنفیہ رضی اللہ عنہ کو ہوئی جو مدینہ میں مقیم تھے وہ اس قدر روئے کہ جو طشت وضو کے لئے رکھا رہا کرتا تھا آنسوؤں سے بھر گیا۔

حضرت ام سلمہ رضی اللہ عنہا کی خدمت میں

ترجمہ طبری میں ہے کہ جب امام ہمام نے کوچ کا عزم بالجزم کر لیا تو ام المومنین حضرت ام سلمہ رضی اللہ عنہا کی خدمت میں حاضر ہوئے اور اپنا کوچ کا ارادہ ظاہر کیا اور فرمایا کہ میں اپنے آپ کو مسلمانوں کے شہر میں ڈالنا چاہتا ہوں حضرت ام سلمہ رضی اللہ عنہا سنتے ہی رو پڑیں اور فرمانے لگیں اے فرزند رسول تمہاری شہادت کا زمانہ نزدیک آپہنچا ہے کیونکہ مجھے ایک دن کا ذکر یاد ہے کہ تم رسول مقبول صلی اللہ علیہ وسلم کی کنارہ عاطفت میں بیٹھے ہوئے تھے اور آپ صلی اللہ علیہ وسلم بھی آپ کو لئے ہوئے نہایت مسرت کے ساتھ تشریف رکھتے تھے کہ حضرت جبریل تشریف لائے اور فرمانے لگے یا رسول اللہ صلی اللہ علیہ وسلم حق سبحانہ و تعالیٰ فرماتا ہے جسے آپ گود لئے ہوئے تشریف رکھتے ہیں۔ آپ کی امت اس کو اس بکرے کی طرح جسے قصاب ذبح کرتے ہیں قتل کرے گی۔ رسول اللہ صلی اللہ علیہ وسلم یہ سن کر بہت ہی مغموم ہوئے اور حضرت جبریل علیہ السلام نے دشت کربلا کی خاک رسول اللہ صلی اللہ علیہ وسلم کو دے کر کہا کہ اس خاک کا سرخ ہونا حضرت سیدنا امام حسین رضی اللہ عنہ کی شہادت کا وقت ہے چنانچہ وہ خاک رسول اللہ صلی اللہ علیہ وسلم نے مجھے دی اور فرمایا اسے ایک بوتل میں نہایت حفاظت سے رکھو اے حسین! میں نے اس خاک کو حفاظت سے رکھ چھوڑا ہے اس کے دیکھنے سے معلوم ہوتا ہے کہ تم قریب الشہادت ہو کیونکہ وہ خاک سرخ اور خون ہوتی ہوئی نظر آرہی ہے حضرت سیدنا امام حسین رضی اللہ عنہ نے حضرت ام سلمہ رضی اللہ عنہا کی گفتگو سن کر دل پر درد سے ٹھنڈا سانس بھر کر فرمایا:

رضینا برضاء اللہ

صحابہ کرام رضی اللہ عنہم کا گریہ

”الصواعق المحرقة“ میں بھی حضرت عبداللہ بن عباس رضی اللہ عنہما اور حضرت عبداللہ بن عمر رضی اللہ عنہما کی حدیث ممانعت جو ترجمہ طبری میں بعینہ بیان ہوئی ہے مذکور ہے اور یہ الفاظ بھی آئے ہیں کہ حضرت ابن عباس رضی اللہ عنہما نے گریہ کر کے کہا کہ ”افوض اللہ“ اور حضرت ابن عمر رضی اللہ عنہما ہی روئے اور حضرت سیدنا امام حسین رضی اللہ عنہ کے مبارک منہ کو بوسہ دیا اور عرض کیا جائے خدا کو سونپا۔

حضرت ابن عمر رضی اللہ عنہما کا نہ جانے کا دوبارہ مشورہ

”تہذیب التہذیب“ کی ایک روایت میں یہ بھی آتا ہے کہ حضرت ابن عمر رضی اللہ عنہما مدینہ سے مکہ میں آئے ہی تھے جو حضرت سیدنا امام حسین رضی اللہ عنہ کے کوفہ جانے کی خبر دریافت کی گو حضرت سیدنا امام حسین رضی اللہ عنہ مکہ سے دو منزل پر تھے تو حضرت عبداللہ بن عمر رضی اللہ عنہما نے وہیں پہنچ کر امام حسین رضی اللہ عنہ سے ملاقات کی اور آگے جانے سے منع کیا لیکن حضرت سیدنا امام حسین رضی اللہ عنہ نے نہ مانا اور کوفہ کی جانب تشریف فرما ہوئے۔

”تہذیب التہذیب“ میں بھی ان بزرگان مذکورین کی ممانعت منقول ہے جیسا کہ مفصلاً بیان ہو چکا ہے پھر اس کے بعد صاحب تہذیب کہتے ہیں کہ جب حضرت سیدنا امام حسین رضی اللہ عنہ شہید ہوئے تو حضرت ابن عمر رضی اللہ عنہما کہنے لگے افسوس کہ حضرت سیدنا امام حسین رضی اللہ عنہ نے ہمارا کہنا نہ مانا اور بزور خروج کیا وہ خود کوفیوں کی فریب دہی اور حیلہ سازی کے دام میں گرفتار ہوئے حالانکہ ان کے حسن سلوک کو اپنے والد اور برادر کے ساتھ دیکھ چکے تھے آپ اس کو مکہ سے حرکت ہی مناسب نہ تھی اور مسلمانوں کی جماعت میں ہی رہنا ضروری تھا۔

حضرت ابن عباس رضی اللہ عنہ کا دوبارہ منع کرنا

”تہذیب التہذیب“ کی ایک روایت میں یوں بھی آیا ہے کہ حضرت ابن عباس رضی اللہ عنہ نے کوچ کے وقت حضرت سیدنا امام حسین رضی اللہ عنہ سے فرمایا کہ اے حسین کہاں جا رہے ہو میں آپ کے اس سفر سے سخت ناراض ہوں آپ ایسے لوگوں میں جا رہے ہیں جنہوں نے آپ کے والد کو شہید کر ڈالا۔ آپ کے بھائی کو زخمی کیا آپ خدا کی قسم یہاں رہو یہاں سے ہرگز ہرگز کہیں کا ارادہ نہ کرو۔

مسورہ بن مخرمہ کا عراق نہ آنے کا خط

صاحب تہذیب یوں فرماتے ہیں کہ مسورہ بن مخرمہ نے حضرت سیدنا امام حسین رضی اللہ عنہ کی خدمت میں بایں مضمون خط لکھا کہ آپ بھول کر بھی کوفہ اور عراق میں تشریف نہ لے جائیں اور اہل کوفہ کی فریب دہی میں ہرگز نہ آئیں علی ہذا القیاس۔ بہت سے قدیمی خیر خواہوں اور ولی دوستوں نے اس قسم کے بکثرت خطوط لکھے۔

مکہ کی حرمت کا خیال

”تہذیب التہذیب“ میں یہ بھی آیا ہے کہ جب ابن عباس رضی اللہ عنہ نے حضرت سیدنا امام حسین رضی اللہ عنہ کو عراق جانے سے منع کیا تو آپ نے فرمایا اے حضرت ابن عباس تم بوڑھے ہو گئے ہو اور عقل سے بعید رائے دیتے ہو میرا دوسری جگہ قتل ہونا مکہ میں قتل ہونے سے کہیں بہتر ہے ایسا نہ ہو کہ مکہ کی حرمت میرے سبب سے حلال ہو جائے۔

مکہ سے جانب عراق کوچ

القصہ مکہ میں کوئی بھی فرد ایسا نہ تھا جس نے آپ کو منع نہ کیا مگر تقدیر الہی دوسری ہی راہ بتا رہی تھی اور امام کی ہر وقت کوچ پرا بھارتی تھی یہاں تک کہ ذی الحجہ کی آٹھ ۸ تاریخ سنہ

شنبہ کے دن بیاسی ۲۸ لوگوں کے ساتھ جو آپ کے اہل و عیال اور خادم دوست تھے کچھ کیا اور حضرت فاطمہ صغریٰ کو بیماری کی وجہ سے ساتھ نہ لیا۔ تمام احباب اور اصحاب کبار، زار و زار رو رہے تھے اور زبان حال سے کہتے تھے۔

بمفر رفتنت مبارک باد

بسلامت روی و باز آئی

بعض صحیح کتب میں آپ کی روانگی آٹھ (۸) ذی الحجہ سہ شنبہ کے دن مرقوم ہے اور یہی صحیح تاریخ معلوم ہوتی ہے۔ بعض کتب تاریخ میں امام حسین رضی اللہ عنہ کی زندگی تین ذوالحجہ مذکور دیکھی ہے۔ مگر پہلی روایت صحیح معلوم ہوتی ہے۔

تاریخ طبری میں منقول ہے کہ حضرت سیدنا امام حسین رضی اللہ عنہ نے اپنے اہل بیت اور چالیس سوار اور نوے پیادوں کے ساتھ کوچ کیا راہ میں ایک دہقان کا گروہ سالیانہ خراج یمن سے لئے ہوئے چلا آ رہا تھا۔ حضرت سیدنا امام حسین رضی اللہ عنہ سے ملا آپ نے ان لوگوں سے خراج لے لیا اور فرمایا امانت کا استحقاق مجھے پہنچتا ہے اور میں یزید سے زیادہ اس کا سزاوار ہوں۔ پس اس میں سے حق بیت المال تو لے لیا اور مسلمانوں کا حق واپس کر دیا۔

حضرت مسلم رضی اللہ عنہ کی شہادت کی خبر

”الصواعق المحرقة“ میں ہے کہ حضرت سیدنا امام حسین رضی اللہ عنہ منزل بمنزل رستہ طے کرتے ہوئے چلے جا رہے تھے کہ راہ میں حرب بن یزید الریاحی سے حضرت مسلم رضی اللہ عنہ اور ان کے فرزندوں کی خبر شہادت اور کوفیوں کی بے وفائی سنی اور اہل عراق کی بے وفائی یاد کر کے واپسی کا ارادہ کیا لیکن حضرت مسلم رضی اللہ عنہ کے بھائیوں نے نہایت مبالغہ اور بغاوت اصرار سے کہا کہ ہم کو حضرت مسلم رضی اللہ عنہ کے بعد یہ مستعار زندگی بھلی نہیں معلوم ہوتی اب تو حضرت مسلم رضی اللہ عنہ کے خون کا کوفیوں سے بدلہ لینا یا خود شہید ہو جانا منظور ہے اس وقت آپ کے

آنسو ٹپکنے لگے اور فرمانے لگے تمہارے بعد میں زندہ رہ کر کیا کروں گا چلو رضا بقضا کا وظیفہ پڑھو اور عراق کی راہ لو۔

فرزدق شاعر آپ کی خدمت میں

ابھی آدھی منزل طے کی تھی کہ فرزدق شاعر اور ہمان بن غالب کوفہ سے امام حسین رضی اللہ عنہ کے خیمہ میں آئے مگر ان دونوں صاحبوں کو عبید اللہ بن زیاد کے کوفہ میں آنے کی خبر نہ تھی۔ امام حسین رضی اللہ عنہ نے فرمایا کہ کوفہ میں میری کیا خبر ہے۔ انہوں نے جواب دیا کہ کوفیوں کے دل آپ کے ساتھ ہیں مگر میں نہیں جان سکتا کہ قضائے ایزدی کی کیا منشا ہے آپ نے فرمایا سچ ہے مشیت لم یزلی سے سب مجبور ہیں۔

”فصول المہمہ“ میں یہ روایت یوں بیان ہوئی ہے کہ راہ میں جب فرزدق شاعر حضرت سیدنا امام حسین رضی اللہ عنہ سے ملا تو سلام کر کے دست مبارک کو بوسہ دیا حضرت سیدنا امام حسین رضی اللہ عنہ نے اس سے دریافت کیا کہ ابو فراس تم کہاں سے آرہے ہو۔ کہا اے ابن رسول اللہ صلی اللہ علیہ وسلم کوفہ سے چلا آرہا ہوں۔ فرمایا کوفیوں کو کس طرح چھوڑا۔ عرض کی اے نواسہ رسول صلی اللہ علیہ وسلم دل تو ان کے آپ کے ساتھ ہیں اور تلواریں بنی امیہ کے ساتھ ہیں۔ آگے اللہ کے بھید اللہ ہی جانے۔ ”یفعل اللہ ما یشاء“ ایک روایت میں یہ الفاظ ہیں کہ کوفیوں کے دل تو آپ کے ساتھ ہیں اور ان کی شمشیریں آپ پر ہیں پس دونوں روایتوں کا حاصل یہ ہے کہ وہ لوگ باطن میں آپ کے ساتھ ہیں اور ظاہر میں بنی امیہ کے ہمراہ۔

”تہذیب التہذیب“ میں یہ روایت یوں ہے کہ جب حضرت سیدنا امام حسین رضی اللہ عنہ مکہ سے باہر نکلے تو جبہ پوش کی ایک جماعت جس میں فرزدق شاعر بھی تھا آپ سے ملی۔ آپ نے فرزدق سے کوفہ کے احوال دریافت کئے اس نے کہا میں زبان کے سخت مرض میں مبتلا ہوں بات کرنے کی تاب نہیں میں اشارہ سے کہتا ہوں کہ کوفہ مت جائیے۔ بعض

روایتوں میں آیا ہے کہ حضرت مسلم رضی اللہ عنہ اور ان کے صاحبزادوں کی خبر شہادت حضرت سیدنا امام حسین رضی اللہ عنہ کو مکہ ہی میں کوچ سے پہلے لگ گئی تھی۔

حر سے ملاقات

جب کوچ کیا اور کوفہ دو منزل رہ گیا تو حر بن یزید الریاحی معہ ایک ہزار مسلح سوار کے ابن زیاد کی طرف سے آ ملا اور حضرت سیدنا امام حسین رضی اللہ عنہ سے کہا کہ مجھے میرے سردار ابن زیاد نے حکم دیا ہے کہ جب تک میں آپ کو اس کے پاس نہ لے جاؤں آپ سے جدا نہ ہوں گا آپ کی گرفتاری میرے حق میں موجب شقاوت ہے مگر میں خدا کی قسم کھا کے عرض کرتا ہوں کہ آپ پر گرفتاری کا لفظ بھی اطلاق کرنا برا جانتا ہوں اگر میں نے سچے دل سے اپنی قوم کی بیعت نہ کی ہوتی اور آپ کے لانے کا بیڑا نہ اٹھایا ہوتا تو کبھی آپ سے معترض نہ ہوتا۔ حضرت سیدنا امام حسین رضی اللہ عنہ نے فرمایا کہ میں اپنی خواہش دلی سے اس طرف نہیں آیا۔ تا وقتیکہ اہل کوفہ کے اکثر خطوط اور قاصد میرے پاس نہ آئے اور تم بھی اہل کوفہ سے ہو اگر اب بھی تم لوگ اپنے عہد و پیمان پر قائم رہو اور ان اقرار و قول کو پورا کرو جو تم نے اپنے خطوط میں قائم کئے تھے تو میں تمہارے ساتھ کوفہ چلوں ورنہ یہیں سے پلٹ جاؤں۔

حر نے کہا خدا کی قسم مجھے اس بات کی خبر نہیں کہ کس نے آپ کے پاس خطوط بھیجے کس نے قاصد روانہ کئے اب نہ میں کوفہ جاسکتا ہوں نہ آپ کو چھوڑ سکتا ہوں اس کے علاوہ اور بہت سی طویل گفتگو حضرت سیدنا امام حسین رضی اللہ عنہ اور حر کے درمیان ہوئی۔

کربلا پہنچنے کی تاریخ

الغرض حر نے آپ کو روکا اور آپ بحکم قضا و قدر حر کے ساتھ ہو لئے اور بات تاریخ دو محرم ۶۱ ہجری میں معہ اپنے اصحاب اور اہل و عیال کے میدان کربلا میں اترے جب آپ وہاں فروکش ہوئے تو دشت کی اداسی اور جنگل و بیابان کی وحشت دیکھ کر لوگوں نے اس

موضع کا نام پوچھا لوگوں نے کہا اس کا نام کربلا ہے۔ آپ نے فرمایا کرب و بلا کی جگہ یہی ہے ہمارے مال و اسباب کے اترنے کی جگہ اور ہمارے لوگوں کے قتل کی جگہ ہمارے اونٹ بیٹھنے کی جگہ یہی ہے۔ پس آپ کے ہمراہی وہیں اتر پڑے اور اونٹوں سے بوجھ کھول کر ڈال دیئے۔ حرب بن یزید نے بھی وہیں آپ کے مقابل میدان کربلا میں اپنا لشکر اتارا۔

”فصول الحممہ“ میں ہے کہ جب کوفہ ایک دو منزل رہ گیا تو آپ سے حرنے مع فوج ملاقات کی اور کہا یا ابن رسول اللہ صلی اللہ علیہ وسلم! ابن زیاد نے مجھے آپ سے قتال کرنے یا اپنے پاس زندہ گرفتار لانے کا حکم دیا ہے مگر میں آپ کا قدیمی غلام ہوں مجھے منظور نہیں کہ ان دونوں باتوں میں سے ایک بات میں بھی مبتلا ہوں کیونکہ ہمیشہ کے عذاب و تکلیف سے خوف ہے اور آپ کو چھوڑنا بھی ممکن نہیں کیونکہ یہ امر بھی میری شامت حال کا موجب ہے مصلحت امر اس میں ہے کہ یہاں سے راتوں رات کوچ کر کے کہیں اور تشریف لے جائیں اور میں دوسرے رستہ سے چلا جاتا ہوں اور ابن زیاد کو لکھ دیتا ہوں کہ حضرت سیدنا امام حسین رضی اللہ عنہ مجھے کہیں نہیں ملے۔ چنانچہ حضرت سیدنا امام حسین رضی اللہ عنہ اور آپ کے یاروں نے تمام رات قطع مسافت کی صبح کو پھر حرب بن یزید آپ سے ملا اور عرض کی کہ آج رات کو ابن زیاد کا ایک اور خط بایں مضمون آیا ہے کہ حضرت سیدنا امام حسین رضی اللہ عنہ کے قتل و قید میں کسی قسم کا قصور نہ کرنا ورنہ اپنے آپ کو یزید کا مخالف تصور کرنا۔ اب میں کیا کروں آپ کو چھوڑے بن نہیں آتی وجہ یہ ہے کہ اس کے جاسوس اور مخبر لوگ میرے ساتھ موجود ہیں اگر میں آپ کو چھوڑتا ہوں تو وہ اس کو خبر کر دیں گے اور میری شامت آجائے گی۔

پس حضرت سیدنا امام حسین رضی اللہ عنہ کو وہاں سے کوچ کرا کر کربلا میں پہنچایا۔

سات روز کی مسافت کے باوجود میدان کربلا میں

تاریخ طبری میں ہے کہ حضرت سیدنا امام حسین رضی اللہ عنہ سات شبانہ روز برابر قطع مسافت

کرتے رہے مگر پھر وہی زمین کر بلا تھی جب آپ نے لوگوں سے کہا کہ اس موضع کا کیا نام ہے کہا اسے کر بلا کہتے ہیں آپ ہر روز کوچ کیا کرتے ہیں پھر اسی زمین میں موجود رہتے ہیں آخر کار یہاں تک نوبت پہنچی کہ اونٹوں کو مارتے تھے مگر وہ اپنی جگہ سے نہ ہلتے تھے خادم جہاں میخ گاڑتے یا ہرے درخت سے ٹہنی توڑتے تھے وہاں سے تازے خون کا فوارہ جوش مارتا تھا آخر کار حضرت سیدنا امام حسین رضی اللہ عنہ نے رضاء الہی پر راضی ہو کر فرمایا ہمارے وعدہ کی جگہ اور ہمارا مقتل گاہ یہی ہے اب یہیں اترو اور کہیں نہ جاؤ۔

یزید کا ابن زیاد کو خط

تاریخ طبری میں ہے کہ جب حضرت سیدنا امام حسین رضی اللہ عنہ کے خروج کی خبر یزید کو پہنچی اور ابھی آپ کو فہ نہ آئے تھے کہ اس کا خط ابن زیاد کو بایں مضمون پہنچا کہ امام حسین رضی اللہ عنہ مکہ سے باہر آئے ہیں۔ ان کی گرفتاری کے لئے راہ میں لشکر مقرر کرنے چاہئیں۔ ابن زیاد نے مکہ کے راہوں میں لشکر روانہ کئے اور عمرو بن سعد کو بلا یا وہ حسب الطلب اعزہ محرم کو چار ہزار سواروں کے ساتھ آپ پہنچا دھر حضرت سیدنا امام حسین رضی اللہ عنہ نے قادسیہ سے تین کوس پر سے نزول فرمایا کہ عمرو بن سعد نے حر بن یزید کو منزل اور کنوؤں کی درستی اور انتظام کے لئے روانہ کیا چونکہ حر بن یزید، حضرت علی رضی اللہ عنہ کے دوستوں اور خادموں میں سے تھا۔ اس نے آ کر دیکھا کہ آپ مع عیال و اطفال اور بتہ باد کے تشریف رکھتے ہیں۔ دیکھتے ہی کہا اے فرزند رسول صلی اللہ علیہ وسلم یہاں سے جلدی کوچ کرو۔ دیکھو عمرو بن سعد کا لشکر پیچھے پیچھے آ رہا ہے۔ آپ نے فرمایا میں ان اہل و عیال کو لے کر کدھر کوچ کروں۔ حر نے کہا آپ جلد اٹھیے اور کسی گوشہ میں تشریف رکھئے۔ آپ نے وہاں سے کوچ کیا اور قضاء و قدر نے ہاتھ پکڑ کر میدان کر بلا میں ڈالا۔

ابن زیاد کا امام حسین رضی اللہ عنہ کے نام خط

تاریخ طبری کی اس روایت میں کاتب الحروف نے بہت اختصار کیا ہے جس کا بیان آئندہ کی روایت میں آتا ہے۔ بہر صورت جب حضرت سیدنا امام حسین رضی اللہ عنہ کربلا میں آ گئے تو عبید اللہ بن زیاد نے آپ کو ایک خط لکھا اور یزید کی بیعت کا مطالبہ کیا۔ آپ نے خط پڑھ کر پھینک دیا اور قاصد سے زبانی فرمایا کہ ہمارے پاس اس کا کچھ جواب نہیں قاصد نے جا کر ابن زیاد سے حضرت سیدنا امام حسین رضی اللہ عنہ کے جواب کی مفصل کیفیت بیان کی اس مردود کا اس لفظ کو سننا تھا اور نارہ غضب اور جوش میں آنا تھا اسی وقت لشکر جمع کیا اور عمرو بن سعد کو جوڑے کا حاکم تھا آپ کے قتال کے لئے طلب کیا۔ عمرو بن سعد نے لکھ بھیجا کہ میں اس کام سے معافی چاہتا ہوں حضرت سیدنا امام حسین رضی اللہ عنہ کے مقابلہ میں مجھ سے نہ جیا جائے گا۔ عبید اللہ بن زیاد نے جواب لکھا کہ یا تو حضرت سیدنا امام حسین رضی اللہ عنہ کے مقابلہ کے لئے تیاری کریا رے کی حکومت سے دست بردار ہو کر سند حکومت واپس کر اور گوشہ نشینی اختیار کر۔ چونکہ ابن سعد کا دامن حطام دنیاوی نے زور سے پکڑ لیا تھا۔ لہذا اس سے رے کی حکومت نہ چھوڑی گئی۔ آخر الامر حضرت سیدنا امام حسین رضی اللہ عنہ کے مقابلہ میں آ ہی پڑا۔ پس عبید اللہ بن زیاد ہمیشہ لشکر جمع کرتا اور عمرو بن سعد کے پاس بھیجتا تھا یہاں تک کہ عمرو بن سعد کے پاس بائیس ہزار سوار اور پیادے جمع ہو گئے اور اکثر ان میں سے وہی لوگ تھے جنہوں نے حضرت سیدنا امام حسین رضی اللہ عنہ کے طلب میں خطوط لکھے تھے اور جنہوں نے آپ سے بیعت کی تھی۔ پس اس لشکر نے نہر فرات کے قریب قیام کیا اور حضرت سیدنا امام حسین رضی اللہ عنہ اور پانی کے درمیان حائل ہو گیا تا کہ حضرت سیدنا امام حسین رضی اللہ عنہ کے اہل و عیال کو ایک ایک قطرہ پانی سے تر سادیں اور اہل بیت اطہار اور ذریت احمد مختار رضی اللہ عنہ مطلق پانی نہ پائے اسی طرح ”فصول المہبہ“ میں بھی آیا ہے اس میں اس قدر اور بھی زائد ہے کہ سب سے

پہلے جو شخص عمرو بن سعد سے ملا وہ شمر بن ذی الجوشن تھا۔

تنبیہ

”مفتاح النجا“ اور طبری کی روایت میں باہم ذرا سا اختلاف بھی ہے۔ مفتاح کی عبارت سے معلوم ہوتا ہے کہ حضرت سیدنا امام حسین رضی اللہ عنہ کے کر بلا پہنچنے کے بعد ابن زیاد نے عمرو بن سعد کو رے سے بلایا تھا اور طبری کی روایت سے یہ سمجھا جاتا ہے کہ وہ حضرت سیدنا امام حسین رضی اللہ عنہ کے پہنچنے سے پہلے ہی ابن سعد یہاں پہنچا تھا۔

حضرت ام کلثوم رضی اللہ عنہا کی بے قراری

روایت ہے کہ جب حضرت سیدنا امام حسین رضی اللہ عنہ کر بلا میں پہنچے تو حضرت ام کلثوم آپ کی ہمشیرہ نے بھائی کی پریشانی اور بے سرو سامانی نیز ہوا کے گرد و غبار کو دیکھ کر فرمایا اے بھائی اس دشت کی اداسی سے تو میرا جی اڑا جاتا ہے بے قراری اور اضطراب سے کلیجہ پھڑکا جاتا ہے اور جب آپ کے گیسوئے عنبرین غبار آلود دیکھتی ہوں اور بھی زیادہ پریشان ہوتی ہوں۔ خدا کے واسطے یہاں سے جلد کوچ فرمائیے اور ہم کو کسی اور طرف پہنچائیے۔ آپ نے حضرت ام کلثوم کو کلمات صبر و رضا تلقین فرمائے۔

پانی بند کرنے کے لئے یزید کا خط

تاریخ طبری میں ہے کہ یزید پلید نے عبید اللہ بن زیاد کو لکھ بھیجا کہ حضرت سیدنا امام حسین رضی اللہ عنہ اور ان کے اہل و عیال پر پانی بالکل بند کر دیئے۔ ایک قطرہ آب ان تک پہنچنے نہ پائے۔ اس بناء پر ابن زیاد نے پانی قطعاً بند کر دیا۔ ہر چند کہ حضرت سیدنا امام حسین رضی اللہ عنہ نے پہلے ہی سے چاہا تھا۔ کہ پانی کو گھیر لیں مگر یہاں آپ کے پہنچنے سے پہلے ہی فوج ابن زیاد کے لکھنے کے بموجب امام تشنہ کام پر پانی بند کر دیا تو ننھے ننھے بچے پیاس کے مارے

بے تاب ہوئے جاتے اور مثل ماہی بے آب بیقرار پڑے تڑپتے تھے پانی کسی طرح میسر نہ ہوتا تھا۔ حتیٰ کہ حضرت سیدنا امام حسین رضی اللہ عنہ کے دوستوں میں سے ایک شخص یزید بن حنفیر الہمدانی نام جو امام تشنہ کام کا دلی دوست اور اعلیٰ درجہ کا زاہد تھا آگے آیا اور عرض کی اگر آپ فرمادیں تو عمرو بن سعد کے پاس جاؤں اور پانی کی بابت کچھ کہوں آپ نے فرمایا تو مختار ہے اگر مناسب سمجھے۔

یزید ہمدانی کی ابن سعد سے گفتگو

یزید ہمدانی امام حسین رضی اللہ عنہ کے رفیق عمرو بن سعد کے پاس گئے اور سلام نہ کیا۔ عمرو بن سعد بولا اے یزید سلام کو جو رسم اسلام اور سنت خیر الہ نام ہے تم نے کیوں ترک کیا، کیا میں مسلمان نہیں ہوں اور اللہ و رسول صلی اللہ علیہ وسلم کو نہیں مانتا ہوں۔ یزید نے کہا حیف تیرے اسلام پر اور افسوس تیرے دعویٰ اطاعت اللہ و رسول پر مسلمانی کا یہی اقتضا ہے کہ اول تو فرزند رسول پر تو نے خروج کیا اور اس کے قتل کے درپے ہو اور دوسرے دریائے فرات جس سے تمام چرند پرند سیراب ہوتے ہیں حتیٰ کہ کتے، سور، گدھے آمد رفت کرتے اور سیر ہو کر پانی پیتے ہیں اور تم اہل بیت اطہار اور ذریت احمد مختار صلی اللہ علیہ وسلم کو ایک ایک قطرہ پانی سے ترساتے ہو اور پھر اپنے آپ کو مسلمان ٹھہراتے ہو اور اللہ و رسول صلی اللہ علیہ وسلم کا مطیع جانتے ہو۔ عمرو بن سعد نے کہا یہ سچ ہے اے ہمدانی بھائی ان کی بزرگی ان کی علو ہمتی اور اس کے علاوہ اور اوصاف جو ان میں ہیں انہیں میں خود پہچانتا ہوں۔ مگر

دعانی عبید اللہ من دون قومہ
انی خط خرجت فیہا الحسینی
فو اللہ ما ادری و انی لواقف
علی خطر لا ارتضیہ و بین

اخذ الوى و الرى و رغبتى
ام ارجع مظلوم بدمه حسينى
و فى قتله النار والتى ليس دونها
حجاب و ملك الرى قرّة عينى

اے ہمدانی بھائی میرا نفس اس بات کو قبول نہیں کرتا کہ ملک رے کی حکومت اپنے
غیروں کو دوں اور خود معطل اور بیکار گھر میں بیٹھا رہوں یہ سن کر یزید ہمدانی حضرت سیدنا
امام حسین رضی اللہ عنہ کے پاس آیا اور کہا اے حضرت سیدنا امام حسین رضی اللہ عنہ عمرو کی حکومت رے
نے اس کو آپ کے قتل پر ابھارا ہے اور وہ ولایت رے کے سبب سے آپ کے قتل ہی پر
راضی ہے۔

یزیدی فوج سے خطاب

ابن الاخضر، یحییٰ بن ابی بکر سے اور وہ اپنے بعض مشائخ سے روایت کرتے ہیں کہ جو
وقت حضرت سیدنا امام حسین رضی اللہ عنہ کے مقابل میں لشکر یزید کے آدمی آئے تو آپ نے پہلے
حمد خدا اور نعت رسول بیان کی پھر فرمایا اے لوگوں میرے نسب کو بیان کرو پھر نہایت تامل
سے دیکھو اور غور کرو کہ میں کون ہوں تم کو میرا خون بہانا میرے اور میرے اہل و عیال کی
ہتک حرمت کرنا درست ہے یا نہیں، کیا میں تمہارے نبی کا نواسہ اور ان کے چچا کے بیٹے کا
بیٹا نہیں ہوں، کیا میں بہترین شخص اور جو سب سے پہلے (یعنی بچوں میں) اللہ اور رسول پر
ایمان لایا اس کا بیٹا نہیں ہوں، کیا حضرت حمزہ سید الشہداء رضی اللہ عنہ، میرے چچا نہیں ہیں۔ کیا
میں اللہ اور اس کے رسول کی اطاعت اور فرمانبرداری سے خارج ہوں آیا رسول
مقبول صلی اللہ علیہ وسلم کا فرمان کہ:

الحسن والحسين سيد الشباب اهل الجنة

ترجمہ: حسن و حسین جتنی نوجوانوں کے سردار ہیں۔ تم نے نہیں سنا کیا اس حدیث میں میرے خون بہانے اور بے حرمتی کرنے کی ممانعت نہیں ہے۔

مطلب یہ کہ یہ حدیث تمہارے لئے میرے خون کی حفاظت اور حرمت کا باعث ہو سکتی ہے اس موثر اور پیاری تقریر نے لوگوں پر کچھ ایسا اثر ڈالا کہ سب کے سب عالم سکوت میں نیچے گردنیں ڈالے ہوئے کھڑے رہے اور کسی کو تاب جواب نہ رہی مگر بعض ازلی کم بختوں نے ڈھٹائی اختیار کر کے کہا کہ صاحب ہمیں خبر نہیں کہ تم کیا کہتے ہو اور نہ ہم نے یہ حدیث سنی فرمایا ابھی تک کوفہ میں ایک شخص موجود ہے اگر تم اس سے پوچھو گے تو وہ میری تصدیق کرے گا اور تمہیں ضرور خبر دے گا۔

حدیث مذکور رسول اللہ صلی اللہ علیہ وسلم سے میرے اور میرے بھائی کے حق میں اس نے سنی ہے اور حضرت زید بن ثابت، حضرت براء بن عازب، حضرت انس بن مالک رضی اللہ عنہم اور ابھی کوفہ میں موجود ہیں اور جنہوں نے اپنی آنکھوں سے رسول اللہ صلی اللہ علیہ وسلم کو دیکھا اور اپنے کانوں سے یہ حدیث سنی ہے ان سے دریافت کرو کہ انہوں نے یہ حدیث میرے اور بھائی جان کے حق میں سنی ہے یا نہیں، چلو جانے دو اگر اس حدیث میں تمہیں شک ہے تو یہ بھی نہ سہی کیا میرا رسول اللہ صلی اللہ علیہ وسلم کے نواسہ ہونے میں بھی تمہیں شک ہے خدا کی قسم جب سے میں نے سنا ہے کہ جھوٹے پر اللہ کا غضب نازل ہوا کرتا ہے اس وقت سے کبھی میں نے جھوٹ کا خیال بھی نہیں میں ”رب المشرقین“ اور ”رب المغربین“ کی قسم کھاتا ہوں کہ مغرب و مشرق کے درمیان تمہارے پیغمبر کا نواسہ بجز میرے اور کوئی بھی نہیں ہے کیا میں نے تم میں سے کسی کا خون کیا ہے جو اس کے مطالبہ میں میرے قتل کے درپے ہو یا میں نے کسی کا مال مارا کہ اس کا عوض مجھ سے چاہتے ہو، کیا میں نے کسی کو زخمی کیا ہے جس کا قصاص مانگتے ہو یہ کہنا تھا کہ پھر جواب کی نوبت کہاں۔

ضروری وضاحت: مفتی اکرام الدین دہلوی رحمہ اللہ فرماتے ہیں کہ حضرت سیدنا امام

حسین رضی اللہ عنہ کا یہ قول از روئے عجز کے نہ تھا کیونکہ آپ میدان جنگ اور عرصہ بہادری میں کالم شہسوار اور پورے پہلوان اور تجربہ کار تھے نیز اپنی شہادت کی خبر اپنے جد بزرگوار صلی اللہ علیہ وسلم سے بھی سنی ہوئی تھی پھر عجز کا ہے کا مگر اس امر کا اظہار اور اس ارشاد کی تکرار صرف اس وجہ سے تھی کہ دشمنوں پر حجت قائم ہو جائے تاکہ ان غداروں بے وفاؤں کو اللہ تعالیٰ کے سامنے عذر کی کوئی جگہ نہ رہے چنانچہ حق سبحانہ و تعالیٰ فرماتا ہے:

وَمَا كُنَّا مُعَذِّبِينَ حَتَّى نَبْعَثَ رَسُولًا ﴿١٥﴾ (سورہ بنی اسرائیل، ۱۵)

ترجمہ: ”اور ہم عذاب کرنے والے نہیں جب تک رسول نہ بھیج لیں۔“

حضرت سیدنا امام حسین رضی اللہ عنہ کے تین مطالبات

”تہذیب التہذیب“ میں ہے کہ جب دشمن بے دین نے فرزند ساقی کوثر کے اطفال خورد سال اور رفقاء فرخندہ خصال پر پانی بند کر دیا اور پیاس کی شدت سے کسی کو بات کرنے کی تاب نہ رہی تو اس وقت حضرت سیدنا امام حسین رضی اللہ عنہ نے عمرو بن سعد کو اس مضمون کا خط لکھا کہ تو تین کاموں میں سے ایک کام کر:

(۱) یا تو مجھے حجاز مقدس میں جانے کی اجازت دے۔

(۲) یا مجھے یزید کے پاس بھیج دے اگر ان دونوں باتوں کو جائز نہیں رکھتا ہے۔

(۳) تو ہمیں ترکستان جانے کی اجازت دے تاکہ میں وہاں جا کر کفار ترک سے جہاد کروں۔

پس عمرو بن سعد نے یہ پیغام عبید اللہ بن زیاد بنہاد کو لکھ بھیجا، عبید اللہ، حضرت سیدنا امام حسین رضی اللہ عنہ کو یزید کے پاس بھیجنے پر راضی ہوا مگر مایہ فساد شمر ذی الجوشن نے کہا اے عبید اللہ جب تک وہ تیرے حکم پر راضی نہ ہو اور تیری مرضی کا تابع نہ ہو اسے یزید کے پاس نہ بھیج۔

ابن زیاد کا خط

اس کے بعد عبید اللہ بن زیاد نے عمرو بن سعد کو لکھ بھیجا کہ اگر امام تشنہ کام بیعت قبول

کریں بہتر ورنہ جلد قتل کر ڈال۔ چنانچہ عمرو بن سعد نے جواب مذکور حضرت سیدنا امام حسین رضی اللہ عنہ کے پاس بھیج دیا کہ جب تک آپ ابن زیاد کی اطاعت کا بجا نہ لائیں گے یزید کے پاس نہ جاسکیں گے۔

سیدنا امام حسین رضی اللہ عنہ کا ابن زیاد کے پاس جانے سے انکار

حضرت سیدنا امام حسین رضی اللہ عنہ نے فرمایا کہ میں ابن زیاد کے پاس کبھی نہ جاؤں گا۔ عمرو بن سعد نے ابن زیاد کے اس حکم کو تو حضرت سیدنا امام حسین رضی اللہ عنہ کے پاس بھیج دیا مگر خود سوچتا رہا کہ کیا کروں اور جنگ امام سے پہلو تہی اور تغافل کرتا رہا اس وقت شمر ملعون نے عمرو بن سعد کی ملازمت میں اہل کوفہ میں سے تیس آدمی موجود تھے انہوں نے کہا اے عمرو بن سعد جب نواسہ رسول خدا تین امروں میں سے ایک امر کی اجازت چاہتا ہے تو تجھے اس کے قبول کرنے میں چون و چرا کیوں ہے یہ کہہ کر وہ سب کے سب اٹھ کھڑے ہوئے اور حضرت سیدنا امام حسین رضی اللہ عنہ کے لشکر میں آئے اور بڑی بڑی جانباز، زبان دکھا کر آپ پر سے اپنی جانیں فدا کر ڈالیں۔

ابن سعد کا مشورہ

ترجمہ طبری میں ہے کہ جب عمرو بن سعد کوفہ سے چل کر ہادیہ میں آیا اور حضرت سیدنا امام حسین رضی اللہ عنہ کے کربلا میں موجود ہونے کی خبر پائی تو اس نے بھی اپنا لشکر وہیں امام کے مقابلہ میں اتارا جب سعد کا لشکر نمودار ہوا تو حضرت سیدنا امام حسین رضی اللہ عنہ چالیس سوار اور سو پیادوں کے ساتھ میدان جنگ میں تشریف لائے اور دشمن کے مقابل میں صف باندھی۔ عمرو بن سعد لشکر سے نکل کر آیا اور حضرت سیدنا امام حسین رضی اللہ عنہ کو سلام کر کے عرض کی ہر چند کہ امر خلافت کے آپ ہی مستحق ہیں مگر اللہ تعالیٰ نہیں چاہتا کہ یہ کام تم سے دوستی پائے تمہارے والد نے جو کامیابی اس میں حاصل کی ہے وہ آپ سے ممکن نہیں مگر تاہم

انہوں نے جنگ و جدال سے کیا فائدہ پایا جو تم پاؤ گے ہر چند کہ وہ آپ سے لشکر زیادہ رکھتے تھے تب ہی اس کو انجام نہ دے سکے اور جب تک زندہ رہے تلخ کلامی اور کدورت عیشی سے رہے آخر مخالفین کے ہاتھ سے مارے گئے اور آپ کے بھائی نے نہایت عقلمندی کی وجہ سے اچھی طرح جان لیا کہ یہ کام مجھ سے درستی اور نیک انجامی نہ قبول کرے گا چنانچہ امر خلافت کو چھوڑ کر حضرت معاویہ رضی اللہ عنہ کی بیعت کر کے اپنی عمر مزے سے گزار گئے تم بھی اس جھگڑا کو چھوڑ اور یزید کی بیعت اختیار کرو۔

ابن زیاد کا شرائط ماننے سے انکار

حضرت سیدنا امام حسین رضی اللہ عنہ نے فرمایا میں براہ راست یزید کے پاس جانا چاہتا ہوں۔ ابن زیاد کو دو تین دفعہ اسی طرح لکھا مگر ابن زیاد ملعون نے اس بات کو قبول نہ کیا۔ عمرو بن سعد نے دو تین دفعہ اسی طرح لکھا مگر ابن زیاد بد نہاد نے صاف طور پر لکھ دیا کہ جب تک حضرت سیدنا امام حسین رضی اللہ عنہ میرے پاس نہ آئیں اور میرے ہاتھ پر ہاتھ نہ رکھیں اس قسم کی حیلہ سازیاں مفید نہ ہوں گی اس سوال و جواب میں تھوڑا عرصہ گزرا کہ عبید اللہ بن زیاد نے جھنجھلا کر کسی آدمی کو عمرو بن سعد کے پاس بھیجا اور کہا اے عمرو میں نے تجھے لڑائی کے لئے بھیجا ہے کچھ صلح کے لئے نہیں بھیجا اگر تو بہت جلد لڑائی کا سر انجام دے بہتر ورنہ میں تیرے قائم مقام لڑائی کے لئے دوسرے شخص کو مقرر کروں۔ عمرو بن سعد اسی وقت صف آرائی میں مشغول ہوا اور حضرت سیدنا امام حسین رضی اللہ عنہ سے با آواز بلند کہا اے حسین میں نے بے حد کوشش کی کہ آپ مکہ چلے جائیں مگر وہ سود مند نہ ہوئی میں نے بہت کوشش کی کہ آپ کے خون میں گرفتار نہ ہوں مگر ابن زیاد کی طرف سے منظوری نہ ہوئی اور یہ کام سر انجام نہ پایا اب میں بالکل بے بس ہوں اور قتال کئے بغیر کوئی چارہ نہیں۔ جانتا ہوں آپ نے فرمایا اچھا آج کا دن مجھے مہلت دے کل جیسا ہو گا دیکھا جائے گا۔

ابن زیاد کا حکم

عمرو بن سعد نے اس روز کی امان دی مگر ابن زیاد کو یہ خبر پہنچتے ہی سخت غصہ آیا اور شمر کو بلا کر مشورہ کیا کہ عمرو بن سعد ہمارے ساتھ منافقت کرتا ہے درحقیقت وہ حضرت سیدنا امام حسین رضی اللہ عنہ کے ساتھ ہے اس کا دل ان سے مل گیا ہے تو وہاں جا۔ اگر وہ حضرت سیدنا امام حسین رضی اللہ عنہ کے جدال و قتال پر آمادہ ہو بہتر ورنہ اس کا عہدہ تو لے لے اور اس لشکر کی سپہ سالاری اپنی تفویض میں کر کے حضرت سیدنا امام حسین رضی اللہ عنہ کو یا تو زندہ میرے پاس بھیج یا بہت جلد اس کا کام تمام کر کے سر میرے دربار میں روانہ کر۔

شمر مردود باد صرصر کو مرکب بنا کر جناح استعجال کے ساتھ وہاں سے اڑا اور عصر کی نماز کے وقت آپہنچا یہاں آتے ہی عمرو بن سعد سے کہا تو نے لشکر کشی میں دیر کیوں کی میں انہیں ایک ساعت کی بھی امان نہ دوں گا۔ عمرو بن سعد سپاہ خیمہ اطہر کے قریب گیا اور حضرت سیدنا امام حسین رضی اللہ عنہ سے کہا میں تو اپنے عہد پر قائم تھا مگر ابن زیاد نے دوسرا حکم بھیجا ہے وہ آپ کو ایک لمحہ کی بھی امان نہیں دینا چاہتا۔ آپ نے فرمایا بہتر ہے اب تو رات نزدیک ہے صرف ایک رات ہم کو امان دو۔ شمر نے بھی صبح تک امان دینے کو پسند کیا یہاں رات بھر امام نے ہتھیاروں کی درستی اسباب کی صلاحیت کر کے بدن مبارک کو آراستہ کیا۔

پانی بند

ابن زیاد کا قاصد آدھی رات کے وقت آیا اور کہا امام کے خیموں میں ایک قطرہ پانی کا نہ پہنچنے دو۔ اور بہت جلد لڑائی کرو، تاکہ لوگ پیاس کی حالت میں جانیں دیں اور بعد قتل امام حسین رضی اللہ عنہ کا نازک جسم گھوڑوں کے سم سے پامال کرو۔ عمرو بن سعد نے اسی وقت عمرو بن حجاج کو پانچ سو سوار کے ساتھ لب فرات پر بھیجا اس نے آتے ہی پانی بند کر دیا پھر تو شدت پیاس کی وجہ سے خلف ساقی کوثر مالک بحر و بر صلی اللہ علیہ وسلم کی زبان سوکھ کر کاٹا ہو گئی کہ

اشارات سے گفتگو کرتے تھے اور آپ کا خیمہ میں ایستادہ دشمن قتل پر آمادہ نہ کوئی مونس، نہ کوئی غمخوار، بے بسی کی حالت میں نہ کوئی یار و مددگار۔

تمام رات عبادت میں مصروف

چنانچہ روایت ہے کہ امام حسین رضی اللہ عنہ صبح کی نماز پڑھ کر تلاوت قرآن مجید میں مصروف تھے اور چشم پر نور سے آنسوؤں کا دریا بہہ رہا تھا اسی حال میں کسی شخص نے آپ کا حال دریافت کیا فرمایا میں نبوت کے باغ کا ایک پڑ مردہ پھول غریب الوطن مبتلائے رنج و محن ”حسین رضی اللہ عنہ“ ہوں کو فیوں نے ڈیڑھ سو خط سے زیادہ لکھ کر با اصرار تمام مجھے بلایا اور بلا وجہ خود ہی میرے خون کے پیاسے ہوئے سوچتا ہوں کہ کیا کروں اور ان ظالموں سے رحموں کے پنجہ ظلم سے کس طرح نجات پاؤں۔

جنگ کی تیاری

جب روز روشن ہوا اور مخالف کے لشکر سے طبل جنگ اور کرنا کی آواز سنی تو آپ نے رسول اللہ صلی اللہ علیہ وسلم کا بزرگ عمامہ سر مبارک پر رکھا اور امام حسن مجتبیٰ رضی اللہ عنہ کا پڑکا زیب کمر فرمایا حیدر کرار کی ذوالفقار ہاتھ میں لے کر خیمہ اطہر میں رخصت ہونے کے لئے آئے اس وقت علی ابن الحسین یعنی سید الساجدین حضرت امام زین العابدین رضی اللہ عنہ کا بستر بیماری پر پڑے اپنے والد بزرگوار کو اس ہیئت کے ساتھ دیکھ کر زار و زار رونا خیمہ اطہر میں شور قیامت برپا ہونا۔ حضرت ام کلثوم اور حضرت زینب کا جو بھائی کی عاشق زار تھیں کہنا (اے بھائی کشتی آل محمد صلی اللہ علیہ وسلم کے تم ہی نا خدا ہو ہمیں چھوڑ کر کہاں جا رہے ہو اور دریائے غم میں غرقاب کرتے ہو) گریہ وزاری کرنا پھر حضرت سیدنا امام حسین رضی اللہ عنہ کا ہر ایک کو کلمات صبر و تسکین تلقین فرما کر گھوڑے پر سوار ہونا اور سواری کے وقت سب کو دیکھ کر رونا اور سب سے پہلے لشکر کے مقابلہ میں تن تنہا آنا کس زبان سے ادا ہو سکتا اور کون سے دل سے بیان کیا

جس روز شمر ذی الجوشن، ابن زیاد کی طرف سے کربلا پہنچا اس رات حضرت سیدنا امام حسین رضی اللہ عنہ مطلق نہ سوئے اور تمام شب اپنے جسم مبارک پر ہتھیار آراستہ کرتے رہے۔ حضرت زین العابدین رضی اللہ عنہ جو ایک مدت سے بستر بیماری پر پڑے تھے خواب راحت میں تھے جو نبی حضرت سیدنا امام حسین رضی اللہ عنہ نے شعر پڑھا وہیں حضرت سیدنا امام زین العابدین رضی اللہ عنہ سن کر رو دیئے اور ان کے ساتھ سارے گھر والے رونے لگے حتیٰ کہ بیبیوں کی آواز خیموں سے باہر نکلی جس وقت خیمہ اطہر سے رونے کی آواز آئی تو امام حسین رضی اللہ عنہ نے رونے سے سخت ممانعت فرما کر کہا خاموش رہو ایسا نہ ہو کہ دشمن خوش ہوں۔

شوق شہادت اور رسول اللہ صلی اللہ علیہ وسلم کی زیارت

ترجمہ طبری میں ہے کہ جب حضرت سیدنا امام حسین رضی اللہ عنہ نے کربلا میں نزول کیا تو اہل بیت اطہار گرفتار پنجہ ظالمان خونخوار بھوکے پیاسے شہادت کی شب میں سرشار ہی سے سجادہ عبادت پر نگوں سار ہو گئے تھے اور شوق شہادت میں سب کے سب جینے سے بیزار خاص کر عازم ملک اہل دغا امام حسین رضی اللہ عنہ یاد الہی میں بہت ہی مشغول تھے اسی عالم میں آپ کو نیند آ گئی دیکھتے کیا ہیں کہ رسول مقبول صلی اللہ علیہ وسلم معہ ایک جماعت ملائکہ میدان کربلا میں تشریف لائے اور حضرت سیدنا امام حسین رضی اللہ عنہ کو بغل میں لے کر فرمایا اے میرے فرزند میں جانتا ہوں دشمن بے دین تیرے خون کے پیاسے ہیں یہ لوگ میری شفاعت سے قیامت کے دن بے نصیب ہوں گے میرے فرزند استقلال موروٹی کے سر رشتہ کو ہاتھ سے نہ چھوڑنا عنقریب اللہ تعالیٰ تمہیں شہادت کے درجہ پر فیضیاب فرمائے گا فرزند دل بند جنت تیرے لئے آراستہ کی گئی ہے میں اور تیرے والدین آنے کے انتظار میں نشستہ و ایستادہ ہیں میرے لخت جگر اور آنکھوں کی ٹھنڈک تجھ کو یہ مرتبہ اسی وقت ملے گا جب شربت شوق

شہادت کا ذائقہ پائے گا یہ فرما کر حضرت سیدنا امام حسین رضی اللہ عنہ کے سینہ فیض گنجینہ پر ہاتھ رکھ کر فرمایا:

اللهم اعط الحسين صبر و اجرا۔

ترجمہ: ”اے اللہ حسین کو صبر اور اس پر اجر عطا فرما۔“

اتنے ہی میں حضرت سیدنا امام حسین رضی اللہ عنہ کی آنکھ کھل گئی۔ آپ اٹھے اور سارے اہل بیت کو اپنے پاس بلا کر یہ خواب بیان کیا اس وقت کی نہ پوچھو سب کے سب روتے اور آہ و فغاں کا دھواں سینہ جگر سوز سے آسمان پر شرارے کی طرح پہنچاتے تھے حضرت زینب و حضرت کلثوم رضی اللہ عنہ بھائی کے غم میں رو رو کر فرماتی تھیں کہ دیکھئے آج کی صبح ہم بے کسوں غریب الوطنوں دشت و صحرا نوردوں پر کیا آفت ڈھاتی ہے ننھے ننھے بچے ماؤں کی گودیوں میں سہمے جاتے تھے اور پیاس کی شدت پانی کی تنگی سے بلکے جاتے تھے پھر عبید اللہ بن زیاد نے لشکر حسین پر پانی بند کر دیا۔

پیاس سے بیتاب

عجمی اپنے رسالہ میں لکھتے ہیں کہ عمرو بن سعد آب فرات کو پس پشت کر کے اتر اور حضرت سیدنا امام حسین رضی اللہ عنہ کا خیمہ فرات سے تین کوس دور ریگستان میں ایسا دہ تھا جب اشقیانے اہل بیت پر ایک ایک قطرہ پانی کا مضائقہ جانا، ناچار ہو کر آپ نے کنواں کھودنے کا حکم فرمایا آپ نے ہمراہیوں نے ستر ستر ہاتھ زمین کھود ڈالی مگر پانی نہ نکلا تمام اہلبیت پیاس سے بیتاب مثل ماہی بے آب تڑپ رہے تھے تشنگی کی دشت سے کام و زبان خشک ہوئے جاتے تھے کسی کو گویائی کی مجال نہ تھی اشاروں سے باتیں کرتے تھے۔ معصوم بچے پیاس کی وجہ سے تڑپ رہے تھے رسول خدا صلی اللہ علیہ وسلم کی اہلبیت نے تین روز تک تیمم سے نماز پڑھی انجام کار حضرت سیدنا امام حسین رضی اللہ عنہ نے حضرت عباس بن علی رضی اللہ عنہ کو مع بتیس

رفقاء کے رات کو لب فراش پر بھیجا تا کہ تھوڑا سا پانی لائیں جب حضرت عباس رضی اللہ عنہ لب فرات پر پہنچے تو اعدائے بے دین کی تیر بارانی سے سخت مجروح ہوئے اور بائیس آدمیوں نے جام شہادت سے تشنگی دور کی۔

”تہذیب التہذیب“ میں جعفر بن سلیمان سے مروی ہے کہ میں نے حضرت سیدنا امام حسین رضی اللہ عنہ کو دیکھا کہ ایک صحرا میں خیمہ ایستادہ کئے ہوئے ہیں اندر جا کر دیکھتا ہوں کہ آپ مصلاً بچھا کر تلاوت قرآن میں مشغول ہیں اور آنکھوں سے آنسوؤں کی ندی برابر جاری ہے۔ میں نے عرض کی اے رسول مقبول صلی اللہ علیہ وسلم کے فرزند آپ کا یہاں کیونکر آنا ہوا۔ فرمایا مجھے اہل کوفہ نے خطوط بھیج کر بلایا ہے اور اب بلا وجہ میرے خون کے پیاسے ہیں اگر وہ مجھے قتل کریں گے تو اللہ تعالیٰ ان پر ایک ایسے شخص کو مسلط اور مقرر کرے گا جو ان کو بے حد ذلیل کرے گا حتیٰ کہ وہ تمام لوگوں سے زیادہ ذلیل و خوار ہو جائیں گے۔

”صواعق محرقہ“ میں مذکور ہے کہ جب حضرت سیدنا امام حسین رضی اللہ عنہ پر مصیبت کی گھنگھور گھٹا چھائی تو آپ کو اپنے برادر حضرت سیدنا امام حسن رضی اللہ عنہ کی وہ نصیحت یاد آئی جو رحلت کے وقت فرمائی تھی کہ اے بھائی، تم بیوقوف اور کم عقل کوفیوں پر بھروسہ اور اعتماد نہ کرنا اور ان بے وفاؤں کے کہنے سے ہرگز خروج نہ کرنا کیونکہ ان غداروں کے قول پر عمل کرنا سخت خفت و پریشانی کا موجب ہوگا۔

سیدنا امام حسین رضی اللہ عنہ کی شہادت کا ذکر

اے محب اہل بیت قارئین ہوشیار ہو بیٹھو اور دونوں ہاتھوں سے خوب مضبوط کلیجہ تھام لو اس بیان کے تحریر سے قلم سینہ چاک اشک ریزاں اور مثل دیدہ ماتم زدگان گریاں ہے جو سطر کہ خامہ مقطوع اللسان صفحہ قرطاس پر لکھتا ہے صف ماتم سے زیادہ ہے حقیقت تو یہ ہے کہ ماجرائے شہادت شہنشاہ کر بلا ایک سانحہ قیامت خیز اور احوال پر ملال جانبازان

قیامت صغریٰ ایک واقعہ عبرت انگیز ہے۔

اہل اخبار نے فرمایا کہ جب حضرت سیدنا امام حسین رضی اللہ عنہ کو کامل یقین ہو گیا کہ یہ اعدائے نابکار قتل ہی کے درپے ہیں تو اپنے محبوب کو حکم فرمایا کہ خیمہ کے گرداگرد ایک ایسی خندق کھودو جس کا صرف ایک دروازہ آمد و رفت کا ہو اور اسی دروازہ سے ایک ایک آدمی باہر آئے اور دشمن کا مقابلہ کرے غرضیکہ جب سپیدہ سحر افلاک پر نمودار ہوئے امام حسین رضی اللہ عنہ کے لشکر میں اللہ اکبر کا غلغلہ بلند ہوا اور فوج اشقیاء نے طبل جنگ بجایا قرنا میں دم پھونکا۔

لشکر ابن سعد نے آپ کا محاصرہ کر لیا اور نائرہ قتال نے اشتعال پایا ہر چند کہ بہادران لشکر حضرت سیدنا امام حسین رضی اللہ عنہ بھوک پیاس کی سخت تکلیف میں مبتلا تھے مگر شجاعت و جسارت ہمت و جرأت میں ہر ہر تنفس شہرہ آفاق اور مشہور روزگار تھا چنانچہ جب لڑائی شروع ہوئی تو آپ کے لشکر میں سے ایک بہادر شجاعت پیشہ میدان میں جاتا تھا اور لشکر اشقیاء کی ہاتھ سے شجاعت کی داد دے کر شہید ہوتا تھا امام حسین رضی اللہ عنہ دشمنوں کے لشکر سے تنہا جا کر رفیقوں کی لاشیں اٹھالاتے جب یکے بعد دیگرے پچاس آدمی شہید ہو چکے تو امام معصوم اور سید مظلوم چیخ اٹھے اور نعرہ مار کر فرمایا کیا کوئی ایسا شخص ہے جو خدا کے لئے مددگار اور فریاد رسی کرے اور حرم رسول اللہ صلی اللہ علیہ وسلم سے اشقیائے بے دین کو دور کرے۔ پس اس فریاد کو سن کر حرب بن یزید الریاحی کو جس کا قصہ پہلے گزر چکا ہے تاب نہ رہی دونوں ہاتھوں سے کلیجہ تھامے ہوئے حضرت سیدنا امام حسین رضی اللہ عنہ کی خدمت میں پہنچا اور عرض کی اے ابن رسول اللہ صلی اللہ علیہ وسلم سب سے پہلے حضور کے گرفتار کرنے کے لئے یزید کی طرف سے میں نے ہی خروج کیا تھا اور مشیت خداوندی سے میں ہی آپ کو میدان کر بلا میں لایا اب سب سے پہلے آپ کی فریاد سن کر میں ہی جان نثار اور روح کو فداء کرنے کے لئے حاضر ہوں مگر اتنا فرمائیے کہ باوجود اس کے کہ میں اپنے گزشتہ کردار پر نادم ہوں اور جانتا ہوں کہ یہ منہ اس قابل نہیں جو کل قیامت کے دن رسول مقبول صلی اللہ علیہ وسلم کو دکھاؤں میری تو بہ مقبول ہوگی یا

نہیں۔ حضرت فاطمہ الزہراء رضی اللہ عنہا مجھ سے راضی ہوں گی یا نہیں۔ حضرت حیدر کرار رضی اللہ عنہ مجھ سے خوش ہوں گے یا نہیں۔ آپ کے جد بزرگوار کی شفاعت نصیب ہوگی یا نہیں۔

آپ نے حضرت حر رضی اللہ عنہ کو گلے سے لگا کر فرمایا اے حر تیری توبہ حق سبحانہ و تعالیٰ کی بارگاہ میں مقبول میری والدہ تجھ سے راضی۔ میرے جد حضرت محمد مصطفیٰ صلی اللہ علیہ وسلم تیرے شافع میرے والد حضرت علی رضی اللہ عنہ تجھ سے خوش ہوں گے۔ پس حربن یزید الریاحی خوش ہوا اور اپنی گوجہر جان آپ کے قدموں پر نثار کرنے چلا اور ایک ہی حملہ میں لشکر میں کھلبلی مچادی بڑے بڑے بہادروں کے منہ پھیر دئے مگر اکیلا چٹان اور پہاڑ کو کب تک پھوڑے گا۔ انجام کار شہید ہو گئے۔

بعض روایتوں میں آیا ہے کہ حضرت حر کے ساتھ اس کا بھائی، بیٹا، غلام بھی شہید ہوا پھر تو آتش قتال کے شرارے خوب ہی چمکے یہاں تک کہ امام حسین رضی اللہ عنہ کے تمام رفیق بھائی بیٹے بھتیجے شہید ہو گئے۔ اس وقت آپ تنہا ایک آہ سرد دل پر درد سے کھینچ کر فرمانے لگے کہ آہ آج تنہائی اور بے کسی بیماری مونس و غمخوار ہے آج اس دشت کربلا میں نہ کوئی یار اور نہ مددگار ہے۔ اشقیائے بے دین خون کے پیاسے ہیں۔ پس شمشیر میان سے نکال لی۔ اور یہ اشعار پڑھتے ہوئے دشمن کے مقابل ہوئے:

سیدنا امام حسین رضی اللہ عنہ میدان کارزار میں

انا ابن علی الخیر من آل ہاشم

کفانی بہذا امفخر احین افخر

وجدی رسول اللہ اکرم من مشی

و نحن سراج اللہ فی الناس ازھر

و فاطمة امی سلالۃ احمد
و عمی یدعی ذالجناحین جعفر
و فینا کتاب اللہ انزل صادقاً
و فینا الہدی والوحی والخیر
یذکر و شیعتنا فی الناس اکرم شیعة
و مبغضاً یوم القیمة بخسر

ترجمہ: ”میں حضرت علی رضی اللہ عنہ کا بیٹا بہترین آل ہاشم ہوں اگر مجھے فخر کرنا ہوتا تو یہی فخر کا کافی ہے کہ میں حسین ابن علی المرتضیٰ (رضی اللہ عنہ) ہوں۔ میرے نانا رسول اللہ صلی اللہ علیہ وسلم تمام سلف سے بزرگ ہیں اور ہم لوگوں میں اللہ کے روشن چراغ ہیں۔ حضرت فاطمہ رضی اللہ عنہ میری والدہ رسول اللہ صلی اللہ علیہ وسلم کی بیٹی ہیں۔ میرے چچا حضرت جعفر ہیں جن کا لقب ذوالجناحین اور طیار ہیں۔ ہم ہی میں اللہ تعالیٰ کی کتاب کا نزول ہوا جو سب سے سچی اور ہدایت کرنے والی ہے ہم ہی میں ہدایت اور وحی اور بھلائی مذکور ہے۔ ہمارا قبیلہ تمام قبیلوں سے بزرگ ہے اور ہمارا مبغوض یعنی جس پر ہمارا غصہ ہوا اور جو ہمیں غصہ میں لائے وہ قیامت کے دن خسارے میں ہوگا۔“

آپ یہ رجز پڑھتے اور دشمن بے دین پر حملہ کرتے تھے لشکر سعد سے جو پہلوان نکل کر آتا تھا حضرت سیدنا امام حسین رضی اللہ عنہ کے ایک ہی وار میں واصل جہنم ہوتا تھا یہاں تک کہ آپ نے کشتوں کے پشے لگا دیئے اس وقت بازوئے امام حسین رضی اللہ عنہ سے بڑے بڑے بہادر بید کی طرح لرزاں اور ہراساں تھے اس بہادر میدان کارزار سے عرب کے بڑے بڑے تلور یئے دنگ اور عاجز تھے اس شیر شجاع بنی ہاشم سے عراق کے نامی گرامی دلیر لومڑی کی طرح سوراخ تاکتے اور سامنے نہ آتے تھے۔ جب حضرت سیدنا امام حسین رضی اللہ عنہ تا دیر میدان میں مقابل کے منتظر کھڑے رہے اور لشکر اشقیاء سے کوئی بھی باہر نکل کر نہ آیا تو آپ

ہی خود لشکر میں گھس گئے اور سینکڑوں نابکاروں کو دوزخ میں پہنچایا پھر تو ان مردودوں نے باہم اتفاق کر کے زہرا کے لعل پر چاروں طرف سے تیر بارانی شروع کی اور نیزوں تلواروں کے زخم سے اس جسم نازک کو چور چور کر ڈالا۔

شمر ذی الجوشن السکونی ایک بڑی فوج ہمراہ لئے قتال کرتا تھا اس کے بعد وہ نامرد حرم محترم میں لوٹ کے ارادہ سے دوڑے۔

آپ نے زور سے للکار کر فرمایا اے بے عقلوں شیطان کے گروہ، گو تم کسی دین پر متدین نہیں ہو۔ اور قیامت کا خوف نہیں رکھتے ہو اور اپنے رسم و رواج اور عادات سے بھی غافل ہو مگر تم لوگ احرار ہو اپنی نسب کی طرف رجوع کرو اگر عربی ہونے کے مدعی ہو تو بتلاؤ اہل عرب کی لڑائی کا یہی طریقہ ہے میں تم سے مقابلہ کر رہا ہوں یا عورتیں۔ عداوت مجھ سے ہے یا عورتوں سے، بیعت یزید سے میں نے انکار کیا ہے یا عورتوں، نے بہتر یہ ہے کہ اپنے کمینوں اور نادانوں کو میرے حرم کے تعرض سے منع کرو کیونکہ عورتوں نے تم سے جنگ نہیں کی ہے۔

شہادت

شمر ذی الجوشن ملعون نے اپنے ساتھیوں اور ہمراہیوں سے کہا اے بہادر، امام حسین کے حرم میں نہ جاؤ اور کہا افسوس کی بات ہے کہ ایک شخص اور وہ بھی زخموں سے چور تم سے نہیں مارا جاتا تم کس چیز کا انتظار کر رہے ہو، اگر انعام کے طالب ہو تو امام حسین رضی اللہ عنہ کا کام تمام کر دو۔ یہ سنتے ہی ان بے حمیتوں نے تیر اور تلوار کی بوچھاڑ شروع کی یہاں تک کہ آپ بیتاب ہو کر اسپ زین سے فرش زمین پر گر پڑے عمرو بن سعد نے اپنے رفیقوں سے کہا کہ گھوڑوں سے نیچے اتر آؤ اور جلد اس تن کو بے سر کر دو۔

پس نصر بن خورشہ گھوڑے سے کودا اور تلوار سے مذبح حسین کو کاٹنے لگا۔ سعد یہ دیکھ کر

سخت غضبناک ہوا اور اس شخص کو اس کے سیدھے ہاتھ پر تھا کہنے لگا کہ گھوڑے سے اتر چنانچہ خولی بن یزید الاصحی گھوڑے سے اتر اور سید معصوم امام مظلوم کے تن خستہ سے سر کو جدا کر ڈالا۔ افسوس صد افسوس اسے دنیائے دوں۔

انا لله وانا اليه راجعون۔

اہل بیت کی بے حرمتی

ادھر اشقیاء خیمہ اطہر میں دوڑے اور بارہ اہل حرم کو جن میں بنی ہاشم کے بچے، حضرت سیدنا امام حسین رضی اللہ عنہ کی بہنیں بیٹیاں اور بیبیاں وغیرہ تھے پنجہ ظلم میں گرفتار کر لیا اور عمرو بن سعد کے حکم سے شہداء کی لاشیں گھوڑوں کی سموں سے پامال کرائی گئیں۔

ساتھیوں سے خطاب

ترجمہ طبری میں مذکور ہے کہ جب خیمہ اطہر سے شور و فغاں کی آواز آئی آپ نے بیبیوں کو رونے سے منع کیا فرمایا اور آسمان یک طرف نظر کر کے کہا مولیٰ کریم! تو جانتا ہے کہ اس قوم ناحق شناس نے مجھ سے خود ہی بیعت کی۔ اب عہد شکنی کر کے خود ہی میرے خون کے پیاسے ہیں اے میرے پروردگار تو میرا بدلہ ان سے لے اس کے بعد آپ نے اپنے تمام اعزہ اور رفقاء جو آپ کے ہمراہ تشریف لائے تھے جمع کر کے کہا اے لوگو، تم اپنے حق خدمت گزاری بجالائے اور تابعداری کے حقوق ادا کر چکے میں آج اشقیاء کے پنجہ ظلم میں گرفتار ہوں میں نہیں چاہتا کہ میرے سامنے تم اپنا گلا کٹاؤ اور یہ حال زار مجھے دکھاؤ میں تمہیں دشمنوں کی حرب کے لئے اور ان کے تلواروں کی چمک دکھانے کے لئے نہیں لایا مگر کیا کروں مشیت ایزدی اسی کو مقتضی تھی اب ہم تھوڑے ہیں اور وہ بہت۔ میں اپنی جان سے بالکل ناامید ہوں کسی طرح رہائی کی امید نہیں کی جاسکتی میں آج بخوشی تم کو جانے کی رخصت دیتا ہوں کہ جہاں تم چاہو چلے جاؤ تم نے مجھ سے بیعت کی اور وفا کی میں تم سے

خوش ہوں اور میرے جدا مجدم سے راضی۔

محبان حسین رضی اللہ عنہ کا جواب

آپ کے رفیقوں نے عرض کی کہ اے فرزند رسول اور اے جگر گوشہ بتول یہ آپ کے کیسے خیال ہیں دین و دنیا کی دولت اور آخرت کی نعمت تو حضرت کے قدموں کے تلے ہے بھلا ہم ان قدموں کو چھوڑ کر کہاں جائیں اور روز قیامت خدا کو کیونکر منہ دکھائیں اور آپ کے جدا مجد کے سامنے کون سا عذر پیش کریں جب ان کے فرزند کو دشمنوں کے پنجہ ظلم میں دیدہ دانستہ سوئیں۔ اب ہم کہاں جائیں یہ بے قدر جانیں آپ کے قدموں پر فدا کرنا دارین کی سعادت جمع کرنا ہے۔

پس آپ نے انہیں لوگوں کو اپنا لشکر بنا کر مورچال کا حکم فرمایا اتنے میں ایک شخص طرباخ نام جو حضرت علی کرم اللہ وجہہ کا قدیم خادم تھا اور اسی اطراف و نواح میں سکونت رکھتا تھا آپ کی گرفتاری کی خبر سن کر اونٹ پر بیٹھا ہوا آیا اور حضرت سیدنا امام حسین رضی اللہ عنہ سے عرض کی اے حیدر کرار کی نشانی اٹھو اور اس اونٹ پر بیٹھو میں آپ کو ان ظالموں کے ہاتھ سے چھڑا کر اپنے قبیلہ میں پہنچا دیتا ہوں۔ آپ نے فرمایا اے طرباخ زن و فرزند کو چھوڑنا اعزہ اور رفقاء سے منہ موڑنا بڑی بے حمیت اور اچھی بات نہیں ہے۔ یہ سن کر اس نے کوئی جواب نہ دیا اور زار زار روتا ہوا واپس چلا گیا اور اسی رات کو آپ نے وہ خواب دیکھا جو مفصل پہلے بیان ہو چکا ہے اور اسی رات کی صبح جو عشرہ محرم اور جمعہ کا دن تھا۔ حضرت سیدنا امام حسین رضی اللہ عنہ نے تیمم کر کے صبح کی نماز پڑھی ابن سعد نے لشکر آراستہ کیا اور منتظر پیکار ہوا۔

یزیدی فوج سے خطاب

حضرت سیدنا امام حسین رضی اللہ عنہ نماز سے فارغ ہو کر دلدل علی پر سوار ہوئے اور خیمہ اطہر میں سب کو رخصت کر کے میدان دغا میں تشریف لائے اتمام حجت کے لئے گھوڑے سے

اتر کر ناقہ پر سوار ہوئے حتیٰ کہ سب لوگوں نے آپ کو دیکھ لیا سب سے پہلے خطبہ پڑھا پھر فرمایا اے لوگو دیکھو اور غور کرو ترسا حضرت عیسیٰ علیہ السلام کے گدھے کے سم کو کیسا عزیز رکھتے ہیں۔ یہودی اگر حضرت موسیٰ علیہ السلام اور حضرت عزیز علیہ السلام کی کوئی چیز پالیتے ہیں کیسی تعظیم و توقیر کرتے ہیں اسی طرح ہر دین و ملت کے لوگ اپنے پیشواؤں کی یادگار کو دوست رکھتے ہیں میں تمہارے پیغمبر کا نواسہ ہوں اگر میرے ساتھ اچھا سلوک نہ ہو نہ سہی مگر ایذا بھی نہ دو اور میرے قتل اور خونریزی سے ہاتھ اٹھاؤ۔ میں مدینہ میں اپنے جد بزرگوار کی قبر انور کے نزدیک بیٹھا تھا وہاں سے مکہ بلایا اور مکہ سے سینکڑوں خطوط بھیج کر کوفہ بلایا جب میں یہاں آیا تو تم میرے مقابلہ میں آئے اور میرے ساتھ بیوفائی کی بھلا سوچو تو کوئی میزبان کسی مہمان کے ساتھ ایسا کرتا ہے جو تم میرے ساتھ کر رہے ہو۔ آپ یہ فرما رہے تھے اور دشمن بے دین خاموش کھڑے سنتے تھے جب کوئی جواب نہ ملا تو فرمایا الحمد للہ میں اتمام حجت کر چکا اب حجت خدا تم پر ہے اور تمہارے لئے مجھ پر کوئی حجت نہیں پھر آپ نے دوبارہ نام لے لے کر فرمایا کہ اے فلا نے فلا نے کیا تمہیں یاد نہیں کہ تم نے مجھے قاصد بھیج کر بلایا اب میرے خون کے پیاسے ہو، ان بے غیرتوں نے اتنا جواب دیا کہ ہم تمہاری بیعت سے بیزار ہیں۔ فرمایا الحمد للہ کہ تمہاری خدا پر کوئی حجت باقی نہ رہی پھر آپ کی آنکھوں میں آنسو آ گئے۔

اور یہ کلمات زبان پر لائے۔

اللهم انت تفتی فی کل کربة وعدے عن کل شدة وقوی
عند کل ملتد و جاری فی کل حالة وانت ولی فی کل نعمة و
منتہی فی کل غایة کفنی یا ارحم الراحمین۔
یہ فرما کر اونٹ کو بٹھایا اور گھوڑے پر سوار ہوئے۔

ایک دشمن جل گیا

لشکر کی صف آرائی اور ترتیب کر کے لشکر کے آگے منتظر مقابل کھڑے ہوئے تاکہ انہی سے ابتدا ہو اور فرمایا ہاشمی بازو کا زور جسے امتحان کرنا ہے اور رگ حیدری کا جوش جسے جھیلنا ہے وہ آج میدان میں آئے اور ذوالفقار علی کے لئے سینہ سپر کرے اتنے میں لشکر سعد سے ایک خرانٹ عبداللہ نامی گھوڑے کو جو لان دیتا فرائے بھرتا ہوا آیا، دیکھا کہ امام کے اہل و عیال کے خیمہ کے گرد خندق ہے اور چاروں طرف آگ روشن ہو رہی ہے آپ نے صرف حفاظت اہل و عیال کے لئے خندق کھود کر آتشزدگی کی تھی تاکہ وہاں کوئی جانے نہ پائے۔ عبداللہ بولا اے حسین تمہیں بشارت ہو کہ تم نے آخرت کی آگ سے پہلے ہی دنیا میں آگ اختیار کی۔ آپ نے کہا اے خدا اس ملعون کو ہلاک کر، تاکہ دروغ گوئی کی سزا پائے ابھی زیر لب تک یہ الفاظ نہ آئے تھے کہ گھوڑا دبائے ہوئے دوڑا اور خندق کے قریب پہنچا وہاں اس کے پاؤں لڑکھڑائے اور خندق میں جا پڑا، اللہ تعالیٰ نے اس ملعون کو ایک آن میں جلا کر رکھ کر دیا۔

سب سے پہلا تیر ابن سعد نے چلایا

اس کے بعد عمر بن سعد نے ترکش سے تیر کھینچا اور کمان پر رکھ کر کہا دیکھو گواہ رہو پہلے پہل امام پر میں ہی تیر چلاتا ہوں اس کے بعد دو شخص ابن زیاد کے غلاموں میں سے زیاد اور سالم لشکر سعد سے باہر آئے اور مبارز طلب کئے امیر المومنین حضرت سیدنا امام حسین رضی اللہ عنہ کے لشکر سے حیدر بن مظہر اور یزید بن الحسین نام باہر نکلے اور دونوں بہادروں نے ان بد بختوں کو ایک ہی وار میں واصل جہنم کیا۔

پھر لشکر سعد سے ایک اور شخص معقل بن یزید نامی باہر آیا ادھر سے حضرت سیدنا امام حسین رضی اللہ عنہ کے وہی فرزند و دل بند نکلے اور بات کی بات میں اس مردود کو تہ تیغ کر ڈالا پھر

ایک اور شخص نکلا اسے بھی قتل کر ڈالا اس کے بعد لشکر سعد سے مزاحم بن حرب جو عراق کے نامی گرامی اور بہادروں میں سے ایک بڑا بہادر شخص تھا آیا اور لشکر امام سے نافع بن ہلال نامی نکلے اور ایک ہی ضرب تیغ میں اس موذی کو دوزخ میں پہنچایا۔ جب دن چڑھا اور گرمی پیدا ہوئی تو حضرت سیدنا امام حسین رضی اللہ عنہ کے رفقاء پر پاسبان غالب ہوئی عمرو بن الحجاج نے جو لشکر سعد کا سردار تھا اور میمنہ پر جگہ رکھتا تھا اپنی فوج سے کہا اے لوگو حسین نے دل مرگ پر رکھا ہے اور اب ان میں سے کوئی بھی باہر نکل کر نہیں آتا ہے ہم نوافق کر کے ایک ہی دفعہ حملہ کرنا چاہئے۔ عمرو بن سعد کو بھی یہ رائے بہت پسند آئی تیر انداز کی جماعت کو آگے آگے روانہ کیا تاکہ چاروں طرف سے تیر بارانی کریں جس سے حضرت سیدنا امام حسین رضی اللہ عنہ کے رفقاء زخمی ہوں پھر تو اشقیانے نیزوں کا مینہ اور تیروں کی بوچھاڑ شروع کر دی حتیٰ کہ لشکر امام میں سے بیس اعز انے شربت شہادت پیا اس وقت حضرت سیدنا امام حسین رضی اللہ عنہ نے خود لشکر سعد میں جانے اور ان سے جنگ کرنے کا ارادہ کیا مگر باقی عزیزوں نے آپ سے دست بستہ عرض کی کہ اے ابن رسول اللہ صلی اللہ علیہ وسلم جب تک ہمارے دم میں دم ہے اور ایک بھی ہم میں سے زندہ ہے اس وقت تک آپ کو حرب کے لئے نہ جانے دیں گے کیا ہم اپنی آنکھوں سے آپ کے حال زار کو دیکھیں اور زندہ رہیں اس پر اثر تقریر سے آپ کے آنسو نکل پڑے اور فرمایا:

احسن الله لكم جزاء خيرا الجزا۔

تمام رفقاء شہید

الغرض لشکر امام میں سے ایک ایک نکلتا اور شربت شہادت نوش کرتا تھا اور جو شخص جاتا تھا دوسرا کہتا تھا کہ میں بھی تیرے پیچھے آتا ہوں اسی طرح تمام رفقاء جو حضرت سیدنا امام حسین رضی اللہ عنہ کے ساتھ ہی شہید ہو گئے اور بجز بھائیوں بھتیجیوں فرزندوں کے دوسرا نہ رہا پھر تو

سید معصوم اور امام مظلوم چلا اٹھے اور لوگوں کو وداع کر کے کہنے لگے لو اب میری باری آئی ہے میں بھی اپنے یاروں جیسا ظالموں کے ہاتھوں سے مارا جاؤں گا اور اشتیاق اپنے دل کا حوصلہ نکالیں گے اس وقت باقیماندہ اہل بیت اطہار نے عرض کی جب تک ہم میں سے ایک بھی زندہ ہے آپ کے لڑائی میں جانے کو گوارا نہ کریں گے ہمارے بعد آپ مختار ہیں۔

حضرت علی اکبر رضی اللہ عنہ کی شہادت

پس سب سے اول آپ کے بڑے فرزند حضرت علی اکبر قدموں پر گر کے التجا کرنے لگے کہ بابا جان علی اکبر کے وہ دن سامنے نہ آئے کہ آپ تو شربت شہادت نوش فرما کر روضہ رضوان تشریف فرما ہوں اور میں یتیم تنہا پنجہ ظالموں میں گرفتار رہوں بہتر یہ ہے کہ مجھے اجازت دیجئے اور اپنے اوپر سے فدا کیجئے آپ فرط محبت فرزند سے رخساروں مبارک پر آنسوؤں کی ندی بہاتے اور فرماتے تھے اے علی اکبر کون سے دل سے رن میں جانے کی اجازت دوں اور تیرے نازک بدن کو زخموں سے چور چور دیکھوں مگر زیادہ اصرار سے حضرت امام مغموم نے دل کو تھاما اور فرزند کے بدن پر اپنے ہاتھ سے ہتھیار لگا کر میدان کی اجازت دی تب تو حضرت علی اکبر رضی اللہ عنہ لشکر اعدا سے لڑنے پر آمادہ ہوئے اور ایک ہی وار میں صف دشمن کو پریشان کر دیا اس شہسوار عرصہ کارزار نے پے درپے دس حملہ کئے ہر حملہ میں دو تین نامی گرامی پہلوانوں کو دوزخ میں پہنچانا تھا۔

غرض کہ اسی طرح تا دیر لڑتے رہے مگر جب پیاس نے غلبہ کیا اور شہر بانو کے لعل کی زبان سوکھ کر کاٹھا ہو گئی تو باپ کے پاس آئے اور عرض کرنے لگے اے باپ پیاس نے مضطرب ماہی بے آب کی طرح کر رکھا ہے امام نے فرمایا اے فرزند میری جان تم پر سے فدا ہو میں کیا تدبیر کروں پھر اپنی زبان حضرت علی اکبر کے منہ میں دے دی جس سے فی الجملہ پیاس سے کچھ تسکین حاصل ہوئی۔

آپ پھر میدان میں آئے اور ایک ہی حملہ میں عراق کے بڑے بڑے بہادروں شیث اور طلحہ بن طارق وغیرہ اکثر اشتیاء کو داخل جہنم فرمایا آخر کار قرہ بن سعد پیچھے کی جانب سے آیا اور اس نبی کی تصویر پر ایسے زور سے تلوار ماری کہ آپ زمین پر گرے اشتیاء دوڑے اور حضرت علی اکبر رضی اللہ عنہ کی لاش کو ٹکڑے ٹکڑے کر ڈالا۔ حضرت سیدنا امام حسین رضی اللہ عنہ حضرت علی اکبر رضی اللہ عنہ کا یہ حال دیکھ کر آنسو بہائے اور آواز بلند کی اور اندرون خیمہ سے باہر آئے اور اپنی آپ کو حضرت علی اکبر رضی اللہ عنہ پر ڈال دیا اور ایک شور و غوغا برپا ہوا۔

حضرت عبداللہ اور جعفر بن عقیل رضی اللہ عنہ کی شہادت

ان کے بعد حضرت عبداللہ حضرت مسلم بن عقیل رضی اللہ عنہ کے فرزند اجازت کے لئے آئے اور عرض کی اے رسول اللہ صلی اللہ علیہ وسلم کے فرزند مجھے بھی رن میں جانے کی اجازت دیجئے تاکہ اپنے والد بزرگوار حضرت مسلم رضی اللہ عنہ اور اپنے دونوں بھائیوں سے جنت میں جا کر ملوں۔ آپ نے چارنا چار انہیں بھی اجازت دی عبداللہ صف اعداء میں آئے اور شمشیر آبدار کے بہتوں کو جو ہر دکھائے یہاں تک کہ مرد صبیح نامی نے ایسا تاک کر تیر مارا کہ آپ کا ہاتھ چھد گیا اور پھرتے وقت اسی ملعون نے ایک اور تیر مارا جو پشت سے نکل کر پار ہو گیا عبداللہ بھوکے پیاسے پہلے ہی ضعف سے نڈھال تھے دو چار زخموں سے چور ہو کر بے حال ہو گئے اور جام شہادت پیکر جنت الفردوس کو سدھارے پھر حضرت مسلم رضی اللہ عنہ کے بھائی حضرت جعفر بن عقیل رضی اللہ عنہ عرصہ کارزار میں آئے اور تادیر لڑ کر جنت کو روانہ ہوئے۔

امام حسین رضی اللہ عنہ کے یار و مددگار

بجز ان پانچ بھائیوں حضرت عبداللہ، حضرت عباس، حضرت جعفر، حضرت عثمان، حضرت محمد اور محمد بن حنفیہ برادر امام حسین اور حضرت عمرو بن علی رضی اللہ عنہ (یہ دونوں معرکہ کربلا میں حاضر نہ ہوئے تھے) اور آپ کے ایک بھتیجے حضرت قاسم رضی اللہ عنہ حضرت امام حسن رضی اللہ عنہ

کے صاحبزادے اور آپ کے فرزند امام زین العابدین رضی اللہ عنہ جو صاحب فراش تھے اور اس وجہ سے خیمہ سے باہر نہ آتے تھے اور کوئی باقی نہ رہا۔

حضرت قاسم بن سیدنا امام حسن رضی اللہ عنہ کی شہادت

حضرت قاسم رضی اللہ عنہ جن کا غفوان شباب تھا یعنی ۱۹ سال کے تھے خیمہ سے نکلے اور شمشیر کھینچی حضرت سیدنا امام حسین رضی اللہ عنہ نے فرمایا اے قاسم تم میرے بھائی کی نشانی ہوا بھی خور و سال بھی ہو تمہیں شہادت کی کس دل سے اجازت دوں۔ حضرت قاسم رضی اللہ عنہ نے بے حد اصرار کر کے کہا اے میرے چچا میں پیغمبر خدا کا واسطہ دیتا ہوں کہ آپ مجھ سے ہاتھ اٹھائیے۔ غرض کہ حضرت سیدنا امام حسین رضی اللہ عنہ سے اجازت لے کر شمشیر میان سے کھینچ کر صرف اعداء پر دائیں بائیں حملہ کرنے لگے جو سامنے آتا تھا جان سلامت لے کر نہ جاتا تھا پھر تو فوج اعداء میں کھلبلی پڑ گئی اور تلامع عظیم پیدا ہوا۔ اتنے میں لشکر اشقیاء میں سے ایک ظالم نے حضرت قاسم رضی اللہ عنہ پر حملہ کیا اور شمشیر سے دو نیم کر دیا۔ آپ نے اپنے عم بزرگوار کو پکارا حضرت سیدنا امام حسین رضی اللہ عنہ تنہا لشکر اعداء سے حضرت قاسم رضی اللہ عنہ کو خیمہ میں اٹھالائے اور اپنے زانوئے مبارک پر ان کا سر رکھ کر گرد و غبار پوچھنے لگے کہ ناگاہ حضرت قاسم رضی اللہ عنہ کے قفس جسد عنصری سے طائر روح پرواز کر گئی۔ حضرت قاسم رضی اللہ عنہ کے بعد پانچویں بھائی ایک ہی دفعہ باہر نکلے ان کو دشمنوں نے گھیر لیا اور سب کو شہید کر ڈالا اب سوائے حضرت سیدنا امام حسین رضی اللہ عنہ اور سیدنا ساجدین حضرت امام زین العابدین رضی اللہ عنہ کے جو فرش مرض پر پڑے ہوئے۔

رفقاء کا حال زار سحر آنکھوں سے آنسو جاری ہو گئے خیمہ اطہر میں کوئی مرد باقی نہ رہا تب تو آپ ہی نے میدان میں گھوڑا ڈالا اور اعداء کو لاکارا کہ لو تمام آل عبا کی ڈوبی ہوئی کشتی میں ایک میں ہی رہ گیا ہوں آؤ اور مجھے بھی غرقابہ ہلاکت میں ڈالو اعدائے بے دین دور سے تیر چلاتے اور نیزے اڑاتے تھے اچانک ایک ملعون کا تیر آپ کے گھوڑے پر لگا

حضرت سیدنا امام حسین رضی اللہ عنہ نے پیادہ ہو کر شکر دشمن پر حملہ کیا اور کشتوں کے پشتے لگا دیے مگر پیاس کے غلبہ گرنگی کی شدت حملوں کی کثرت کی وجہ سے آپ بالکل سست اور پریشان ہو گئے اور زخموں سے چور ہو گئے تھے انجام کار ظہر کے وقت ادائے نماز کے لئے رو بقبلہ ہو بیٹھے اور جناب باری تعالیٰ سے راز و نیاز ہونے لگے اشقیاء بے دین میں سے کسی کو یہ جرأت نہ تھی کہ آپ پر ہاتھ اٹھاء جو شخص آپ کو شہید کرنے کے لئے آتا تھا وہ یہ سوچتا تھا کہ اگر میں ان کو قتل کروں گا تو ان کے خون کا وبال میری گردن پر ابد الابد تک رہے گا اس وجہ سے جھجک کر واپس چلا جاتا۔

حضرت علی اصغر رضی اللہ عنہ کی شہادت

اتنے میں خیمہ اطہر سے حضرت سیدنا امام حسین رضی اللہ عنہ کے معصوم بچے علی اصغر جو ابھی ایک سالہ ہی تھے رونے کی آواز آئی اور اس کی دردناک آواز نے آپ کو بے چین کر دیا یہاں تک کہ اسی حالت میں خیمہ میں دوڑے گئے اور اس ننھے سے معصوم بچے کو گود میں اٹھائے ہوئے لائے اور فرمایا اے ناعاقبت اندیشو اس معصوم صغیر بچے کو تو ایک گھونٹ پانی دو اور ہمیشہ کے عذاب سے بچو۔ آپ یہ ارشاد فرماتے اور آنسو بہاتے تھے کہ اتنے میں لشکر اعداء میں سے ایک ملعون نے پانی کے عوض ایسا جوڑ کر تیر مارا کہ حضرت علی اصغر رضی اللہ عنہ کے کان میں لگا اور ساقی حوض کوثر کے ہاتھ سے جام شراب پیا آپ ”انا لله و انا الیہ راجعون“ پڑھتے ہوئے تشریف لائے اور کہا لو شہر بانو تمہارے فرزند دل بند ہم سے پہلے ہی جام کوثر سے سیراب ہو گئے یہ کہہ کر فرمایا اے خدا مجھے ان مصیبتوں اور سختیوں پر صبر عطا فرما۔

سیدنا امام حسین رضی اللہ عنہ کی بہادری

جب امام حسین رضی اللہ عنہ پر پیاس کا غلبہ ہوا تو آپ لب فرات پر تشریف لے گئے اور چلو

بھر کر پینے کا ارادہ کیا شمر لعین نے لشکر سے کہا خبردار حضرت سیدنا امام حسین رضی اللہ عنہ سے ہاتھ نہ اٹھاؤ اور ایک قطرہ آب اس کے منہ تک نہ پہنچے دو کیونکہ وہ پیاس کی وجہ سے سست و ضعیف ہیں اگر پانی پی لیں گے تو از سر نو زندہ ہو جائیں گے حضرت سیدنا امام حسین رضی اللہ عنہ نے تھوڑا سا پانی اٹھا کر منہ میں لے لیا اتنے میں ایک شقی نے ایسا تیر مارا کہ آپ کے منہ پر لگا آپ نے پانی منہ سے ڈال دیا اور تیر منہ سے کھینچ کر واپس آئے اور منہ سے خون ٹپکتا تھا پھر خیمہ کے پاس آ کر کھڑے ہوئے ادھر عمرو بن سعد آپ کے قتل کا ارادہ کر کے نزدیک آیا حضرت سیدنا امام حسین رضی اللہ عنہ نے فرمایا کہ تو مجھے قتل کرنے آیا ہے عمرو شرمندہ ہو کر خود تو لوٹ گیا اور یزیدیوں سے کہا اے لوگو اب سستی کیوں کرتے ہو اور مخالف کا محاصرہ کیوں نہیں کرتے یہ سنتے ہی یزیدیوں نے زوردار آپ پر حملہ کیا مگر تب بھی اس شیر کارزار نے حملہ کر کے ایک بڑے جرار لشکر کو پسپا کر دیا۔ شمر اور سعد بن عمرو دور ہی سے دیکھتے اور لشکر کو للکار تے تھے انجام کار عمرو نے شمر سے کہا اے شمر تو نے امام حسین رضی اللہ عنہ جیسا بہادر آدمی کبھی دیکھا ہے۔ دیکھ اس کے تمام اہل بیت اس کے سامنے شہید ہو گئے اب تن تنہا بے یار و مددگار ہے۔ ان کے بدن پر چند جگہ کاری زخم بھی لگ گئے ہیں پھر بھی کس قدر جرار لشکر سے مقابلہ کر رہے ہیں یہاں امام حسین رضی اللہ عنہ ان یزیدیوں سے لڑتے رہے اور دس بارہ یزیدی اور چار سواروں کو تیغ بے دریغ سے دوزخ میں پہنچایا آپ کے نازک جسم پر چونتیس زخم کاری لگے تیس زخم شمشیر کے تھے اور تین نیزہ اور تیر کے۔ جب تمام بدن کا خون نکل گیا اور پیاس نے اور بھی غلبہ کیا تو آپ غایت ضعف سے نڈھال ہو کر زمین پر گر پڑے۔ شمر آپ کا یہ حال دیکھ کر بڑے بڑے بہادروں اور اپنے مخصوص دوستوں کو ساتھ لے کر حضرت سیدنا امام حسین رضی اللہ عنہ کے قتل کے لئے دوڑا۔ حضرت سیدنا امام حسین رضی اللہ عنہ بھی تلوار پکڑ کر کھڑے ہو گئے اور ان سے جنگ کرنے لگے اس وقت زرعہ نامی شخص نے امام کے ایک تلوار ماری آپ نے اس تلوار کو اپنے ہاتھ پر روکا جس سے مونڈھے تک ہاتھ گٹ کر گر پڑا حضرت سیدنا امام حسین رضی اللہ عنہ اس ملعون

کو قتل کرنے کے لئے اٹھے مگر پھر گر پڑے جس سے زرعہ بالکل جان گیا کہ بس اب امام حسین رضی اللہ عنہ کا کام تمام ہو گیا وہ ملعون آپ کا مبارک سر کاٹنے آیا مگر حضرت سیدنا امام حسین رضی اللہ عنہ اسی حالت میں خیمہ میں آنے کے ارادہ سے اٹھے اور جلد جلد قدم اٹھا کر خیمہ میں چلے زرعہ لعین بھی پیچھے چلا آتا تھا۔ جو ہیں آپ خیمہ میں گئے اس مردود نے پیچھے سے آکر ایسا حربہ مارا کہ سینہ مبارک سے پار ہو گیا۔ اور آپ اوندھے گر کر وفات پا گئے۔ خیمہ اطہر سے رونے کی آواز آئی اور شور قیامت برپا ہوا۔ افسوس صد افسوس اے دنیاے دوں۔ انا

لله وانا اليه راجعون

شمر ذی الجوشن یہ دیکھ کر دوڑا اور آپ کا سرتن سے جدا کر ڈالا اور قیس بن اشعث نے آپ کے تن مبارک سے پیرا ہن کھینچ لیا اور حبیب بن بدیل نے آپ کی شمشیر پر اپنا قبضہ کر لیا۔

خیموں سے لوٹ مار

شمر نے خیمہ میں اہلبیت اطہار کو جالوٹا بیبیوں کے سروں کے دوپٹے اتار لئے اور بیبیوں نے رونا شروع کیا، عمرو بن سعد یہ آواز سن کر خیمہ میں آ کر دیکھتا کیا ہے کہ شمر شمشیر برہنہ کئے ہوئے ہے اور حضرت زین العابدین رضی اللہ عنہ کو جو بستر علالت پر پڑے ہیں شہید کرنا چاہتا ہے اس نے جاتے ہی اس کی تلوار کے قبضہ کو پکڑ کر کہا تجھے شرم نہیں آتی کہ قطع نظر مریض ہونے کے یہ ابھی بچہ ہے تجھ سے مقابلہ کے لئے قدم نہیں اٹھایا۔ شمر نے کہا بیشک یہ بات ٹھیک ہے مگر عبید اللہ بن زیاد کا مجھے حکم ہے کہ آل عبا کا کوئی مرد بچہ باقی نہ چھوڑو۔ عمرو بن سعد نے اس کے جواب میں کہا مسلمانوں کے اصول میں کافروں کے بچوں بیبیوں کا مارنا بھی ناجائز ہے اور یہ تو مسلمان کا فرزند ہے تو اسے ابن زیاد کے پاس لے جاؤ جو چاہے گا اس کے حق میں کرے گا۔

جسم اطہر کی بے حرمتی

شمر اور عمرو بن سعد معہ لشکر کے، وہاں سے اپنے مقام میں واپس آئے اور شہداء مظلومین کی لاشیں میدان میں پڑی ہوئی دیکھ کر شمر نے کہا عبید اللہ بن زیاد نے مجھ سے کہا تھا کہ امام کی لاش گھوڑوں کے سموں سے پامال کرنا۔

چنانچہ اس موذی کی اجازت سے بیس گھوڑے دوڑائے گئے اور امام مظلوم کا نازک جسم ان کے سموں سے پامال کرایا گیا اور آپ کی مبارک ہڈیاں ان کے نعلوں سے چوراچورا کرائی گئی۔ وہ رات تمام اشقیاء لعنہم اللہ اجمعین نے شاہانہ جشن میں گزاری۔

امام زین العابدین رضی اللہ عنہ کی خواہش

ترجمہ طبری میں یوں آیا ہے کہ حضرت علی اکبر رضی اللہ عنہ کی شہادت کے بعد سید الساجدین امام زین العابدین رضی اللہ عنہ جو ایک عرصہ سے بیمار تھے حضرت سیدنا امام حسین رضی اللہ عنہ کے سامنے آئے اور عرض کرنے لگے یا امیر المومنین مجھے بھی رن میں جانے کی اجازت دیجئے تاکہ دشمن بے دین کو اپنی تیغ کے جوہر دکھاؤں اور آپ کے قدموں پر جان نثار کر کے حق فرزندیت ادا کروں اور اپنے بھائی حضرت علی اکبر رضی اللہ عنہ کی طرح اپنے جد امجد کی خدمت بابرکت میں پہنچوں امام حسین رضی اللہ عنہ نے فرمایا اے پسر تیری وجہ سے میری نسل کا سلسلہ قیامت تک جاری رہے گا اگر تو بھی آج دشمنوں کے ہاتھ سے شہید ہوگا تو میری نسل بالکل قطع ہو جائے گی۔

حضرت سیدنا امام حسین رضی اللہ عنہ کی نصیحت

اتنے میں حضرت ام کلثوم رضی اللہ عنہا نے حضرت زین العابدین رضی اللہ عنہ کا ہاتھ پکڑا اور خیمہ اطہر میں لے گئیں پس حضرت سیدنا امام حسین رضی اللہ عنہ نے اہل بیت کو الوداع کیا۔ حضرت امام

زین العابدین کو گلے لگ کر کہا لو بیٹا خدا حافظ میں نے تمہیں خدا کو سونپا۔ بیٹا میری شہادت کے بعد دشمن سے حرب نہ کرنا، مصیبتوں پر صبر ایذاؤں پر دکھ سہنا مگر کسی حال میں استقلال مروثی کو نہ چھوڑنا یہ کہہ کر بیبیوں سے رخصت ہوئے رسول اللہ صلی اللہ علیہ وسلم کا جامہ پہنا۔ حضرت علی رضی اللہ عنہ کی ذوالفقار کندھے پر رکھی حضرت سیدنا امام حسن رضی اللہ عنہ کا پڑکا زیب کمر کر کے صف کارزار میں باواز بلند فرمایا کہ اے میرے جد امجد کی شفاعت سے محروموں تمام اہل بیت اطہار رسول خدا میں ایک میں ہی یادگار رہا ہوں آؤ اور نبٹ باطن کا اظہار کرو یہ سنتے ہی فوج اشقیاء آپ پر ٹوٹ پڑی اور چاروں طرف سے تیر و تلوار کی بوچھاڑ شروع ہو گئی۔

اہلبیت اطہار سے شور و غوغا پیدا ہوا کہ رسول اللہ صلی اللہ علیہ وسلم کی یہی یادگار تھی حضرت سیدنا امام حسین رضی اللہ عنہ نے بھی نہایت دلیری سے دشمنوں کے ساتھ قتال کیا اور میمنہ و میسرہ کو درہم برہم کر ڈالا اور بہت سے لوگوں کو داخل جہنم کر کے خود شہید ہو گئے آپ کا گھوڑا خیمہ طہر میں دوڑا ہوا آیا اس کتاب میں ایک طول طویل قصہ اور نئی نئی باتیں مندرج ہیں مگر مسلمانوں کے رقت قلب کے لئے اسی قدر کافی ہو سکتی ہیں۔ اللہم صلی علی محمد و آلہ وسلم

القصہ جب امام مع اپنے رفقاء کے جنت کو تشریف فرما ہوئے تو کعبخت عمرو بن سعد نے آپ کے اہل و عیال کو اسیر کیا اور امام مظلوم کا سر مع آپ کے یاروں کے سروں کے بشیر بن مالک کی ہمراہی سے ابن زیاد بد نہاد کے پاس کوفہ میں بھیج دیا چنانچہ سید مظلوم اور آپ کے ساتھیوں کے مبارک سر عبداللہ کے سامنے رکھے گئے اور حضرت سیدنا امام حسین رضی اللہ عنہ کے قاتل نے ابن زیاد کے دربار میں یہ اشعار پڑھے:

املاؤ کابی فضة و ذہبا
انی قتلت السید المحبہا

قفلت خیر الناس ابا و اما

و خیرهم اذینکرون نسب

پس ان اشعار کے سنتے ہی اس موذی کے نائرہ غضب نے اشتعال پکڑا اور کہا اگر تو ان کو ان فضائل کے ساتھ موصوف جانتا تھا تو کیوں قتل کیا تجھے ان کے صلہ میں انہی کے پاس بھیجتا ہوں چنانچہ اس وقت اس کی گردن ماری گئی۔

خَيْرَ الدُّنْيَا وَالْآخِرَةِ ۚ ذَلِكَ هُوَ الْخُسْرَانُ الْمُبِينُ ⑪ (سورۃ الحج، ۱۱)

ترجمہ: ”دنیا اور آخرت دونوں کا گھانا یہی ہے صریح نقصان۔“

قاتل امام کون؟

”فصول الحممہ فی مناقب الائمہ“ میں بھی اسی طرح منقول ہے واضح ہو کہ امام کے قاتل میں لوگوں کا اختلاف ہے بعض قاتل ہیں کہ آپ کا قاتل شمر بن ذی الجوشن ملعون ہے۔ بعض کہتے ہیں تحقیقی بات یہ ہے کہ حضرت سیدنا امام حسین رضی اللہ عنہ کا قاتل منان ابن انس نخعی ہے۔ بعض حضرات ان دونوں کو چھوڑ کر خولی بن یزید اصبہی کو کہتے ہیں۔ بعض بطور تطبیق یوں فرماتے ہیں کہ شمر ملعون نے تو آپ کے چہرہ نورانی پر تلوار ماری اور سنان بن انس کعبخت نے پیچھے سے اس نازک پشت پر نیزہ کا زخم لگایا اور از خولی بن یزید موذی نے گھوڑے سے اتر کر سر مبارک تن سے علیحدہ کیا مگر اسی اثناء میں اس کا ہاتھ کانپنے لگا چنانچہ اپنی مدد کے لئے اس نے اپنے بھائی شبل بن یزید کو بلایا اسی جہنمی نے سراتار کر خولی کو دیا۔

واللہ اعلم بالصواب والیہ المرجع والمآب

تعداد شہداء اہل بیت کا ذکر

حضرت سیدنا امام حسین رضی اللہ عنہ کے ساتھ میدان کربلا میں آپ کے اہل بیت میں سے حضرت عباس، حضرت عثمان، حضرت محمد، حضرت عبداللہ، حضرت جعفر رضی اللہ عنہ (جو حضرت علی بن ابی طالب کرم اللہ وجہہ کے صاحبزادے اور امام حسین رضی اللہ عنہ کے اخیانی بھائی تھے) اور حضرت قاسم (یہ حضرت امام حسن رضی اللہ عنہ کے صاحبزادے تھے)، حضرت عبداللہ، حضرت عمر بعض کے نزدیک حضرت ابوبکر رضی اللہ عنہ بھی (جو امام حسن رضی اللہ عنہ کے فرزند اور آپ کے بھتیجے تھے) اور حضرت علی اکبر، حضرت عبداللہ (جو امام حسین کے صاحبزادے تھے) حضرت محمد، حضرت عون (جو آپ کے بھانجے اور حضرت عبداللہ بن جعفر کے فرزند تھے) اور حضرت عبداللہ، حضرت عبدالرحمن، حضرت جعفر (جو حضرت مسلم کے بھائی اور حضرت عقیل بن ابی طالب کے فرزند تھے شہید ہوئے اور اپنی پیاری جانیں اپنے بھائی اپنے عم بزرگوار اپنے والد اپنے ماموں پر فدا کیں۔

علامہ ابن عبدالبر رحمہ اللہ ”کتاب استیاب“ میں حضرت محمد بن حنفیہ رضی اللہ عنہ سے نقل کرتے ہیں کہ امام حسین رضی اللہ عنہ کے ساتھ ایک دن میں ستر آدمی حضرت فاطمہ رضی اللہ عنہ کی اولاد سے شہید ہوئے اور حضرت حسن بصری رحمہ اللہ کی روایت سے معلوم ہوتا ہے کہ آپ کے ساتھ اہل بیت میں سے سولہ آدمی کہ ان جیسا اس زمانہ میں تمام روئے زمین پر اور کوئی نہ تھا شہید ہوئے۔

اور اسی طرح ابو حاتم کی تاریخ میں بھی مذکور ہے مگر اتنا فرق ہے کہ اوپر کی روایت سے

چند اسماء اس میں زائد ہیں چنانچہ سلمان سلح (امام حسن رضی اللہ عنہ کے غلام) اور حضرت محمد بن سعید بن عقیل بن ابی طالب رضی اللہ عنہ اور مہاجرین و انصار کی اولاد میں سے بھی کچھ آدمی آپ کے ساتھ شہید ہوئے تھے جن کے اسماء تحقیق کے ساتھ مندرج کتاب نہیں ہیں نیز حضرت علی برادر رضاعی حضرت سیدنا امام حسین رضی اللہ عنہ بھی آپ کے ساتھ شہید ہوئے۔

اور بعض مورخین حضرت علی رضی اللہ عنہ کی بابت یوں بھی تحریر فرماتے ہیں کہ ان کو قید کر کے کوفہ میں لے گئے اور وہاں ایک اونچے محل میں پر سے نیچے پھینک دیا جس کے صدمہ سے ان کے پاؤں ٹوٹ گئے مگر یہ بہادر میدان اسی حالت میں کھڑے ہو گئے اور حملہ کرنے پر نہایت دلیری سے آمادہ رہے لیکن کوفیوں سے ایک کمبخت آیا اور انہیں شہید کر ڈالا اور حضرت عثمان بن علی اور حضرت اسد بن جعفر، حضرت عمر بن حسن رضی اللہ عنہ بھی اسی روز شہید ہوئے۔

تاریخ ابی حاتم میں یہ بھی مذکور ہے کہ حضرت عباس بن علی رضی اللہ عنہ کو اس وجہ سے سقا کہتے ہیں کہ انہوں نے حضرت سیدنا امام حسین رضی اللہ عنہ کو دریائے فرات سے پانی لا کر دیا تھا ابھی پینے کا ارادہ ہی کیا تھا کہ ایک ظالم نے ایسا تیر مارا کہ ہاتھ میں سے پیالہ پھٹ گیا اور آپ کے گلوئے مبارک کو اس سے کسی قدر صدمہ پہنچا جس کی وجہ سے پانی پینا میسر نہ ہوا۔ اسی طرح اعدائے بے دین اور اشقیائے لعین کی تعداد میں بھی اختلاف ہے۔

ترجمہ طبری میں کل اٹھاسی آدمی لکھے ہیں مگر اس روایت میں صریح ضعف معلوم ہوتا ہے کیونکہ مختصر طبری میں نہایت وثوق کے ساتھ تحریر ہے کہ مخالفین میں سے سینکڑوں بلکہ ہزاروں واصل جہنم ہوئے۔ چنانچہ حضرت علی اکبر اور حضرت سیدنا امام حسین رضی اللہ عنہ کا ہر حملہ میں صد ہائیوں کا قتل کرنا پایہ ثبوت کو پہنچ چکا ہے اور حضرت حر بن یزید ریاحی رضی اللہ عنہ نے پہلے حملہ میں چالیس ملعونوں کو واصل جہنم کیا اسی طرح اور صاحبوں کی بابت بھی ایسا ہی لکھا ہوا ہے۔ واللہ اعلم بالصواب

اہل بیت کی اسیری اور دیگر واقعات کا مختصر ذکر

تاریخ طبری میں مذکور ہے کہ معرکہ کربلا کے بعد عمرو بن سعد نے صرف ایک روز کربلا میں قیام کیا اور اپنے بدمعاشوں کو جمع کر کے تجہیز و تکفین کر کے قبروں میں دفن کیا مگر شہداء اہل بیت کی لاشیں اسی طرح چٹیل میدان میں پڑی رہیں کوچ کے وقت حضرت سیدنا امام حسین کی پیہاں اونٹوں کے خشک پالانوں میں بے پردگی کے ساتھ بٹھائی گئیں جن کے کپڑے پھٹے ہوئے اور سر برہنہ تھے۔ حضرت امام زین العابدین سید الساجدین رضی اللہ عنہ مغموم و محزون علیحدہ ایک اونٹ پر پڑے ہوئے چلے جا رہے تھے۔

ایک روایت میں آیا ہے کہ اہلبیت اطہار کا جب کوچ ہوا تو لوگوں نے رونے کی دردناک آواز سنی مگر کسی کو بظاہر نہ دیکھا رونے والے روتے تھے۔ اور یہ شعر پڑھتے تھے:

اتر جوا امة قتلت حسينا

شفاعة جده يوم الحساب

ترجمہ: ”کیا وہ جماعت جس نے حضرت سیدنا امام حسین رضی اللہ عنہ کو قتل کیا وہ ان کے نانا کی شفاعت کی امید رکھتے ہیں اور چاہتے ہیں کہ ہماری سفارش قیامت کے دن مقبول ہو۔“

ايها القاتلون جهلا حسينا

البشروا بالعذاب والتسكين

قد لعنتم على لسان دائود

و موسى و حامل الانجيل

ترجمہ: ”اے حسین کے قاتلو، جاہلو تم کو عذاب کی خوشخبری ہو تم حضرت ابراہیم علیہ السلام کی زبان پر ملعون ہو۔ حضرت موسیٰ علیہ السلام کی زبان معجز بیان پر مردود و مطرود ہو۔“

شہداء کے تن بے سر مدفون

القصہ جب عمرو بن سعد اپنے لشکر کے ساتھ کوفہ کو روانہ ہوا تو حضرت سیدنا امام حسین رضی اللہ عنہ کی لاش مع اپنے رفقاء کے تین روز تک یونہی میدان میں پڑی رہی اور آپ کے تن بے سر کو کسی نے دفن نہ کیا لب فرات کے قریب ایک گاؤں بستا تھا جس کو عاصریہ کہا کرتے تھے وہاں کے کچھ آدمی شہر میں آئے اور کہا اے لوگو، اے خدا کے بندو ان شہیدوں کی جانور بے حرمتی کر رہے ہیں خدا کا خوف کرو اور ان کو چل کر دفن کر دو۔ پس سب لوگوں نے جمع ہو کر حضرت سیدنا امام حسین رضی اللہ عنہ کے تن بے سر کو ایک قبر میں باقی شہداء کو ایک جگہ دفن کیا اور جو حضرت سیدنا امام حسین رضی اللہ عنہ کے اہل بیت سے تھا اس کی قبر امام کی قبر کے پاس بنائی۔

وہاں خولی بن یزید نے ابن زیاد بد نہاد کے دربار میں سید الشہداء حضرت سیدنا امام حسین رضی اللہ عنہ کا سر مبارک رکھا اور اس کے عقب میں دوسرے روز عمرو بن سعد بھی بیسیوں کو بے پردہ پیرا ہن دریدہ اونٹوں پر بٹھائے ہوئے کوفہ میں آ پہنچا۔

بے وفا کوفیوں کا رونا

جب کوفیوں نے اہل بیت کی یہ حالت دیکھی تو دھاڑیں مار مار کر روتے اور آنسوؤں کا دریا بہاتے تھے حضرت ام کلثوم رضی اللہ عنہا بیتاب ہو گئیں اور فرمانے لگیں اے کوفیو تم نے ہی تو اپنے ہاتھ سے حضرت سیدنا امام حسین رضی اللہ عنہ اور ان کے بچوں اور فقیوں کو قتل کیا اور اب خود ہی روتے پیٹتے ہو۔

اور یہ اشعار جناب کی زبان پر جاری ہوئے:

ماذا اتقولون اذ قال النبی لکم
 ماذا افعلتم و انتم آخر الامم
 يعتزق و یا ہلی بعد مفتقدی
 عنہم را لسانی وقتلی اخرجو بدم
 وما کان هذا اجزائی اذا نصحت لکم
 ان تخلفونی یو فی ذوی رحم

ابن زیاد کے دربار میں

عبید اللہ بن زیاد نے جب عمرو بن سعد کے آنے کی خبر سنی تو خود قلعہ میں گیا اور شاہانہ فرش سے مکان کو آراستہ کر کے بڑی شان و شوکت کے ساتھ بیٹھا اور عمرو بن سعد کو اندر آنے کی اجازت دی، حضرت سیدنا امام حسین رضی اللہ عنہ کا سر مبارک ایک طشت میں رکھا تھا اور آپ کی پیماں بچے مقید اس ملعون کے تحت کے گردا گرد برہنہ سر کھڑی کی گئیں۔ ابن زیاد انہیں دیکھتا تھا اور کہتا تھا۔

الحمد لله الذی کرب ذا کرب۔

ترجمہ: ”خدا کا شکر ہے کہ اس نے ہمارے دشمنوں کو سختی میں مبتلا کیا۔“

حضرت ام کلثوم رضی اللہ عنہا کی ابن زیاد سے گفتگو

حضرت ام کلثوم رضی اللہ عنہا سے صبر نہ ہوسکا اور بے اختیار زبان فیض سے فرمایا:

”الحمد لله الذی اکرم بحمدہ و طهرنا تطهیرا“

عبید اللہ ملعون نے حضرت ام کلثوم سے مخاطب ہو کر فرمایا:

”کیف رائیتم قدرة الله“

ترجمہ: ”تم نے خدا کی قدرت کیوں کر پائی۔“

حضرت ام کلثوم رضی اللہ عنہا نے فرمایا:

”شی جمع اللہ بیننا و بینکم وسیعلنامنکم“

ترجمہ: ”قریب ہے کہ خدا ہمیں تمہیں قیامت کے دن جمع کر کے انصاف فرمائے گا۔“

اس ملعون نے کہا اے کلثوم تمہارا ابھی بل نہیں نکلا وہی کلام میں دلیری وہی باتوں میں جرأت وہی زبان میں طراری موجود ہے یہ کہہ کر چاہا کہ انہیں کچھ سزا دے مگر عمرو بن سعد نے کہا اے امیر عورتوں کی باتیں لائق اعتبار اور قابل سند نہیں ہوا کرتیں ان کے اقوال چنداں قابل التفات نہیں ہوا کرتے۔

امام زین العابدین رضی اللہ عنہ کو قتل کرنے کا حکم

اسی اثناء میں اس مردود کی نظر حضرت زین العابدین رضی اللہ عنہ پر جا پڑی کہا یہ کون۔ عمرو بن سعد نے کہا حضرت سیدنا امام حسین رضی اللہ عنہ کا بیٹا ہے جو بیماری کی وجہ سے مارا نہیں گیا۔ کہا اس کو بھی جان سے مارو کیونکہ میں چاہتا ہوں کہ نسل فاطمہ سے کوئی بھی مرد بچہ زندہ نہ رہے یہ سن کر کو تو ال کے کانٹیل نے حضرت زین العابدین رضی اللہ عنہ کا ہاتھ پکڑا اور دارالامارۃ سے باہر مارنے کے لئے لے جانے کا ارادہ کیا۔

حضرت زینب رضی اللہ عنہا کو تاب نہ رہی جھٹ اپنی چھاتی سے لگالیا اور فرمایا اگر اس کے مارنے کا ارادہ ہے تو پہلے ہم سب کو مار ڈال کیونکہ اس بچے کا اپنے سامنے مارا جانا ہمیں گوارا نہیں نیز آل عبا کی ڈوبی ہوئی کشتی کا فقط یہی ایک فرزند باقی رہا ہے یہی بچہ ہمارا محرم ہے جب اس کو مار ڈالو گے تو ہم سب عورتیں بے محرم ہو جائیں گی۔

غرض کہ ایسی ایسی نرم باتوں نے اس شقی کے سخت دل کو موم کر دیا اور حضرت امام زین العابدین رضی اللہ عنہ کی جان بچالی چنانچہ عبید اللہ بن زیاد نے کہا کہ میں نے تم کو اس کی جان بخشی۔

یزید کے دربار میں اور اس کی گستاخی

اس کے بعد حضرت سیدنا امام حسین رضی اللہ عنہ کا سر مبارک معہ بیبیوں بچوں کے اونٹوں پر بٹھا کر رتبہ بن قیس کے ہمراہ یزید لعین کے پاس بھیجا۔ یزید نے اہل بیت کی خبر سن کر شاہانہ دربار آراستہ کیا اور جملہ امراء و رؤسا کو حاضر ہونے کا حکم اور حضرت سیدنا امام حسین رضی اللہ عنہ کی بیبیوں بچوں کو معہ لشکر کے اندر آنے کی اجازت دی۔ چنانچہ حضرت سیدنا امام حسین رضی اللہ عنہ کا سر مبارک اس ملعون کے آگے رکھا اور اہل بیت اطہار کو اس کے تحت کے دور کھڑا کیا یزید عنید کی نظر جب حضرت سیدنا امام حسین رضی اللہ عنہ کے سر مبارک پر پڑی تو کہنے لگا اے ابو عبد اللہ خدا تجھ پر رحم کرے۔ ہم نے بہت چاہا کہ تو اس حال کو نہ پہنچے اور اہل عراق بغیر تیرے قتل کے ہمارے عالی حکم کے مطیع ہوں۔ مگر افسوس تو نے قطع رحم کر کے بغاوت اختیار کی اور جماعت سے علیحدہ ہو کر اس درجہ کو پہنچا اور جو چھڑی ہاتھ میں تھی اس سے بار بار آپ کے لب و دندان کو چھیڑتا تھا۔

حضرت ابو بدرق الاسلمی جو رسول اللہ صلی اللہ علیہ وسلم کی صحبت یافتہ تھے یہ لغویات دیکھ کر غصہ ہوئے اور کہنے لگے اے یزید حضرت سیدنا امام حسین رضی اللہ عنہ کے لب و دندان سے اپنی پتلی دور رکھ خدا کی قسم میں نے پیغمبر خدا صلی اللہ علیہ وسلم کو اکثر دیکھا ہے کہ ان مبارک لبوں پر بوسہ دیتے اور منہ سے منہ ملا کر پیار کرتے تھے۔

امام زین العابدین رضی اللہ عنہ کا یزید کو جواب

یزید، امام الساجدین حضرت زین العابدین رضی اللہ عنہ سے مخاطب ہو کر کہنے لگا اے علی بن حسین رضی اللہ عنہ تیرے باپ نے قطع رحم کیا اس نے میرا حق نہ پہنچانا میرے حق سے نا آشنا رہا۔ اس کا منشا یہ تھا کہ یہ سلطنت خداداد مجھ سے چھین لے مگر خدا نے اس کی یہ تلافی کی۔

حضرت زین العابدین رضی اللہ عنہ نے فرمایا:

مَا أَصَابَ مِنْ مُّصِيبَةٍ فِي الْأَرْضِ وَلَا فِي أَنْفُسِكُمْ إِلَّا فِي كِتَابٍ

مِّن قَبْلِ أَنْ نَّبْرَأَهَا (سورة الحديد، ۲۲)

ترجمہ: ”نہیں پہنچتی کوئی مصبت زمین میں اور نہ تمہاری جانوں میں مگر وہ ایک کتاب میں ہے قبل اس کے کہ ہم اسے پیدا کریں۔“

یزید عنید نے کہا کہ ان کو قید خانہ میں لے جا کر رکھو چنانچہ دس روز تک زندان میں رکھ کر مدینہ جانے کی اجازت دی۔

ضروری وضاحت

جاننا چاہیے ہو کہ یزید پلید کا حضرت سیدنا امام حسین رضی اللہ عنہ کے حق میں (اے ابو عبد اللہ خدا تجھ پر رحم کرے) کہنا ترحم کے لئے نہیں ہے بلکہ خیانت و گناہ ثابت کرنے کے لئے ہے کیونکہ اس جیسے کلمات عرب کے محاورہ میں مجرم اور خاطی کے حق میں استعمال کیا کرتے تھے اور سیاق کلام (تو نے قطع رحم کیا وغیرہ) اسی پردلات پر کرتا ہے ”کہالا یخفی علی من لہ ادنی تنبع“۔

دندان مبارک پر چھڑی مارنا ابن زیاد کی گستاخی

روایت میں ہے کہ اہل اخبار اس امر میں متفق الکلمہ ہیں کہ جب اشقیاء نابکار اور اداء ناہنجار نے حضرت سیدنا امام حسین رضی اللہ عنہ کا سراتار اور اہل بیت کو قیدیوں کی طرح اونٹوں پر بٹھا کر کوفہ میں ابن زیاد کی طرف روانہ کیا تو عبید اللہ بن زیاد قصر دار الامارۃ میں بیٹھا اور سب لوگوں کو عموماً دربار میں آنے کی اجازت دی جب دربار کا رنگ جم گیا تو سر مبارک اس ملعون کے سامنے ایک طشت میں رکھا گیا وہ مردود دیکھتا اور مسکراتا تھا اور اس لکڑی سے جو ظلم بھرے ہاتھ میں رکھتا تھا بار بار آپ کے لب و دندان مبارک پر مارتا تھا۔

حضرت انس رضی اللہ عنہ سے روایت ہے کہ جب عبید اللہ بن زیاد کے دربار میں امام

حسین رضی اللہ عنہ کا سر طشت میں لا کر رکھا گیا تو وہ ملعون آپ کے لب و دندان پر چھڑی مارتا اور آپ کے جمال جہاں آرا میں کچھ نقص بیان کرتا تھا۔ حضرت انس رضی اللہ عنہ نے کہا بخدا جیسے حضرت سیدنا امام حسین رضی اللہ عنہ کو رسول اللہ صلی اللہ علیہ وسلم کے ساتھ تام مشابہت اور پوری مماثلت تھی وہ کسی دوسرے میں نہ تھی۔ اس وقت آپ کے بال وسمہ کے خضاب سے رنگین تھے۔

(بخاری، ترمذی)

”تہذیب التہذیب“ میں مذکور ہے کہ حضرت سیدنا امام حسین رضی اللہ عنہ کے سر اور داڑھی کے بال بالکل سیاہ تھے مگر مقدم ریش میں چھ بال سفید بھی تھے جن پر خضاب کیا ہوا تھا۔

حضرت زید بن ارقم رضی اللہ عنہ کی جرأت و بہادری

ابن ابی الدنیا، حضرت زید بن ارقم، رسول اللہ صلی اللہ علیہ وسلم کے صحابی سے روایت کرتے ہیں کہ عبید اللہ بن زیاد کے دربار میں جب حضرت سیدنا امام حسین رضی اللہ عنہ کا سر لایا گیا تو وہ بھی وہاں موجود تھے۔ پس جب ابن زیاد آپ کے لب و دندان پر چھڑی مارنے لگا۔ تو انہوں نے کہا اے بے ادب مردود خدا سے ڈر اور اپنی چھڑی اٹھا۔ بخدا میں نے اکثر رسول اللہ صلی اللہ علیہ وسلم کو دیکھا ہے کہ آپ ان لبوں کے درمیان بوسہ دیتے تھے یہ کہہ کر زرارہ روئے لگے۔ ابن زیاد نے کہا خدا تیری آنکھوں کو ہمیشہ پر آب رکھے گر تو مرد ضعیف اور بے عقل نہ ہوتا میں ابھی تجھے قتل کر ڈالتا۔

حضرت زید بن ارقم رضی اللہ عنہ یہ سن کر اٹھ کھڑے ہوئے اور فرمایا اے لوگو تم نے رسول اللہ صلی اللہ علیہ وسلم کے فرزند کو قتل کیا۔ آج سے تم اس کے غلام ہوئے تم نے اپنا امیر، ابن مرجانہ، یعنی ابن زیاد کو بنایا ہے وہ تمہاری آبروریزی کا ہمیشہ درپے رہے گا تم میں سے بہتر اور بزرگ لوگوں کو قتل کرے گا اور جو تم میں سے شریر ہوں گے ان سے اپنی پرستش کرائے گا۔ پس ان لوگوں پر افسوس ہے جو ذلت و عار سے راضی ہو کر اس کی امارت کا تمنغہ اپنے ناصیہ

حال پر رکھتے ہیں چلتے وقت حضرت زید بن ارقم رضی اللہ عنہ نے فرمایا اے عبید اللہ بن زیاد میں تجھے ایک بات اور سناتا ہوں جو اس سے زیادہ تجھے غصہ میں لائے گی۔ میں نے رسول اللہ صلی اللہ علیہ وسلم کے دائیں زنوائے مبارک پر سیدنا امام حسن رضی اللہ عنہ اور بائیں مبارک ران پر امام حسین رضی اللہ عنہ کو بیٹھا ہوا دیکھا آپ نے ان دونوں کے سر پر ہاتھ پھیر کر فرمایا اے خدا میں اپنے بچوں کو تیرے اور تیرے نیک بندوں کی حفاظت میں بطریق امانت سونپتا ہوں۔ پس اے ابن زیاد امانت پیغمبر خدا تیرے آگے اس طرح ہونی چاہئے۔ رسول اللہ صلی اللہ علیہ وسلم نے جو صالحین مومنین کو یہ امانت سونپی تھی تو نے رسول اللہ صلی اللہ علیہ وسلم کی امانت برباد اور ضائع کی اور اس ذلت و خواری کے درجہ پر پہنچائی۔ (اسد الغابہ میں بھی یہ روایت اسی طرح منقول ہے۔) عبید اللہ اس کے بعد مجلس سے اٹھا اور منبر پر چڑھ کر خطبہ پڑھا جس کا ترجمہ یہ ہے:

”میں اس خدا کا شکر ادا کرتا ہوں جس نے حق کو ظاہر اور اہل حق کو غالب کیا۔ آج خدا نے اپنے فضل و کرم سے امیر المومنین یزید بن معاویہ اور اس کے لشکر کو فتح کا تمغہ اور نصرت کا جھنڈا عنایت فرمایا اور کاذب ابن کاذب (استغفر اللہ) اور اس کی اہل بیت کو لشکر کے گھوڑوں کی ٹاپوں سے پامال کرایا۔

اس وقت حضرت عبداللہ بن عقیف ازدی کو ان کلمات لایعنی سننے کی تاب نہ رہی۔ ابن زیاد کی طرف جا کر کہا اے خدا کے دشمن تو جھوٹا اور تیرا باپ جھوٹا ہے۔ جس نے تجھے امیر بنایا۔

اے خدا کے دشمن تو نے اولاد نبی کو ذبح کیا اور ان کے معصوم ننھے ننھے بچوں کو بھوکا پیاسا خاک و خون میں ملایا اور اب منبر پر جو صدیقوں اور صالحوں کا مقام ہے کھڑا ہو کر لاف و گزاف اور جھوٹی بے اصل باتیں بناتا ہے۔

ابن زیاد نے سپاہیوں کو حکم دیا کہ عبداللہ کو پکڑ کر قتل کر دو، سپاہیوں نے عبداللہ کو گرفتار کر لیا۔ حضرت عبداللہ بن عقیف رضی اللہ عنہ نے اپنی قوم کو آواز دی۔ اس کی قوم کے ساتھ سو آدمی

جمع ہوئے اور سرکاری سپاہیوں کے ہاتھ سے چھڑا کر لے گئے۔ جب رات ہوئی تو ابن زیاد ملعون نے کسی شخص کو خفیہ طور پر بھیجا اس نے حضرت عبداللہ بن عقیف رضی اللہ عنہ کو گھر سے باہر لا کر مار ڈالا اور سولی پر لٹکایا۔

جب روز روشن ہوا تو ابن زیاد بدنہاد نے حضرت سیدنا امام حسین رضی اللہ عنہ کے سر کو لوگوں کے پاس بھیجا اور حکم کیا کہ اس کو نیزہ پر چڑھا کر کوفہ کی گلیوں اور بازاروں میں پھراؤ۔ چنانچہ آپ کا مبارک سر کوفہ کے کوچوں اور بازاروں میں پھرایا گیا اور کوفہ کے قبیلوں اور گروہوں کو دکھایا گیا۔

سرانور کا کلام کرنا

حضرت زید بن ارقم رضی اللہ عنہ روایت کرتے ہیں کہ حضرت سیدنا امام حسین رضی اللہ عنہ کا سر جب میرے مکان کے پاس سے گزرا اور میں اپنے بالا خانہ کی ایک کھڑکی میں بیٹھا ہوا قرآن مجید پڑھ رہا تھا جب پڑھتے پڑھتے اس آیت تک پہنچا۔

أَمْ حَسِبْتَ أَنَّ أَصْحَابَ الْكَهْفِ وَالرَّقِيمِ كَانُوا مِنْ آيَاتِنَا عَجَبًا ۝ (سورۃ الکہف، ۹)

ترجمہ: ”کیا تمہیں معلوم ہوا کہ پہاڑوں کی کوہ میں اور جنگل کے کنارے والے ہماری ایک عجیب نشانی تھے۔“

تو اس فرق مقدس اور پاک سر نے یہ بات فرمائی ”ان حالی اعجب منه“ حضرت زید بن ارقم رضی اللہ عنہ کہتے ہیں کہ میں نے جب یہ کلام امام مظلوم کے سر مبارک سے سنا تو میرے تمام بدن کے رونگٹے کھڑے ہو گئے میں نے رو کر سر کوندا کی بخدا اے رسول اللہ صلی اللہ علیہ وسلم کے فرزند آپ کا حال بیشک اصحاب کہف سے کہیں زیادہ تعجب خیز اور حیرت انگیز ہے۔

اسلام میں سب سے پہلا سر نیزے پر

ابن خضر، عاصی بن زر سے روایت کرتے ہیں کہ اسلام میں سب سے پہلے جو سر نیزہ پر چڑھایا گیا وہ حضرت سیدنا امام حسین رضی اللہ عنہ کا تھا اور جس قدر اس دن کوفہ میں مرد و عورت کے رونے اور چلانے کا کہرام مچا میں نے اس سے زیادہ کبھی نہیں دیکھا۔

بے پردہ کر دیا گیا

”فتاویٰ قرطبی“ میں ہے کہ اہل کوفہ پرے کے پرے جمائے کھڑے دیکھ رہے تھے۔ کہ قیدیوں میں حضرت زین العابدین رضی اللہ عنہ کے ہاتھ گردن پر بندھے ہوئے تھے اور حضرت زینب و حضرت کلثوم اور حضرت فاطمہ و حضرت سکینہ حضرت امام حسین رضی اللہ عنہ کی صاحبزادیوں کو کوفیان تباہ کار اور ظالمان شقاوت آثار بے پردہ لے جاتے تھے۔

جب ابن زیاد مردود، تمام کوفہ میں سر مبارک کو پھراچکا تو خواتین اہل بیت اور حضرت سیدنا امام حسین رضی اللہ عنہ اور ان کے محبوبوں کے سروں کو یزید بن معاویہ کی طرف شمر ذی الجوش ملعون روانہ کیا۔

تذکرہ قرطبی، میں لکھا ہے کہ اہل بیت کی بیبیوں کو اونٹوں پر بٹھا کر اور امام مظلوم کے سر کو نیزہ پر چڑھا کر روانہ کیا اور حکم کیا کہ جس شہر اور قریہ میں جائیں سر کو نیزہ پر چڑھائیں تاکہ اس شہر و قریہ کے لوگ بخوبی اسے دیکھیں۔

بت خانہ کی دیوار پر شعر

الغرض جب کچھ راہ قطع کی تو راستہ میں ایک بت خانہ تھا یہ لشکر قیلولہ (آرام) کے لئے وہیں ٹھہر گیا۔ دیکھتے کیا ہیں کہ اس بت خانہ کی ہر دیوار پر یہ ہے:

اترجوا امة قتلت حسينا
شفاعة جده يوم الحساب

ترجمہ: ”کیا وہ لوگ جس نے امام حسین رضی اللہ عنہ کو قتل کیا وہ ان کے نانا کی شفاعت یک امید رکھتے ہیں یوم قیامت کے دن“۔

یزیدیوں نے نہایت متعجب ہو کر بت خانہ کے راہب سے دریافت کیا کہ یہ شعر کس نے لکھا اور کب سے لکھا ہوا ہے۔ راہب بولا کہ تمہارے پیغمبر نبی آخر الزمان صلی اللہ علیہ وسلم کے مبعوث ہونے سے پانچ سو سال پہلے کا یہ شعر لکھا ہوا ہے۔

ایک روایت میں یوں بھی آیا ہے کہ دیوار سے پھٹ کر ایک ہاتھ نکلا جس میں یہ شعر لکھا ہوا تھا۔

روایت ہے کہ جب وہ نابکار کسی منزل میں فروکش ہوتے تھے تو سر مبارک کو نیزہ پر چڑھاتے تھے اور اس کی نگہبانی میں بے حد کوشش کیا کرتے تھے غرض کہ حضرت سیدنا امام حسین رضی اللہ عنہ کا سر مبارک نیزہ پر آگے آگے چلتا اور بیبیوں کا برہنہ سر پیچھے پیچھے اونٹوں پر بے پردگی کے ساتھ جاتا۔ یہ واقعہ قیامت خیز اور حادثہ عبرت انگیز ہے۔

چنانچہ کسی شاعر نے کہا ہے:

گردند چہ کوفیاں سوئے شام رواں
بر نیزہ سر حسین شاہ دو جہاں
زید فلک کہ شد قیامت پیدا
یک نیزہ برآمد آفتاب تاباں

پس اس راہب نے بت خانہ میں سے امام حسین رضی اللہ عنہ کا مبارک سر دیکھا اور اس کی حقیقت حال دریافت کی ان ظالمان تباہ کار نے سید مظلوم کی ساری کیفیت بیان کی وہ سن کر کف افسوس ملنے لگا اور کہا تم بری قوم ہو، کیا اپنے پیغمبر کی اولاد کے ساتھ کوئی ایسا کرتا ہے۔ اگر تمہاری مرضی ہو تو دس ہزار درہم مجھ سے لو اور ایک رات اس مبارک سر کو میرے پاس چھوڑ دو جو لوگ سر کی حفاظت میں مامور تھے انہوں نے دس ہزار درہم لے کر

سر مبارک راہب کے حوالے کیا اس ازلی سعادت مند نے سر مبارک کو پانی سے دھو کر صاف کیا اور بہشت سی خوشبو مل کر رات بھر زان پر لئے بیٹھا رہا اور اشک شرر بار صفحہ رخسار پر بکثرت بہاتا رہا۔ پھر اس کہ امت کی وجہ سے اس رات سر مبارک سے لے کر آسمان تک نور ہی نور پھیل گیا تھا۔ مسلمان ہو گیا۔ اور بت خانہ سے نکل آیا جس قدر مال و متاع بت خانہ میں موجود تھا سب چھوڑ کر اہل بیت اطہار کا دل سے مطیع اور خادم ہو گیا۔

عجیب واقعہ

یہاں ایک اور عبرت خیز اور تعجب خیز حادثہ واقع ہوا کہ لشکر سعد نے جو دینار و درہم حضرت سیدنا امام حسین کے لشکر اور آپ کے خیمہ اطہر سے لوٹ میں لئے تھے اس مقام پر سب نے باہم اتفاق کر کے کہا کہ لاؤ اس مال و متاع کو تقسیم کر لیں۔ تھیلیں کے منہ کھول کر دیکھتے کیا ہیں کہ درہم و دینار ٹھیکریاں بن گئیں ہیں اور ان کی ایک طرف آیہ:

وَلَا تَحْسَبَنَّ اللَّهَ غَافِلًا عَمَّا يَعْمَلُ الظَّالِمُونَ ﴿۴۲﴾ (سورۃ ابراہیم، ۴۲)

ترجمہ: ”اور ہر گز اللہ کو بے خبر نہ جانا ظالموں کے کام سے۔“

--- لکھی تھی اور دوسری طرف

وَسَيَعْلَمُ الَّذِينَ ظَلَمُوا أَيَّ مُنْقَلَبٍ يَنْقَلِبُونَ ﴿۴۳﴾ (سورۃ شعراء، ۴۳)

ترجمہ: ”اور اب جانا چاہتے ہیں ظالم کہ کس رُوٹ پر پلٹا کھائیں گے۔“

--- تحریر تھی۔

”صواعق محرقہ“ کی ایک روایت میں یوں آیا ہے کہ جو لوگ حضرت سیدنا امام

حسین رضی اللہ عنہ کے سر کے محافظ تھے۔ انہوں نے یزید کے خوف سے تقسیم غنائم کا ارادہ کیا کہ

مبادا وہ ہم سے زبردستی چھین نہ لے۔

یزید کے دربار میں جنگ کا واقعہ بیان

اس میدان سے صبح ہوتے ہی کوچ کیا اور منزل بمنزل دمشق میں پہنچ کر یزید پلید کے پاس پہنچے۔ اور حضرت سیدنا امام حسین رضی اللہ عنہ کا سر مبارک اس کے سامنے رکھا اور شمر ذی الجوشن نے لڑائی کا حال اول سے آخر تک یزید کے گوش گزار کیا اور کہا اے امیر المومنین، امام حسین رضی اللہ عنہ نے ہم پر کل اٹھتر آدمیوں سے خروج کیا۔ جن میں سے اٹھارہ آدمی تو اہل بیت میں سے تھے اور ساٹھ ان کے دوست و احباب تھے ہم ان کے پاس گئے اور کہا دو باتوں میں ایک بات اختیار کیجئے یا تو عبید اللہ بن زیاد کی اطاعت اور بیعت کرو یا جنگ کرو۔ انہوں نے دوسری شق یعنی لڑائی اختیار کی۔ چنانچہ ہم نے سورج نکلنے کے قریب ان پر حملہ کیا۔ اور ہر طرف سے ان کا محاصرہ کر لیا۔ جس وقت ہماری شمشیریں ان کے نازک جسموں پر پڑنے لگیں۔ تو جس طرح کبوتر باز سے پناہ ڈھونڈتا ہے اسی طرح وہ بھی ہم سے ہر طرف چھپتے اور پناہ لیتے تھے ہماری ان کی لڑائی صرف اتنی دیر رہی ہوگی، جتنی دیر میں قصاب اونٹ کو ذبح کر کے فارغ ہوتا ہے یا اس خواب کی مانند جو قیلولہ کے وقت آتا ہے یعنی تھوڑی ہی دیر میں ہم نے ان سب کو مار ڈالا۔ پس یہ ان کے ننگے بدن اور کپڑے خون آلود ہیں۔

یزید کا بظاہر افسوس کرنا

بعض روایت میں ہے کہ شمر کی اس گفتگو نے یزید کے دل کو ایک چٹکی سی لے کر ایسا بے چین کر ڈالا جس سے اس کی آنکھیں آنسوؤں سے ڈبڈبا آئیں۔ اور کہا تمہارے حال پر افسوس ہے میں تو محض تمہاری اطاعت سے راضی تھا۔ امام حسین کا قتل مجھے ہرگز منظور نہ تھا۔ سن لو بخدا اگر میں حضرت سیدنا امام حسین رضی اللہ عنہ کے مقابل ہوتا۔ تو کبھی اس طرح پیش نہ آتا بلکہ ان کے تمام خیالات سے تجاوز کرتا۔

ابن زیاد پر پر خدا کی لعنت ہو کہ اس خانہ خراب نے ہر نیک و بد کے دل میں میری عداوت کا بیج بو دیا۔ بخدا میں حضرت سیدنا امام حسین رضی اللہ عنہ کے قتل پر راضی نہ تھا یہ کہہ کر سر مبارک کی طرف مخاطب ہو کر کہا اے حسین اللہ تعالیٰ تجھ پر رحم کرے تجھے ایک ایسے بے باک شخص نے قتل کیا جو حق رحم سے نا آشنا محض اور اجنبی تھا پھر حضرت سیدنا امام حسین رضی اللہ عنہ کا سر مبارک حضرت امام زین العابدین سید الساجدین رضی اللہ عنہ کو دیا اور باقی جملہ زیارت کو آپ کے ہمراہ کر کے مدینہ منورہ روانہ کیا۔

”تہذیب التہذیب“ میں ہے کہ حضرت امام زین العابدین رضی اللہ عنہ فرماتے ہیں کہ جب ہم دمشق میں پہنچے تو ایک شخص نے مجھ سے آ کر ملاقات کی اور اپنے گھر لے گیا۔ میں اس کے گھر میں کچھ راحت پا کر سو گیا مگر تھوڑی دیر میں گھوڑوں کی ٹاپوں نے مجھے بیدار کر دیا۔ لوگ مجھے یزید کے پاس لے گئے وہ اہلبیت کی شکستہ حالی اور بے سرو سامانی کو دیکھ کر زار زار رونے لگا اور اسی وقت جو ہم نے مانگا دے کر رخصت کیا چلتے وقت بھی نصیحت کی کہ اے علی ابن حسین تمہاری قوم میں طرح طرح کے قصے اور قسم قسم کے جھگڑے ہوں گے مگر تم ایک کونے میں بیٹھے رہنا اور کسی طرف ہو کر اپنی جان ضائع نہ کرنا، چنانچہ جب حرہ کی لڑائی کا واقعہ پیش آیا تو یزید نے مسرف کو لکھ بھیجا کہ دیکھو علی ابن حسین رضی اللہ عنہ کو ہر گز رنجیدہ نہ کرنا اور ہر طرح سے ان کے ساتھ اچھا سلوک کرنا اگر مدینہ فتح ہو جائے تو انہیں ہر طرح کا امن دینا۔

سرانور سے یزید کی گستاخی

”تہذیب التہذیب“ کی دوسری روایت میں محمد بن حسن مخزومی سے آیا ہے کہ جب حضرت سیدنا امام حسین رضی اللہ عنہ کا سر مبارک یزید کے سامنے لوگوں نے رکھا تو وہ نہایت درد کے ساتھ رویا۔

اور ایک روایت میں یہ بھی ہے کہ جب حضرت فاطمہ صغریٰ اور حضرت زین العابدین

اور حضرت سکینہ رضی اللہ عنہا کو ابن زیاد بد نہاد نے یزید کے پاس بھیجا تو یزید نے حضرت سکینہ کو اپنے تخت کے پیچھے کھڑا کیا۔ تاکہ وہ اپنے باپ کا سر نہ دیکھے۔ حضرت زین العابدین رضی اللہ عنہ باطوق گراں تخت کے آگے کھڑے ہوئے تھے اور یزید حضرت سیدنا امام حسین رضی اللہ عنہ کے لب و دندان پر بار بار لکڑی مارتا اور تمسخر کرتا تھا۔

ایک روایت میں آیا ہے کہ جب سر مبارک یزید کے آگے رکھا گیا تو وہ فحشی آپ کے لب و دندان مبارک پر مارتا۔ اور کہتا تھا مجھے یہ گمان بھی نہ تھا کہ ابو عبد اللہ الحسین اس عمر کو پہنچیں گے اور اس کے سر اور داڑھی خضاب میں رنگین ہوں گی۔

”تہذیب التہذیب“ کی ایک روایت میں یوں ہے کہ محضر بن ثعلبہ العابدی، حضرت سیدنا امام حسین رضی اللہ عنہ کا سر لایا اور یزید سے کہا اے امیر المومنین میں عرب کے بیوقوفوں کا سر لایا ہوں۔ یزید نے جواب دیا اس قسم کے الفاظ منہ سے نکالنے کا مناسب وقت نہیں۔ بلکہ یوں کہنا چاہئے کہ انہوں نے قرآن مجید کی آیت

تُوْتِي الْمُلْكَ مَنْ تَشَاءُ وَتَنْزِعُ الْمُلْكَ مِمَّنْ تَشَاءُ (سورۃ آل عمران، ۲۶)

ترجمہ: ”تو جسے چاہے سلطنت دے اور جس سے چاہے سلطنت چھین لے۔“

یزید کا اہل مجلس سے حضرت حسین رضی اللہ عنہ کی شان میں گستاخی کرنا

ایک روایت میں یوں آیا ہے کہ یزید لعین اہل مجلس سے کہنے لگا تم جانتے ہو یہ آفت ان پر کہاں سے آئی۔ یہ شخص کہتا تھا کہ میرا باپ تیرے باپ سے بہتر ہے، میری ماں تیری ماں سے بہتر ہے، میرا نانا تیرے نانا سے افضل ہے اور میں یزید سے بہتر، راقی الامر ہوں۔ تو ان کا یہ کہنا کہ میرا باپ، تیرے باپ سے بہتر ہے تو اس کی حقیقت یہ ہے کہ میرے اور اس کے باپ نے اللہ کے سامنے حجت کی۔ لوگ جانتے ہیں جس کے لئے حکم ہوا۔ رہی یہ بات کہ میری ماں اس کی ماں سے بہتر ہے۔ تو خدا کی قسم میری ماں سے حضرت

فاطمہ اور میرے نانا سے رسول اللہ صلی اللہ علیہ وسلم کہیں افضل ہیں۔ یہ شخص اپنی سمجھ سے آفت میں پڑا۔ اس نے یہ آیت نہ پڑھی:

قُلِ اللَّهُمَّ مَلِكُ الْمُلْكِ الْخ

۔۔۔ کو دیکھا پڑھا نہ تھا اس کے بعد سر مبارک کو مدینہ کے عامل کے پاس بھیج دیا۔

”الصواعق المحرقة“ میں منقول ہے کہ ابن زیاد کی طرف سے یزید کو بظاہر انکار تھا، باطن میں وہ اس سے بہت راضی تھا۔ اس پر دلیل یہ ہے کہ جب وہ دمشق میں آیا ہے تو یزید نے اس کی تعظیم اور رفعت شان میں سخت مبالغہ کیا حتیٰ کہ حرم میں عورتوں کے سامنے اسے بلا لیا۔

یزید کے حضرت سیدنا امام حسین رضی اللہ عنہ کے قتل پر راضی اور ناراض ہونے میں جو مختلف روایتیں آئی ہیں یعنی بعض روایتوں سے ثابت ہوتا ہے کہ یزید حضرت سیدنا امام حسین رضی اللہ عنہ کے قتل سے راضی تھا۔

اور بعض کہتے ہیں کہ اس نے حضرت سیدنا امام حسین رضی اللہ عنہ کے قتل کا ہرگز حکم نہ کیا تھا محض بیعت کے لئے کہا تھا یہ ناجائز کارروائی ہوئی۔ وہ اختلاف یہاں سے بالکل ختم ہو گیا کیونکہ ”الصواعق المحرقة“ کی روایت سے صاف ظاہر ہوتا ہے کہ وہ مردود حضرت سیدنا امام حسین رضی اللہ عنہ کے قتل میں راضی تھا۔ واللہ اعلم۔

علماء فرماتے ہیں کہ اکثر روایات صحیحہ اس پر دلالت کرتی ہیں کہ یزید پلید، حضرت سیدنا امام حسین رضی اللہ عنہ کے قتل سے بہت خوش ہوا اور تمسخر کی راہ سے لب و دندان پر چٹھی مارتا اور مذاق اڑاتا۔

اور ابن الزبیری کا قصیدہ جس کا پہلا مصرعہ یہ ہے

لیست اشباغ البدر شہدوا

۔۔۔ پڑھتا اور نخر کرتا تھا اور ان بیتوں میں بیتیں اور زیادہ کی تھیں جو اس کے کفر پر صراحت

دلالت کرتی ہیں اور وہ ابیات مشہور ہیں۔

قتل حسین رضی اللہ عنہ میں یزید کی رضا تھی

علامہ ابن جوزی رحمہ اللہ کہتے ہیں عبید اللہ بن زیاد کا امام کو قتل کرنا تعجب خیز اور عبرت انگیز بات نہیں ہے کیونکہ وہ محکوم یزید تھا۔ البتہ یزید کی گمراہی پر سخت تعجب اور افسوس ہے کہ حضرت سیدنا امام حسین رضی اللہ عنہ کے دانت مبارک پر لکڑی ماری اور اہل بیت اطہار کو اونٹوں کے خشک پالانوں پر سرو پا برہنہ بال کھلے ہوئے بے پردگی کے ساتھ سوار کر کے معہ سر مبارک کے مدینہ کی طرف بھیجا حالانکہ سر میں کلی تغیر واقع ہو گیا تھا۔

اس سے پیچھے علامہ ابن جوزی کہتے ہیں بھلا سمجھو تو اس ناجائز حالت سے اہل بیت کو مدینہ روانہ کرنا بجز نصیحت کے اور کیا تھا اگر اس کمبخت کے دل میں ایام جہالت کا کینہ نہ ہوتا اور اس کے اقربا جو بدر کے دن مسلمانوں کے ہاتھ سے کفر کی حالت میں مارے گئے تھے اگر وہ عداوت اس کے قلب میں راسخ نہ ہوتی تو سر مبارک کی بزرگی کر کے عہدگی کے ساتھ دفن کرتا۔ کفن دیتا اور بقیہ آل رسول رضی اللہ عنہ کے ساتھ نیکی سے پیش آتا۔

یزید کی حرکت پر ایک عیسائی کا خطاب

بعض روایات میں آیا ہے کہ یزید پلید جب سر مبارک کے ساتھ بے ادبی کر رہا تھا۔ تو اس وقت قیصر روم کا ایک سفیر بھی موجود تھا۔ اس نے یزید سے کہا افسوس کل کی بات ہے کہ رسول اللہ صلی اللہ علیہ وسلم نے دنیا سے رحلت فرمائی اور اپنی اولاد امجاد کو مومنین کے سپرد کیا۔ آج تم نے ان کے پیارے نواسے کو کیسی ذلت اور بے قدری کے ساتھ ذبح کیا اور اس کی زیارت کو یوں بے پردہ دربار عام میں بلایا۔ ہمارے پیغمبر حضرت عیسیٰ علیہ السلام کے گدھے کا سم بعض جزائر میں اب تک موجود ہے ہم لوگ ہر سال اس کی زیارت کرنے کو جانے اور بقدر حقیقت نذریں چڑھاتے عزت کرتے ہیں جیسے تم لوگ کعبہ کو مانتے ہو۔ افسوس صد افسوس

کہ تم نے اپنے نبی کے فرزند کو جو راکب دوش رسول اور جگر گوشہ بتول تھا بے دریغ قتل کر ڈالا اور ان کی اولاد امجاد کو طرح طرح کی اذیت پہنچا کر دل کا خوب غبار نکالا۔

یزید پلید نے کہا اگر تو قیصر روم کا سفیر نہ ہوتا تو ابھی قتل کر ڈالتا۔ اس نے جواب دیا پتھر پڑیں تیری عقل پر اور خاک پڑے تیری رائے پر کہ سفیر قیصر روم کا تو یہ لحاظ ہو اور اولاد رسول صلی اللہ علیہ وسلم کے ساتھ یہ معاملہ میں گواہی دیتا ہوں کہ تم لوگ گمراہ ہو۔

ایک یہودی کا دربار یزید میں خطاب

اسی طرح ایک اور رومی شخص دربار میں بیٹھا ہوا یزید کی یہ بے جا حرکت دیکھ رہا تھا کہنے لگا اے یزید مجھ میں اور حضرت داؤد علیہ السلام میں ستر پشت کا فاصلہ ہے مگر یہودی سب کے سب اس وقت تک میری عظمت اور حرمت کا دم بھرتے اور مجھ پر جان چھڑکتے ہیں تم نے اپنے نبی کے نواسہ کو یوں بے دریغ قتل کر ڈالا۔

یزید کی گستاخی

مختصر طبری میں ہے کہ جب سر حضرت سیدنا امام حسین رضی اللہ عنہ مع اہل بیت دمشق میں پہنچا تو یزید کو لوگوں نے خبر دی کہا میرے پاس لے آؤ جب یہ حضرات یزید کے سامنے گئے تو وہ مردود کھانا کھا رہا تھا۔ لوگوں سے کہا زین العابدین رضی اللہ عنہ اور حضرت زینب رضی اللہ عنہا کو میرے پاس لاؤ۔ امام زین العابدین رضی اللہ عنہ اور حضرت زینب رضی اللہ عنہا اس کے سامنے کھڑے کئے گئے۔ حضرت امام زین العابدین رضی اللہ عنہ سے کہا تم نے سختی اور بلا کیونکر جھیلی۔ آپ نے فرمایا:

مَا أَصَابَ مِنْ مُصِيبَةٍ فِي الْأَرْضِ وَلَا فِي أَنْفُسِكُمْ إِلَّا فِي كِتَابٍ

مِنْ قَبْلِ أَنْ نَبْرَأَهَا (سورة الحديد، ۲۲)

ترجمہ: ”نہیں پہنچتی کوئی مصیبت زمین میں اور نہ تمہاری جانوں میں مگر وہ ایک کتاب میں ہے قبل اس کے کہ ہم اسے پیدا کریں۔“

پھر حضرت زینب رضی اللہ عنہا کی طرف منہ کر کے کہا کہ میں نے مدینہ سے تروتازہ خرے منگائے ہیں اگر تم کھاؤ تو منگاؤں۔ حضرت زینب رضی اللہ عنہا چند روز سے بھوک تھیں فرمایا ہاں۔ اس ملعون نے حضرت سیدنا امام حسین رضی اللہ عنہ کا سر ایک خوان میں رکھ کر اوپر سے ریشمی خوان پوش ڈلوا کر منگایا اور کھول کر دکھایا۔ حضرت زینب رضی اللہ عنہا نے جب بجائے خرے کے سر امام دیکھا پہچان کر زار زار رونے لگیں اور آنسوؤں کی ندی صفحہ رخسار پر بہانے لگیں یزید امام ہمام کے لب و دندان پر چھڑی مارتا جاتا اور کھانا کھاتا جاتا تھا۔

ایک غلام کا یزید کو مارنا

یزید کا ایک غلام مقبول نامی بھی کھڑا یہ بے جا حرکت دیکھ رہا تھا کہنے لگا اے یزید خدا سے ڈر کیونکہ یہ سر حضرت محمد صلی اللہ علیہ وسلم کی بزرگ ترین اولاد کا ہے میری آنکھوں کے سامنے ان کے دانتوں پر چھڑی نہ مار کیونکہ خواجہ کائنات صلی اللہ علیہ وسلم نے بارہا ان لب و دندان پر بو سے دیئے ہیں۔ یزید نے کہا میں تجھ کو بھی انہی دشمنوں میں سے شمار کرتا ہوں۔ غلام نے سنتے ہی میان میں سے تلوار نکال لی اور تین دفعہ سر یزید پر زور سے ماری چونکہ تقدیر الہی میں اس تلوار سے اس تباہ کار کا مرنا مقدر نہ تھا۔ شمشیر کاری نہ لگی۔

پس ایک شور و غوغا محشر انگیز اس مجلس میں واقع ہوا اور کامل ایک پہر تک لڑائی کا رنگ جما رہا۔ آخر چالیس آدمیوں کو قتل کر کے خود شہید ہو گیا۔ اور حضرت زین العابدین رضی اللہ عنہ اور حضرت زینب رضی اللہ عنہا سے جنت کا وعدہ لے کر خالق حقیقی سے جا ملا۔ (واللہ اعلم بالصواب)۔

سرا نور کہاں دفن ہے؟

جاننا چاہیے کہ حضرت سیدنا امام حسین رضی اللہ عنہ کے سر مبارک کے دفن کرنے میں مورخین کا سخت اختلاف ہے۔ شام جانے کے بعد کہاں گیا اور اس جگہ مستقر ہوا۔

”فتاویٰ قرطبی“ میں لکھا ہے کہ یزید نے سر مبارک مدینہ میں بھیج دیا تھا پھر وہاں کفن دے کر حضرت فاطمہ زہرا رضی اللہ عنہا کے پہلو میں دفن کیا گیا۔

سید مہمونی نور المملۃ والدین علی بن عبد اللہ الحسین المدنی ”کتاب خلاصۃ الوفا“ میں تحریر فرماتے ہیں کہ آپ کا جسم مبارک تو کربلا میں رہا اور سر مبارک مدینہ منورہ جنت البقیع میں حضرت سیدنا امام حسن رضی اللہ عنہ کے پہلو میں دفن ہوا۔ مگر پہلی روایت صحیح ہے۔

اور شیعہ امامیہ کہتے ہیں کہ شہادت کے چالیس دن بعد آپ کا سر مبارک نازک جسم سے ملا کر دفن کیا۔ اسی لئے یہ دن ان میں مشہور ہے اور وہ اس دن کو زیارت اربعین کہتے ہیں اور جن لوگوں نے آپ کا دفن ہونا عسقلان یا قاصرہ میں لکھا ہے انہوں نے بطلان کا میدان ناپا ہے۔

”تہذیب التہذیب“ میں ہے کہ حضرت سیدنا امام حسین رضی اللہ عنہ کا سر مبارک یزید پلید کے خزانہ ہی میں رہا حتیٰ کہ جب سلیمان بن عبد الملک کو بادشاہی ملی اور لوگوں نے سر مبارک کے خزانہ میں ہونے کی خبر دی تو اس نے جستجو کر کے سر منگایا دیکھتا کیا ہے کہ سر مبارک سفید چاند کی طرح چمک رہا ہے تھوڑی دیر اپنے پاس رکھا پھر خوشبو مل کر کفن دیا اور مسلمانوں کے قبرستان میں دفن کر دیا۔ لیکن جب عباسیوں کو دور دورہ ہوا تو انہوں نے وہاں سے سر مبارک نکال لیا اب نہ معلوم کہاں گیا۔

”تہذیب التہذیب“ کی ایک روایت میں یوں بھی آیا ہے کہ راوی کہتا ہے جب عباسیوں نے ولید بن زید پر فوج کشی کی اور دمشق کے خزانہ کو لوٹا میں بھی عباسیوں میں سے ایک پہلوان تھا اور اس لوٹ میں شریک تھا میری نظر ایک تھیلی پر پڑی جس کو میں نے مال غنیمت شمار کر کے اٹھالیا مگر میدان میں آ کر جب اس تھیلی کا منہ کھول کر دیکھا تو ایک سر پارچہ حریر میں لپیٹا ہوا برآمد ہوا اور اس حریر پر لکھا ہوا تھا کہ یہ سر مبارک شہید میدان کربلا

حضرت سیدنا امام حسین بن علی رضی اللہ عنہ کا ہے۔ سو میں نے شمشیر کی نوک سے گڑھا کھود کر وہیں دفن کر دیا۔

سر مبارک سے خوشبو آنا

احمد بن محمد بن یحییٰ بن حمزہ اپنے باپ اور وہ اپنے باپ سے روایت کرتے ہیں کہ مجھے حمزہ بن الخصری نے خبر دی کہ میں نے ایک عورت کو دیکھا جو یزید بن معاویہ کی دایہ اور اپنے زمانہ کی عورتوں میں دانا اور نیک عمل تھی اور پوری سو برس کی عمر رکھتی تھی اس نے یہ حکایت نقل کی کہ یزید کے پاس ایک شخص آیا اور کہا اے امیر المومنین اللہ تعالیٰ نے حضرت سیدنا امام حسین رضی اللہ عنہ پر تجھے فتح دی اور اس کا سر تیرے سامنے لا کر رکھا۔ اس وقت وہ مبارک سر ایک طشت میں رکھا ہوا تھا۔ یزید نے غلام سے کہا سر کھول کر دکھا جب یزید نے سر مبارک دیکھا تو غصے کے مارے منہ کا رنگ سرخ ہو گیا صرف اس وجہ سے کہ سر مبارک سے عمدہ خوشبو آتی تھی۔ راوی کا بیان ہے کہ میرے بعض اقربا نقل کرتے ہیں کہ امام حسین رضی اللہ عنہ کا سر مبارک تین روز تک دمشق کے دروازے پر لٹکا رہا۔

ایک روایت میں یوں آیا ہے یزید نے سر مبارک کو گلیوں میں پھرانے کا حکم دیا لوگ پھراتے پھراتے عسقلان میں پہنچے وہاں کے امیر نے اسے وہیں دفن کر دیا۔ چنانچہ مشہد حسینی قریب خان خلیلی مشہور ہے۔

دوسرا قول یہ ہے کہ جنت البقیع میں اپنی والدہ محترمہ اور حضرت امام حسن رضی اللہ عنہ کے پاس مدفون ہو۔

امام قرطبی نے قول ثانیہ پر اعتماد کیا ہے اور طائفہ صوفیہ مشہد قاہرہ میں بتاتے ہیں۔ مقرر یزی نے کہا ہے کہ سر مبارک آٹھ جمادی الاخریٰ ۸۲۱ھ میں عسقلان سے

قاہرہ میں لایا گیا اس سے تازہ خون جاری تھا اور مشک جیسی خوشبو آتی تھی۔

اہل بیت کے ساتھ حسن سلوک پر رسول اللہ صلی اللہ علیہ وسلم کی خوشی

ترجمہ صواعق میں مذکور ہے کہ سلیمان بن عبد الملک نے رسول اللہ صلی اللہ علیہ وسلم کو خواب میں دیکھا کہ وہ اس کے ساتھ ملا میت و ملا طفت فرما رہے ہیں۔ صبح کو حضرت حسن بصری رضی اللہ عنہ سے اس کی تعبیر پوچھی انہوں نے فرمایا شاید تجھ سے رسول اللہ صلی اللہ علیہ وسلم کے اہل بیت کے حق میں کوئی احسان اور بھلائی ہوئی ہے۔ سلیمان نے کہا میں نے حضرت سیدنا امام حسین رضی اللہ عنہ کا سرمبارک یزید کے خزانے میں پا کر کفن دے کر نماز پڑھی اور دفن کر دیا ہے حضرت حسن بصری رضی اللہ عنہ نے فرمایا کہ یہی تیرا کام رسول اللہ صلی اللہ علیہ وسلم کی رضا مندی کا سبب ہوا ہے۔

امام حسین رضی اللہ عنہ کی شہادت کے بعد واقعات

حضرت عبداللہ بن عباس رضی اللہ عنہما کا خواب

احمد اور بیہقی ”دلائل النبوت“ میں حضرت ابن عباس رضی اللہ عنہ سے روایت کرتے ہیں کہ میں نے ایک دن دوپہر کے وقت رسول اللہ صلی اللہ علیہ وسلم کو دیکھا جیسے سونے والا دیکھا کرتا ہے۔ یعنی خواب میں رسول اللہ صلی اللہ علیہ وسلم کو اس حال میں دیکھا کہ آپ کے سر اور داڑھی کے بال پریشان اور غبار آلود ہیں اور ایک شیشی خون کی بھری ہوئی ہاتھ مبارک میں ہے۔ میں نے عرض کی یا رسول اللہ صلی اللہ علیہ وسلم میرے ماں باپ آپ پر قربان ہوں یہ بوتل خون آپ کے دست مبارک میں۔ رسول اللہ صلی اللہ علیہ وسلم نے بادیدہ تر فرمایا کہ آج صبح سے حسین اور اس کے رفقاء کا خون اکٹھا کر رہا ہوں۔ اس بوتل میں اس کا اور اس کے عزیزوں کا خون ہے۔ میں اس بات کو سن کر چونک پڑا جب حضرت سیدنا امام حسین رضی اللہ عنہ کی قتل کی خبر آئی۔ اور میں نے خواب کے وقت کا اندازہ کر لیا۔ تو حضرت سیدنا امام حسین رضی اللہ عنہ کی شہادت کا وہی وقت تھا۔ جس میں میں نے خواب دیکھا تھا۔

حضرت ام سلمہ رضی اللہ عنہا کا خواب

ترمذی ایک انصاریہ عورت سلمیٰ نام سے روایت کرتے ہیں سلمیٰ کہتی ہیں کہ میں حضرت ام سلمہ رضی اللہ عنہا کے گھر ایسے وقت پہنچی کہ آپ زار و زار رو رہی تھیں میں نے کہا آپ کس وجہ سے رو رہی ہیں، حضرت ام سلمہ رضی اللہ عنہا نے فرمایا میں نے ابھی رسول اللہ صلی اللہ علیہ وسلم کو

خواب میں دیکھا ہے کہ آپ کی داڑھی اور سر مبارک پر بکثرت غبار پڑا ہوا ہے۔ میں نے یہ حال دیکھ کر بے تابانہ عرض کی یا رسول اللہ صلی اللہ علیہ وسلم آپ خاک آلود کیوں ہیں۔ فرمایا حسین کے مقتل میں اسی وقت حاضر ہوا ہوں (صبح سے ان کا اور ان کے ساتھیوں کا خون اکٹھا کر رہا ہوں)

امام بن امام ابو عبد الرحمن بن احمد بن حنبل الشیبانی البغدادی رحمہ اللہ، مسند میں روایت کرتے ہیں کہ حضرت ام سلمہ رضی اللہ عنہا فرماتی ہیں کہ رسول اللہ صلی اللہ علیہ وسلم نے عین حیات میں ایک مٹھی سرخ خاک کی مجھے دے کر فرمایا کہ یہ حسین کے مقتل کی خاک ہے اسے حفاظت سے رکھنا۔ جب یہ خون ہو جائے تو جان لینا حسین قتل ہو گئے ہیں میں نے اس مٹی کو ایک بوتل میں حفاظت سے رکھ دیا اور اپنے دل میں کہتے تھے اس کا خون ہونا قیامت کا سامنا ہے یعنی جس دن یہ خاک خون ہوگی وہ حادثہ میں بڑا دن ہوگا۔ (یہ روایت ترمذی میں بھی بعینہ اس طرح ہے)

چنانچہ دوسری روایت میں آیا ہے کہ حضرت ام سلمہ رضی اللہ عنہا فرماتی ہیں کہ جس روز حضرت سیدنا امام حسین رضی اللہ عنہ ظالموں کے ہاتھ سے قتل ہوئے اسی دن وہ مٹی خون ہو گئی۔

ایک روایت میں مٹی کی جگہ کنکریاں بھی آئی ہیں نیز حضرت ام سلمہ رضی اللہ عنہا فرماتی ہیں کہ جب حضرت سیدنا امام حسین رضی اللہ عنہ کی شب شہادت ہوئی تو میں نے کسی کہنے والے کو یہ کہتے سنا:

ایہا القاتلون جہلا حسینا

البشروا بالعذاب والتنکیل

قد لعنتم علی لسان ابن دائود

و موسیٰ و حامل الانجیل

ترجمہ: ”اے حسین کے قاتلو! جاہلو! تم کو عذاب کی خوشخبری ہو تم حضرت ابراہیم علیہ السلام کی زبان پر ملعون ہو، حضرت موسیٰ علیہ السلام کی زبان پر مردود ہو۔“

یہ سنتے ہی میں چونک پڑی اور ادھر ادھر اس شعر کے پڑھنے والے کو ڈھونڈنے لگی۔ مگر اس کا کہیں نشان نہ پایا روتے روتے اس بوتل کو کھول کر دیکھا تو ہر کنکری سے خون بہتا تھا۔

ہر پتھر کے نیچے سے خون

اکثر روایتوں میں یہ بھی آیا ہے کہ جس دن حضرت سیدنا امام حسین رضی اللہ عنہ شہید ہوئے ہیں تو آسمان بہت زیادہ سیاہ ہو گیا تھا اور مایوسی کی گھٹا چاروں طرف اٹھ چلی آتی تھی کوئی پتھر نہ اٹھایا جاتا تھا مگر اس کے نیچے سے تازہ تازہ خون بہتا تھا۔

ابن الاخضر، زہری سے روایت کرتے ہیں۔ زہری کہتے ہیں مجھ سے عبد الملک بن مروان نے کہا کہ حضرت سیدنا امام حسین رضی اللہ عنہ کے قتل کے دن کی اگر تو ہم کو کوئی علامت بتائے گا تو ہمارے نزدیک وحید العصر فرد زمانہ ہوگا میں نے کہا بیت المقدس میں کوئی پتھر نہ اٹھایا جاتا تھا مگر تازہ اس کے نیچے سے خون بہتا تھا۔ عبد الملک نے کہا مجھے بھی یہ روایت یونہی یاد ہے۔ پس ہم تم دونوں اس حدیث میں قریب قریب ہیں۔

آسمان پر سیاہی اور سرخی

حافظ ابو الحسن عثمان بن محمد بن ابی شیبہ العنبر الکونی برادر حافظ ابو بکر عیسیٰ بن حارث بن کندی سے اور علامہ ابن جوزی، علامہ ابن سیرین رحمہ اللہ سے روایت کرتے ہیں کہ حضرت سیدنا امام حسین رضی اللہ عنہ کے قتل کے بعد تین دن تک تمام جہان تاریک رہا چاروں طرف سے اندھیری چلی آتی تھی اور آسمان معلوم نہ ہوتا تھا اس کے بعد آسمان کے کناروں میں سرخی ظاہر ہوئی۔

امام مقریزی رحمہ اللہ خط میں لکھتے ہیں کہ جب امام حسین رضی اللہ عنہ شہید ہوتے تو آسمان رویا اس کا رونا ہی سرخی ہے۔

امام ثعلبی رحمہ اللہ کہتے ہیں کہ امام حسین رضی اللہ عنہ کے قتل پر آسمان رویا آسمان کا گریہ اس کی سرخی ہے۔ بعض مورخین فرماتے ہیں کہ حضرت سیدنا امام حسین رضی اللہ عنہ کے قتل کے بعد برابر چھ مہینہ تک آسمان میں سرخی رہی پھر امام کے قتل کے بعد سے وہ سرخی ہمیشہ دیکھی جاتی ہے۔

آسمان کے سرخ ہونے کی وجہ؟

حضرت ابن سیرین رحمہ اللہ کا قول ہے کہ حضرت سیدنا امام حسین رضی اللہ عنہ کے قتل کے پیشتر یہ سرخی جو شفق کے ساتھ پائی جاتی ہے پہلے نہ تھی۔

علامہ ابن جوزی رحمہ اللہ فرماتے ہیں کہ آسمان کے سرخ ہونے میں غامض حکمت یہ تھی کہ غصہ چہرہ کی سرخی اور حرارت کا موجب ہوا کرتا ہے کیونکہ غصہ کی حالت میں خون جوش میں آتا ہے اور اللہ تعالیٰ خون جسم منہ سے پاک ہے۔ پس اس حکیم المطلق نے قاتلان حسین رضی اللہ عنہ پر اپنے غصہ کی نشانی بایں طور ظاہر کی کہ آسمان کے کناروں پر سرخی نمودار کر دی۔ جس سے امام مظلوم کے دشمنوں کو اپنے گناہ کی برائی اور شامت معلوم ہو گئی۔

رسول اللہ صلی اللہ علیہ وسلم کا بے چین ہونا

علامہ ابن جوزی فرماتے ہیں کہ غزوہ بدر کے دن حضرت عباس رضی اللہ عنہ کے گریہ نے جناب سرور کائنات صلی اللہ علیہ وسلم کو بے چین کر ڈالا اور آنکھوں سے خواب راحت ختم کر دیا تھا۔ حضرت سیدنا امام حسین رضی اللہ عنہ کی گریہ و نالہ سے آپ کیونکر بے چین اور بے آرام نہ ہوئے ہوں گے۔ حضرت عباس رضی اللہ عنہ کا قصہ گو بہت طویل ہے مگر بطریق اختصار بیان کرتے ہیں جب حضرت عباس رضی اللہ عنہ بدر کے دن اور کفار کے ہمراہ اسیر ہو کر آئے (ابھی تک آپ اسلام سے مشرف نہ ہوئے تھے) تو رسول اللہ صلی اللہ علیہ وسلم نے جہاں اور کافروں کے بازو باندھ کر ایک جگہ بند کر دیا تھا اسی طرح حضرت عباس رضی اللہ عنہ کو بھی بازو جکڑ کے بند کر دیا تھا۔ حضرت عباس رضی اللہ عنہ اپنی والدہ اور اہل و عیال کو یاد کر کے روتے تھے۔ جناب افضل موجودات سرور

کائنات صلی اللہ علیہ وسلم نے جب ان کے رونے کی آواز سنی قرابت کی وجہ سے بے چین ہو گئے۔ اور رات بھر نیند نہ آئی صبح ہوتے ہی آپ نے فدیہ لے کر چھوڑ دیا۔ پس اس کے بعد وہ مسلمان ہو گئے۔

پھر علامہ ابن جوزیؒ کہتے ہیں خراش عم رسول اللہ صلی اللہ علیہ وسلم نے آپ کو اس درجہ بے آرام کر دیا تو جگر پارہ کے جوش و خروش سے آپ کس درجہ بے آرام ہوئے ہوں گے اسی طرح وحشی قاتل سید الشہداء حضرت حمزہ رضی اللہ عنہ جب ایمان لایا تو رسول اللہ صلی اللہ علیہ وسلم نے فرمایا اے وحشی تو مجھے منہ نہ دکھا جب آیا کر پس پشت بیٹھا کر یا منہ چھپا لیا کر کیونکہ مجھے اپنے دوستوں کے قاتل کا منہ بھلا نہیں لگتا۔

علامہ ابن جوزیؒ کہتے ہیں باوجودیکہ اسلام ماقبل کے جملہ گناہوں اور کفر کو مٹا دیتا ہے اور تمام کبارہ و صغائر اس کی وجہ سے محو ہو جاتے ہیں۔ مگر تب بھی رسول اللہ صلی اللہ علیہ وسلم نے اس کے حق میں یہ کلمہ فرمایا۔ پس اس وقت آپ کے دل مبارک کے حزن و ملال کا موازنہ کرنا چاہئے کہ جگر کے ٹکڑے امام حسین کے ذبح ہونے اہل بیت کا سر برہنہ، جامہ دریدہ بے پردگی کے ساتھ اونٹوں کے پالانوں میں بٹھا کے لے جانے، ننھے ننھے بچوں کا بے آب و دانہ بلبلا کر جان دینے میں کیا قلق گزرا ہوگا۔

یزیدیوں کی نحوست سے سب کچھ راکھ ہو گیا

ترجمہ صواعق میں ہے کہ ایک قافلہ ورس (ایک قسم کی سرخ رنگ کی مٹی ہوتی ہے جس سے کپڑے رنگا کرتے ہیں) سے بھرا ہوا یمن سے عراق کی طرف چلا جاتا تھا۔ چونکہ لشکر یزید بھی اسی سمت چل رہا تھا باہم مل کر چلنے لگے۔ اس قافلے کے اونٹ جو ورس سے بھرے ہوئے تھے وہ یزیدیوں کی نحوست سے سب راکھ ہو گئے۔

آسمان کا رونا

حضرت سیدنا امام حسین رضی اللہ عنہ کے قتل کے بعد سات روز تک متواتر آسمان رویا اور اس کا گریہ و نالہ اس درجہ تھا کہ اس کی سرخی کا عکس درود یوار اور مکان پر یہاں تک تھا کہ دیکھنے والوں کو سرخ رنگ کے پردوں کا شبہ ہوتا تھا۔ نیز کواکب و ثوابت یکے بعد دیگرے اس قدر بر سے کہ شمار کرنے والے عاجز اور دیکھنے والے حیران تھے۔ اور جس دن آپ شہید ہوئے ہیں آسمان سے خون کا مینہ برسا لطف یہ تھا کہ جہاں کہیں وہ مینہ برسا اس کا نشان گھروں میں باقی رہا اور بہت مدت کے بعد ختم ہوا۔

خون کی ندیاں جاری

ایک روایت میں یہ بھی آیا ہے کہ خراسان اور شام اور کوفہ کی چھتوں اور درود یواروں پر ایسی خونباری ہوئی کہ گویا گھروں میں خون کی ندیاں جاری تھیں۔

”تہذیب التہذیب“ میں مرقوم ہے کہ حضرت سیدنا امام حسین رضی اللہ عنہ کے قتل کے بعد آسمان سے خون برسا جب صبح ہوئی تو سارے لشکر کے برتن خون سے بھر گئے تھے۔

سورج گہن

”شواہد النبوت“ میں ہے کہ حضرت سیدنا امام حسین رضی اللہ عنہ کے قتل کے دن آفتاب کو گہن لگا کہ دن میں کواکب کی چمک اور ثوابت کی دمک معلوم ہوتی تھی۔

طبر بن بشیر، جعفر بن سلیمان سے نقل کرتے ہیں کہ میرے ماموں نے کہا جب حضرت سیدنا امام حسین رضی اللہ عنہ شہید ہوئے تو آسمان سے خون مینہ کی طرح برسا۔

مہدی بن میمون کہتے ہیں کہ میں نے مروان بھی حصلیہ کے غلام سے سنا وہ کہتے ہیں مجھ سے عبید اللہ بن زیاد کے دربان نے بیان کیا کہ جب حضرت سیدنا امام حسین رضی اللہ عنہ شہید ہوئے اور ان کا مبارک سر، دار الامارۃ میں رکھا گیا تو میں نے دیواروں سے خون بہتے دیکھا۔

جریر بن عبداللہ، یزید ابن زیاد سے نقل کرتے ہیں وہ کہتے ہیں کہ واقعہ کربلا میں میری ۴۱ سال کی عمر تھی۔ مجھے اچھی طرح یاد ہے کہ لشکر قاتلانہ حسین رضی اللہ عنہ میں جس قدر درس تھا سب راکھ ہو گیا۔ جب انہوں نے اونٹوں کو ذبح کیا تو ان سے گوشت سے آگ نکلتی تھی۔ ایک اور روایت میں یہ بھی آیا ہے کہ حضرت سیدنا امام حسین رضی اللہ عنہ کے قتل کے بعد جب لشکر یزید آپ کے اونٹ پکڑ کر لے گئے اور کھانے کے لئے ذبح کئے تو ان کا گوشت تلخی میں حنظل سے کچھ کم نہ تھا۔

غم امام حسین رضی اللہ عنہ کا جائز طریقہ

جنات کا اظہار غم

حضرت ام سلمہ رضی اللہ عنہا فرماتی ہیں کہ میں نے حضرت سیدنا امام حسین رضی اللہ عنہ پر جنوں کو گریہ اور نوحہ کرتے ہوئے سنا۔ ابن الاخضر، ابی حباب الکلبی سے روایت کرتے ہیں کہ میں نے قبیلہ بنی طے میں سے ایک شخص سے ملاقات کی اور کہا مجھے خبر پہنچی ہے کہ تم نے جنوں کا نوحہ جو انہوں نے حضرت سیدنا امام حسین رضی اللہ عنہ پر کیا تھا سنا ہے۔ اس نے جواب دیا بیشک میں نے سنا ہے ہماری قوم میں جس سے تو ملاقات کر کے اس بارے میں دریافت کرے گا وہ ضرور تجھے اس سے خبر دے گا ہمارے قبیلہ کے بچے بچے کو اس سے واقفیت ہے۔ میں نے کہا مجھے جنوں کے نوحے سننے کی بہت آرزو ہے اگر تو وہ کلمات سنائے تو دل سے مرہون منت ہوں گا اس نے یہ شعر پڑھے

سلح لنبی جبینہ
فلا یربق فی الخدود
ابواہ فی علیا قریش
وجدہ خیر الجدود

شیخ نصر اللہ بن عجلی رحمہ اللہ حضرت علی رضی اللہ عنہ خواب میں جو کہ ثقات اخبار میں سے ہیں نہایت وثوق سے نقل کرتے ہیں کہ میں نے حضرت علی المرتضیٰ رضی اللہ عنہ کو خواب میں دیکھا اور عرض کی اے امیر المومنین آپ نے فتح مکہ کے دن کہتے تھے ”عن دخل دار ابی سفیان

فہو امن“ پھر آپ کے بیٹے امام حسین رضی اللہ عنہ پر جو کچھ گزرا ہے سب پر ظاہر ہے۔
 آپ نے فرمایا تو نے ابیات ابن الصفی اس بارے میں سنے ہیں۔ میں نے عرض کی
 نہیں۔ فرمایا اس کے پاس جا اور سن، میں نیند سے جاگا اور ابن الصفا کے گھر گیا (یہ وہی
 شاعر تھا جس کا لقب شہاب الدین ہے) میں نے دروازہ پر دستک دی وہ باہر آئے اور اس
 قصہ کو سن کر چیخ ماری اور زور سے رونے لگے اور کہا بخدا وہ اشعار میں نے ابھی تک کسی کو
 نہیں سناے آج ہی رات کو نظم میں جمع کئے ہیں، پس وہ اشعار یہ ہیں:

ملیکتا مکان العفو منا سمية
 فلا ملکتہ سال بالدم البطح
 و ملکتہ قتل الاوساوی و ظالبا
 غرونا علی الاسری و نفقو و نضع
 و جسکم هذا التفاوت بعیتاء
 و کل اناء بالذی فیہ ینفخ

حضرت ام سلمہ رضی اللہ عنہا کو صدمہ

حضرت ابوسعید خدری رضی اللہ عنہ فرماتے ہیں کہ حضرت ام سلمہ رضی اللہ عنہا امام حسین رضی اللہ عنہ پر اس
 درجہ روئیں کہ روتے روتے بے ہوش ہو گئیں۔
 سرہ ابن خالد کہتے ہیں کہ مجھے عامر بن خالد بن عبدالواحد نے خبر دی کہ شہر بن حوشب
 کہتے ہیں میں حضرت ام سلمہ زوجہ رسول اللہ صلی اللہ علیہ وسلم کی خدمت میں آیا اور ان کے درد آمیز
 رونے کی آواز سن کر پاس گیا اور عرض کی جناب خیر تو ہے۔ فرمایا آج حضرت سیدنا امام
 حسین رضی اللہ عنہ ظالموں کے ہاتھ سے شہید ہوئے اللہ تعالیٰ ان کے گھروں اور قبروں کو آگ
 سے بھر دے یہ کہتے کہتے بیہوش ہو کر گر پڑیں۔

حماد بن مسلم، عمار بن ابی عمار سے روایت کرتے ہیں کہ حضرت ام سلمہ رضی اللہ عنہا فرماتی ہیں میں جنوں کا نوحہ حضرت سیدنا امام حسین رضی اللہ عنہ پر اپنے گوش ہوش سے سنا۔ عمرو بن حبیب بن ابی ثابت، حضرت ام سلمہ رضی اللہ عنہا سے روایت کرتے ہیں وہ فرماتے ہیں کہ حضرت رسول اللہ صلی اللہ علیہ وسلم کے انتقال کے بعد میں نے کبھی جنوں کی آواز نہ سنی تھی۔ مگر جس رات حضرت سیدنا امام حسین رضی اللہ عنہ شہید ہوئے تو میں نے جنوں کا نوحہ سنا جس سے فوراً حضرت سیدنا امام حسین رضی اللہ عنہ کی شہادت کا خوف ہوا۔

لونڈی سے کہا جا خبر لا۔ لوگوں سے دریافت کر کے کنیز آئی۔ اور امام کی شہادت کی خبر لائی۔

حضرت ام سلمہ رضی اللہ عنہا فرماتی ہیں کہ جن نوحہ کرتے اور یہ اشعار پڑھتے تھے:

الایا عین فابتهل لجهد
ومن یبکی علی الشهداء بعدی
علی رھط تفودھم الہایا
الی متحیر فی البلك عھدی

حضرت عبداللہ بن جعفر رضی اللہ عنہ کا اظہار غم

روایت میں ہے کہ حضرت سیدنا امام حسین رضی اللہ عنہ کی خبر شہادت جب مدینہ منورہ میں آئی تو بنی ہاشم کے گھروں میں سے جس قدر اس دن غم اور فریاد کی آواز سنی گئی اتنی کبھی نہ سنی گئی تھی۔ البتہ تمام بنی امیہ کو بے حد خوشی حاصل ہوئی۔ اسی اثناء میں حضرت عبداللہ بن جعفر رضی اللہ عنہ کے بعض غلام کر بلا سے مدینہ آئے اور تمام واقعہ کر بلا سر سے پاؤں تک حضرت عبداللہ بن جعفر رضی اللہ عنہ کو سنایا اور عرض کی آپ کے دونوں صاحبزادے بھی امام کے ساتھ شہید ہوئے۔ آپ نے انا للہ وانا الیہ راجعون پڑھ کر فرمایا قضائے الہی پر راضی

رہنا مردگان عالی ہمت اور حرضات بلند نہمت کا کام ہے۔

ابو السلاسل جو عبد اللہ کا قدیمی غلام تھا بولا جناب، دونوں صاحبزادوں کی شہادت کا باعث حضرت سیدنا امام حسین رضی اللہ عنہ ہیں۔ حضرت عبد اللہ رضی اللہ عنہ کو اس بے جا بات نے بے چین کر دیا۔ آپ نے غلام کو اذبا بہت سی جوتیاں ماریں اور فرمایا اے ابن الخنا خبردار اب کبھی ایسی لغویات حضرت سیدنا امام حسین رضی اللہ عنہ کی بابت نہ بکنا۔ کہ انہوں نے میرے بچوں کو قتل کرایا۔ اللہ کی قسم اگر میں ان کے حضور میں ہوتا تو ایک جان تو کیا ایسی ہزار جانیں بھی ہوتیں تو ان پر قربان اور جب تک ان کے سامنے مارا نہ جاتا ان سے جدائی پسند نہ کرتا۔ دو بیٹوں کی کیا حقیقت لاکھ ہوتے تو ان کے قدموں پر فدا کرتا۔ مجھے خدا کا شکر کرنا چاہئے کہ گو میں نے حضرت سیدنا امام حسین رضی اللہ عنہ کے ہمراہ ہو کر اپنے ہاتھ سے قتال نہیں کیا مگر اس مرتبے کی بزرگی مجھے دونوں بیٹوں کی وجہ سے میسر ہوئی۔ اتنے میں لقمان۔ حضرت عقیل کے صاحبزادے اپنی بہنوں امہانی، اسماء، ریلہ، زینب کو ساتھ لے کر سربرہنہ کپڑا لپیٹے ہوئے آئیں اور جب حضرت سیدنا امام حسین رضی اللہ عنہ اور ان کے رفقاء کی خبر شہادت سنی تو سب کے سب رونے لگیں اپنے ان اعزہ و اقارب کو جو حضرت سیدنا امام حسین رضی اللہ عنہ کے ساتھ شہید ہوئے تھے غم کرتیں اور کہتی تھیں:

ماذا تقولون اذ قال النبي لكم
ماذا فعلتم وانته اخر الامم
يعترقي و حريمي بعد مفتقدى
منهم اسارى و قتلى خرجوا بدھى
ما كان هذا اجزائى اذ نصحت لكم
ان تخلفوا نى بسنو فى ذوى رحمى

مزار اقدس پر فرشتوں کی حاضری

”غنیۃ الطالبین“ میں حضرت جعفر بن محمد رضی اللہ عنہ سے منقول ہے کہ حضرت سیدنا امام حسین رضی اللہ عنہ کی قبر شریف پر جس دن کہ وہ شہید ہوئے۔ ستر ہزار فرشتے نازل ہوئے اور اس دن سے برابر گریہ کرتے ہیں اور قیام قیامت تک کرتے رہیں گے۔

”غنیۃ الطالبین“ کی دوسری روایت میں حمزہ نامی شخص فرماتے ہیں کہ میں نے رسول اللہ صلی اللہ علیہ وسلم اور حضرت ابراہیم علیہ السلام کو خواب میں دیکھا کہ حضرت سیدنا امام حسین رضی اللہ عنہ کی قبر پر نماز پڑھ رہے ہیں۔

یاد امام میں بے اصل روایات اور غلط مرثیے ناجائز ہیں

پس روایات بالا سے ثابت ہوا کہ اس طرح کا غم کرنا اور شہادت میں قصائد پڑھنا جائز ہیں۔ البتہ جھوٹی بے اصل باتیں موزوں کر کے پڑھنا یا وہی تباہی اشعار بکنے۔ یا ان کے حالات تک بندی کر کے الحان موسیقی میں بطور راگ گانے اور محافل و مجالس میں آوازیں بنا کر راگنیاں گانی ممانعت سے خالی نہیں۔ بلکہ یہ ایک قسم کا گناہ کبیرہ ہے۔ مومن مخلص کو چاہئے کہ قصائد میں امور بالا کو دخل نہ دے۔ اور ایام متبرکہ محرم میں بجائے ان خرافات کے اکثر اوقات تلاوت قرآن و حدیث و وظیفہ و درود شریف میں مشغول رہے۔ محتاجوں اور مسکینوں کو کھانا کھلانا، پانی، دودھ، شربت خاص خدا کے نام پر پلانا اور ایسے حسنات جن سے امام مظلوم اور سید معصوم کی روح پر فتوح شاد ہو عمل میں لانا چاہئے اور گناہوں کے مرتکب ہونے سے جیسے نقارے بجوانے، علم اٹھانے، تعزیے بنانے، قبریں بنا کر ان کو سجدہ گاہ قرار دینے اور خرافات بدعتیں ایجاد کرنے غیر مشرروعات میں روپیہ خرچ کرنے سے باز رہے۔ کیونکہ بعض صورتیں شرک اور اکثر صورتیں گناہ کبیرہ اور بدعت سے خالی نہیں۔

محَب اہل بیت کے لئے یہ ماتم اور نوحہ مناسب نہیں

محَب اہل بیت کو مناسب ہے کہ کتب معتبرہ سے آپ کے معتبر احوال دریافت کر کے حزن و الم میں دو چار گھڑی آنسو بہائے مگر یہ تکلف گریہ و زاری کرنے اور مخزنوں کی صورت بنانے سے کچھ فائدہ نہیں۔ ہاں بے اختیار گریہ کا غلبہ موجب ثواب ہے مگر یہ طریقے جو ہمارے شہر (پاک و ہند) میں متعارف ہیں۔ جیسے سینہ کو پی کرنا، مزا میر بجانا یعنی ماتم کے وقت ڈھول اور تاشے پٹوانے، علم بازار میں چھرانے، نعرے لگاتے پھرنا، امام حسین کے نام کا قیدی بنا کر زنجیروں میں بچوں کو جکڑ کر بھیک مانگتے پھرنا، اہل بیت کرام کے نام ازراہ ہتک کوچہ بکوچہ لینا وغیرہ بالکل ممنوع اور پرے درجہ کا زبوں ہے۔

ایسے ہی قوم کے حق میں کسی قابل نے فرمایا ہے:

ایں قوم خوارج در روافض بخصال
بند نذرانہ احوال شہیدان تمثال
آکار کہ تا احشر بر لعنت باد
یکمال یزید کرد اینہا ہر سال

دس محرم کو کیا عمل کریں؟

شیخ ابن حجر مکی رحمہ اللہ ”صواعق محرقہ“ میں اور شیخ محقق عبدالحق دہلوی، شرح سفر السعاده اور رسالہ ماثبت بالنسۃ میں تحریر فرماتے ہیں کہ عاشورے کے دن جو تکلیفیں اور مصیبتیں حضرت سیدنا امام حسین رضی اللہ عنہ کو پہنچیں درحقیقت وہ اللہ تعالیٰ کے نزدیک آپ کی بلندی درجہ اور رفعت مقام کا باعث ہیں۔ ان سے اللہ تعالیٰ کی جناب میں آپ کو وہ مقبولیت ہوئی کہ باید و شاید اور انہیں تکلیفوں کے سہنے مصیبتوں کے اٹھانے سے حضرت سیدنا امام حسین رضی اللہ عنہ نے اہل بیت اطہار کے کل درجات کو حاصل کر لیا۔ پس جو مومن ان کی اس

مصیبت کو یاد کرے اسے لائق ہے کہ خدا کے حکم کی فرمانبرداری اور صابرین کا مرتبہ پانے کے لئے کلمہ فرمودہ (انا لله وانا اليه راجعون) کا ورد کرے۔

اور آپ کے لیے اس مرتبہ کا حصول جو اللہ تعالیٰ نے اپنے پاس فرمودہ
 اُولَئِكَ عَلَيْهِمْ صَلَوَاتٌ مِّن رَّبِّهِمْ وَرَحْمَةٌ وَأُولَئِكَ هُمُ
 الْمُهْتَدُونَ ﴿١٥٥﴾ (سورۃ البقرہ، ۱۵۷)

--- کے بموجب مقرر کیا ہے چاہے اور جہاں تک ہو سکے اس دن میں نماز نفل اور حسنات میں مشغول رہے اور رافضیوں (شیعوں) کی بدعتوں یعنی گریہ اور نوحہ میں مشغول ہونے سے بچے اور پرہیز کرے کیونکہ اس قسم کے اختراعات مومنوں کے اخلاق سے بعید ہیں۔ اگر مومنوں کا یہ شعار ہوتا تو پیغمبر خدا صلی اللہ علیہ وسلم کی وفات میں صحابہ کرام، رسول اللہ صلی اللہ علیہ وسلم کے نوے پڑھتے کیونکہ یہ ظاہر ہے کہ سب سے پہلے مسلمانوں پر جس بڑی مصیبت کا حملہ ہوا ہے وہ رسول اللہ صلی اللہ علیہ وسلم کی وفات ہی تھی۔ نیز مسلمانوں کو لازم ہے کہ فرقہ ناصبیہ متعصبہ کی خرافات بدعتوں سے جو اہل بیت کرام سے سخت دشمنی رکھتے اور سید مظلوم امام مغموم کی شہادت کے دن عید کے دن جیسی خوشیاں مناتے ہیں اس دن زینت و آرائش جیسے بالوں پر خصاب کرنا، سرمہ لگانا، نئے کپڑے پہننا، پر تکلف کھانے عید کی طرح پکا کر گھر گھر تقسیم کرنے سے پرہیز کرے۔ اس باب میں نہ تو کوئی حدیث ہے نہ علماء امت سے کوئی صحیح حکایت ثابت ہوئی ہے۔

بعض دیگر خرافات

اور وہ جو بعض حدیث میں عاشورے کے دن سرمہ لگانا آیا ہے۔ درحقیقت وہ حدیث موضوع ہے اس باب میں کوئی صحیح حدیث مروی نہیں ہے۔ (واللہ اعلم)
 رافضی (شیعہ) لوگ تو کثرت جہالت کے سبب سے افراط ماتم میں گھس گئے ہیں اور

ناصبی فرقے نے اس کی مخالف جانب میں نہایت تفریط کی ہے اور فی الواقع دونوں گروہ خطا پر ہیں اور رسول اللہ صلی اللہ علیہ وسلم اور سلف کے طریقے سے بالکل دور پڑے ہوئے ہیں انتہی۔

یہ بھی واضح رہے کہ بعض روایتوں میں جو حضرت فاطمہ زہرا رضی اللہ عنہا کا سر کے بالوں سے مقتل میں جھاڑو دینا اور اپنے آنسوؤں سے سخت زمین کو حضرت سیدنا امام حسین رضی اللہ عنہ کے مقتل کے لئے نرم کرنا زنان اہل بیت اور حضرت فاطمہ اور حضرت مریم وغیرہ کا وہاں آکر سر حضرت سیدنا امام حسین رضی اللہ عنہ کو گودی میں لے کر گریہ کرنا، فرشتوں کا قیام قیامت تک آپ کے مزار شریف پر رونا۔ اس فرشتے کا آپ کی قبر پر قیامت تک رونا جس کا پر جل گیا تھا اور حضرت سیدنا امام حسین رضی اللہ عنہ کے مبارک ہاتھ لگانے سے شفا ہو گئی تھی۔

حضرت سیدنا امام حسین رضی اللہ عنہ کا حضرت امیر المومنین علی کرم اللہ وجہہ کو میدان کربلا میں خواب میں دیکھنا اور حضرت سیدنا امام حسین رضی اللہ عنہ کو مصیبتوں کے سہنے اعدا کی ایذاؤں کے اٹھانے میں نصیحتیں کرنا وغیرہ وغیرہ حکایتیں معتبر کتب میں دیکھنے میں نہیں آئیں۔ وہ قابل اعتبار نہیں۔

تاریخ شہادت

واضح ہو کہ جمہور کے نزدیک حضرت سیدنا امام حسین رضی اللہ عنہ کی شہادت ۶۱ ہجری میں واقع ہوئی اور آپ کی شہادت کا دن محرم کی دسویں تاریخ ہے۔ واقعہ کی کہتے ہیں کہ حضرت سیدنا امام حسین رضی اللہ عنہ کی شہادت ماہ صفر میں روایت کی گئی ہے مگر عاشورہ کا دن اثبات و اظہر ہے۔ اسی طرح تعیین یوم میں بھی اختلاف ہے۔ بعض جمعہ کا دن بتلاتے ہیں۔ بعض حضرات دوشنبہ کے قائل۔ مورخین شنبہ فرماتے ہیں آخر کا قول شیخ مفید شیعہ کا ہے اگر عمر شریف میں بھی اقوال مختلف ہیں اور سنیوں شیعوں میں بکثرت اختلاف واقع ہوا ہے جسے ہم اختصاراً ترک کرتے ہیں۔ والعلم عند اللہ

سیدنا امام حسین رضی اللہ عنہ کی اولاد پاک کا ذکر

صاحبزادوں کی تعداد

علامہ ابن جوزی "صفوة الصوة" میں لکھتے ہیں کہ حضرت سیدنا امام حسین رضی اللہ عنہ کے تین صاحبزادے حضرت علی اکبر، حضرت علی اصغر، حضرت جعفر رضی اللہ عنہ اور دو صاحبزادیاں حضرت فاطمہ اور حضرت سکینہ رضی اللہ عنہا تھیں۔

ابن الاخضر "معالم الاعتراف" میں فرماتے ہیں کہ آپ کے چار لڑکے اور دو لڑکیاں تھیں۔ چوتھے صاحبزادے کا اسم مبارک حضرت عبداللہ رضی اللہ عنہ تھا۔

حافظ محب الدین ابو عباس "ذخائر العقبی" میں تحریر فرماتے ہیں کہ میں اپنی وسعت علم میں جہاں تک دیکھتا ہوں حضرت سیدنا امام حسین رضی اللہ عنہ کے چھ صاحبزادے اور تین صاحبزادیاں نقل ہیں۔ چار صاحبزادے تو مذکور ہیں اور دو کا نام مبارک، علی الاوسط، اور "محمد" ہے۔ اسی طرح دو صاحبزادیوں کا نام سابق میں بتایا گیا ہے اور تیسری کا نام حضرت زینب رضی اللہ عنہا ہے۔

ابن الحساب اور ابن طلحہ عدد اور تفصیل میں مختلف اقوال بیان کرتے ہیں شیخ مفید شیعہ بھی ابن الاخضر کی روایت کے قریب قریب بیان کرتے ہیں حضرت علی اصغر رضی اللہ عنہ کی والدہ کا نام شہربانو ہے جو یزدجرد بن شہریار بادشاہ فارس (ایران) کی پوتی تھیں۔ حضرت علی اکبر رضی اللہ عنہ کی والدہ لیلیٰ بنت مرہ بن عروہ بن مسعود تھیں اور حضرت جعفر رضی اللہ عنہ کی والدہ قضاہ تھیں۔ حضرت علی اکبر رضی اللہ عنہ کی والدہ رباب بنت امر القیس بن عدی الکلبیہ اور حضرت

فاطمہ صغریٰ کی ام اسحاق بنت طلحہ بن عبید اللہ التیمیہ تھیں۔ پس علی اکبر تو معرکہ کربلا میں امام کے ساتھ شہید ہوئے اور علی اوسط جن کو امام زین العادین رضی اللہ عنہ کہتے ہیں صحیح و سالم مدینہ منورہ واپس آئے۔

جاننا چاہیے کہ علی اوسط زین العابدین کا نام اسی شخص کے نزدیک صحیح ہوگا جو اس بات کا قائل ہوگا کہ حضرت سیدنا امام حسین رضی اللہ عنہ کے فرزندوں میں تین صاحبزادوں کا علی نام تھا۔ اور جو صاحب اس کے قائل ہیں کہ آپ کے دو ہی صاحبزادوں کا علی نام تھا ان کے نزدیک علی اصغر زین العابدین ہیں اور جو لوگ کہتے ہیں کہ زین العابدین کا علی اوسط نام ہے وہ بیان کرتے ہیں کہ علی اصغر اور تھے جو اپنے والد بزرگوار کی گود میں تیر کھا کر شہید ہوئے اور عبد اللہ خیمہ اطہر کے آگے والد کے ہاتھ میں ہاتھ دے کھڑے تھے کہ کسی شقی کے زہر آب دادہ تیر نے اس معصوم کو ہلاک کیا۔ رہے محمد اور جعفر ان کا تفصیلی احوال معلوم نہیں مگر غالب گمان یہ ہے کہ وہ بلوغ سے قبل ہی فوت ہو گئے۔

حضرت فاطمہ بنت امام حسین رضی اللہ عنہ

حضرت فاطمہ بنت الحسین کا حضرت حسن مثنیٰ سے نکاح ہوا تھا اور ان سے کئی اولادیں بھی پیدا ہوئیں اور حسن بن حسن کے انتقال کے بعد عبد اللہ بن عمر بن عثمان بن عفان رضی اللہ عنہ سے ان کا دوسرا نکاح ہوا اور ان سے بھی کئی اولادیں پیدا ہوئیں۔ حضرت فاطمہ رضی اللہ عنہا ایک فاضلہ عورت تھیں جنہوں نے اپنے والد کے سوا اور بہت سے تابعین تبع تابعین سے احادیث بکثرت نقل کیں پھر ان سے ہزاروں لوگوں نے احادیث کی سند لی۔ ابو داؤد، ترمذی، نسائی وغیرہ بڑے بڑے محدثین نے ان سے روایت کی ہے حضرت فاطمہ رضی اللہ عنہا نے ۱۰۰ ہجری کے بعد وفات پائی۔

حضرت سکینہ بنت امام حسین رضی اللہ عنہ

دوسری صاحبزادی حضرت سکینہ رضی اللہ عنہا سے حضرت سیدنا امام حسین رضی اللہ عنہ کو بہت محبت تھی اور ان کی والدہ بھی محبوب ترین زوجہ تھیں آپ اکثر اوقات ان کے حق میں یہ شعر پڑھا کرتے تھے:

لعمرك انبتى لا حب ارضا
نخل بها سكينة والرباب

حضرت سکینہ رضی اللہ عنہا حضرت مصعب بن زبیر رضی اللہ عنہ کے ساتھ بیاہی گئیں تھیں جب حضرت مصعب بن زبیر رضی اللہ عنہ کو عبدالملک بن مروان ملعون نے قتل کر ڈالا اور حضرت سکینہ کو کوفہ کے قید خانہ میں بند کیا اس وقت اہل کوفہ حضرت سکینہ کی زیارت کو آتے تھے اور وہ رو رو کر فرماتی تھیں اے کوفیو! تم پر کبھی خدا کی برکت نہ ہو۔ اس کے قہر و غضب میں ہمیشہ گرفتار رہو۔ طفلی کی حالت میں تو تم نے مجھے یتیم کیا میرے مشفق معصوم والد کا سایہ میرے سر سے اٹھایا۔ اب جوانی کی حالت میں اے ظالمو تم نے مجھے بیوہ کیا اور میرے رفیق شوہر کو بے جا قتل کر ڈالا۔

غرض کہ حضرت مصعب بن زبیر رضی اللہ عنہ کے انتقال کے بعد عبداللہ بن عمرہ بن حکیم بن خرام سے آپ کا نکاح ہوا اور عبداللہ کے وصال کے بعد عبدالعزیز بن مروان نکاح میں لایا اور چند روز کے بعد کسی خاص امر کی وجہ سے انہیں طلاق دے دی اس کے بعد زید بن عمرو بن حضرت عمرو بن عثمان بن عفان رضی اللہ عنہ سے نکاح کیا اور سلیمان بن عبدالملک نے طلاق دلائی۔ آپ کی ترتیب زوج میں اس کے علاوہ اور بھی روایتیں آئی ہیں اور آپ کا انتقال ۱۷ ہجری میں ہوا۔

مورخین فرماتے ہیں کہ حضرت سیدنا امام حسین رضی اللہ عنہ کی بڑی صاحبزادی حضرت زینب رضی اللہ عنہا کے احوال سے مجھے اطلاع نہ ہوئی۔ الغرض حضرت سیدنا امام حسین رضی اللہ عنہ کی اولاد اس زمانہ میں شرق سے غرب اور جنوب سے شمال تک حضرت علی بن حسین اور اور حضرت فاطمہ بنت الحسین سے باقی ہے۔ شرقی اور غربی ممالک کی اطراف و اکناف میں کوئی ایسا قریہ اور شہر نہ ہوسنا ہوگا جس میں آپ کی اولاد نہ بستی ہو۔ اب اس کے برعکس یزید پلید کو دیکھیں باوجودیکہ پندرہ لڑکے چھوڑے مگر ایک بھی باقی نہ رہا۔

چنانچہ اصدق الصادقین جناب حق سبحانہ و تعالیٰ اپنے پاک کلام میں ارشاد فرماتا ہے۔

إِنَّا أَعْطَيْنَاكَ الْكَوْثَرَ ۖ فَصَلِّ لِرَبِّكَ وَانْحَرْ ۚ إِنَّ شَانِئَكَ

هُوَ الْآبِتْرُ ۚ (سورۃ الکوثر، ۳ تا ۱)

ترجمہ: ”اے محبوب (صلی اللہ علیہ وسلم) بے شک ہم نے تمہیں بے شمار خوبیاں عطا فرمائیں تو تم اپنے رب کے لئے نماز پڑھو اور قربانی کرو بے شک جو تمہارا دشمن ہے وہی ہر خبر سے محروم ہے۔“

پس جب رسول اللہ صلی اللہ علیہ وسلم کے دشمن کے لاولد ہونے کی خبر اللہ تعالیٰ دے تو اس کی اولاد کیونکر باقی رہ سکتی ہے۔ اللہ تعالیٰ نے حضرت سیدنا امام حسین رضی اللہ عنہ کے صرف ایک صاحبزادے حضرت سیدنا امام زین العابدین رضی اللہ عنہ کی نسل مبارک میں وہ برکت عنایت فرمائی کہ آپ کی اولاد سے روئے زمین پر ہو گئیں۔ اگر آپ کی اولاد کے ان افاضل و اکابر کا ذکر جو علم و فضل کمال و ادب شعرو وقار کے ساتھ متصف تھے بیان کیا جائے تو اطناب کی راہ ناپنے اور مقصود اصلی کے فوت ہونے کا خوف ہے۔ نیز دریا کو زہ میں سمانا اہم امر ہے۔ لہذا بعض وہی حضرات جو مشہور و معروف ہیں مذکور ہوتے اور شمار میں لائے جاتے ہیں۔

سیدنا امام زین العابدین رضی اللہ عنہ

جاننا چاہیے کہ حضرت علی ابن حسین، حضرت زین العابدین رضی اللہ عنہ کے نام سے بھی معروف تھے آپ کی ولادت ۵ شعبان ۳۸ ہجری میں مورخین لکھتے ہیں۔ آپ نے نشوونما کا وجود اپنے بزرگ دادا حضرت علی کرم اللہ وجہہ کی خلافت میں نہ پایا۔ مگر آپ کی ولادت اس متبرک زمانہ میں ہوئی۔

متفق علیہ مسئلہ ہے۔ حضرت زین العابدین رضی اللہ عنہ چونکہ اعلیٰ درجہ کے زاہد اور غایت درجہ کے عابد تھے۔ اسی وجہ سے اس زمانہ کے لوگ آپ کو ”زین العابدین“ کہتے تھے۔ آپ کی وفات کی تاریخ میں مورخین کو کسی قدر اختلاف بھی ہے چنانچہ بعض حضرات آٹھ ۸ محرم ۴۹ اور بعض صاحب سن ترین سال کے قائل ہیں۔ اور بعض حضرات فرماتے ہیں کہ سن پچانوے، ولید بن عبد الملک کی خلافت کے زمانہ میں فوت ہوئے۔ اور حضرت عباس رضی اللہ عنہ کے قبہ میں اپنے عالی قدر چچا امام حسن رضی اللہ عنہ کی قبر شریف کے قریب مدفون ہوئے۔ شیعوں کی روایت سے واضح ہوتا ہے کہ امام زین العابدین رضی اللہ عنہ کو ولید بن عبد الملک نے زہر دے کر شہید کیا۔

بہر صورت اس وقت آپ کی عمر ۵۵ برس چھ ماہ کی تھی۔

امام زین العابدین رضی اللہ عنہ کی اولاد

حضرت زین العابدین رضی اللہ عنہ کی اولاد میں بھی اختلاف ہے بعض آٹھ فرزند کے قائل ہیں۔ اور ان کے مبارک نام بایں ترتیب بیان فرماتے ہیں۔

۱۔ حضرت امام محمد باقر

۲۔ حضرت سیدنا زید

۳- حضرت سیدنا عبداللہ

۴- حضرت سیدنا عبید اللہ

۵- حضرت سیدنا حسن

۶- حضرت سیدنا حسین

۷- حضرت سیدنا علی

۸- حضرت سیدنا عمر رضی اللہ عنہ

۔۔ اور بعض کے نزدیک نوٹ کے اور ایک بیٹی سکینہ نام کی بھی بیان کی ہے اور بعض کے
زودیک آپ کی کوئی بیٹی نہ تھی۔ واللہ اعلم

سیدنا امام حسین رضی اللہ عنہ کے قاتلوں کا بُرا انجام

جاننا چاہیے کہ جب اس خاندان سادات باوقار کے بیان سے فارغ ہوئے تو اب ہمیں دو چیزوں کا ذکر کرنا ضروری ہوا۔ ایک یزید کے احوال خسران مال کا ذکر دوسرے امام مظلوم کے دیگر قاتلوں کا حال تاکہ اہل بیت کے مصائب سننے سے جو مومنین کو حزن و الم پہنچا ہے وہ ختم ہو جائے اور مردمان عاقبت بین۔ صاحبان انجام گزریں کے لئے عبرت کا سبب ہو جائے اللہ ہمارے اور جملہ مسلمانوں کے دل ان کے دشمنوں کی محبت سے محفوظ و مصون رکھ اور اپنے رسول صلی اللہ علیہ وسلم اور اس کی آل و اصحاب و احباب اور ازواج اور اس اتباع اور تمام مومنین و مومنات کی محبت و اخلاص ہمارے نصیب فرما۔ (آمین ثم آمین)

یوم قیامت حضرت فاطمہ رضی اللہ عنہا کے حق میں فیصلہ

ابن الاخضر، امام علی بن موسیٰ رضا رضی اللہ عنہ سے اور وہ سلسلہ بہ سلسلہ اپنے والد سے اپنے دادوں سے رسول اللہ صلی اللہ علیہ وسلم تک پہنچا کر فرماتے ہیں کہ ایک دن جناب رسالت مآب صلی اللہ علیہ وسلم نے فرمایا کہ میری دختر یعنی حضرت سیدہ فاطمہ زہرا رضی اللہ عنہا قیامت کے دن خون سے بھرا ہوا کپڑا بدن پر اوڑھے ہوئے قبر سے اٹھائی جائیں گی اور عرش کے ستونوں میں سے ایک ستون کو پکڑ کر جناب باری تعالیٰ عزوجل میں عرض کریں گے، اے سب حاکموں کے حاکم، اے تمام منصفوں سے زائد منصف، مجھ میں اور میرے بیٹے امام حسین کے قاتلوں میں حق فیصلہ اور مبرم حکم فرما۔ پس خدا کی قسم، حق سبحانہ و تعالیٰ میری بیٹی کے حق میں اچھا فیصلہ فرمائے گا۔ (سعادۃ الکونین فی فضائل الحسنین)

مستحق عذاب

عامر بن سعد الجلی رضی اللہ عنہ روایت کرتے ہیں کہ حضرت سیدنا امام حسین رضی اللہ عنہ کی شہادت کے بارے میں، میں نے رسول اللہ صلی اللہ علیہ وسلم کو خواب میں دیکھا آپ نے مجھ سے فرمایا، اے عامر میرے یار حضرت براء بن عازب رضی اللہ عنہ کے پاس جا کر میرا سلام کہہ اور خبر دے کہ حضرت سیدنا امام حسین رضی اللہ عنہ کے قاتل دوزخ میں ہیں اور اللہ تعالیٰ کا ان کو تمام روئے زمین کے لوگوں سے زیادہ اور عذاب دے گا۔

راوی کہتے ہیں کہ میں حضرت براء بن عازب رضی اللہ عنہ کے پاس آیا اور اس خواب کا واقعہ بیان کیا انہوں نے جواب دیا کہ اللہ و رسول صلی اللہ علیہ وسلم نے سچ فرمایا ہے۔ اے عامر ایک دن رسول اللہ صلی اللہ علیہ وسلم نے فرمایا کہ جس نے مجھے خواب میں دیکھا اس نے مجھے ہی دیکھا کیونکہ شیطان میری صورت میں متمثل نہیں ہو سکتا ہے۔

مرزا محمد معتمد خان مورخ رحمہ اللہ تحریر فرماتے ہیں یہ خبر تو اخروی عذاب کی ہے جو ان پر ہمیشہ اور پابندہ اور ابدال آباد تک رہے گا مگر جو بلائیں اور مصیبتیں حق سبحانہ و تعالیٰ نے دنیا ہی میں ان پر مسلط کیں اور درحقیقت عذاب آخرت کی بجائے خود ایک نمونہ تھیں ان کو سننا چاہئے۔

معرکہ کربلا میں شریک یزیدی مختلف عذاب میں گرفتار

زہری روایت کرتے ہیں کہ جتنے لوگ حضرت سیدنا امام حسین رضی اللہ عنہ کے معرکہ میں شریک تھے ان میں سے بے عذاب کوئی شخص بھی دنیا میں نہ چھوڑا گیا۔ بعض قتل کئے گئے۔ بعض اندھے ہو گئے۔ بعض کوڑھی اور سیاہ ہو گئے۔ بعض اپنے اپنے وطنوں اور ملک و دولت سے نہایت ذلت و خواری کے ساتھ نکالے گئے۔

منصور بن عمار کہتے ہیں بعض اشقبا پیاس کی شدت اور گرمی کی شدت سے تڑپ تڑپ

کر مر گئے حالانکہ مشکیں کی مشکیں دریا کے دریا کنوئیں کے کنوئیں پانی کے پی گئے مگر پیاس نہ بچھی اور پیاس سے کتوں کی طرح بری حالتوں میں ڈھیر ہو گئے۔

بعضوں کے آلہ تناسل نے وہ درازی پکڑی کہ چلتے پھرتے بیٹھتے اٹھتے رے کی طرح گردن میں لٹکا رہتا تھا۔

دشمن جل مرا

ابو افتح ایک اور طرفہ حکایت بیان کرتے ہیں کہ ایک مجلس میں چند آدمی بیٹھے ہوئے آپس میں باتیں کر رہے اور کہہ رہے تھے کہ حضرت سیدنا امام حسین رضی اللہ عنہ کے قتل میں کوئی ایسا معین و مددگار نہ تھا جس پر کوئی آسمانی آفت نہ ٹوٹی ہو یا بلائے ارضی نے نہ گھیرا ہو یعنی مرنے سے پہلے وہ ضرور کسی نہ کسی آفت میں مبتلا ہوئے اس محفل میں ایک بوڑھا مرد بھی تھا جھٹ بول اٹھا کہ سنو صاحبو! حضرت سیدنا امام حسین رضی اللہ عنہ کے قتل میں بھی شریک تھا اور ان کے قتل میں بھی ان کے دشمنوں کا معاون تھا مگر مجھے تو کچھ بھی نہ ہوا صحیح و سالم اب تک موجود ہوں یہ کہہ کر چراغ کی بتی اٹھا کر چلا کہ چراغ کا گل اس پر گر پڑا اور آگ بدن میں لگ گئی ہر چند کہ فریاد کرتا رہا کہ مجھ کو آگ لگی ہوئی ہے مگر کسی نے نہ سنا یہاں تک کہ دریائے فرات میں گیا اور کئی غوطے کھائے مگر جو آگ اللہ کے غضب کی آگ ہو اسے کون بجھا سکتا ہے۔ تو بہ ہے دریائے فرات کو کیا زہرہ تھا جو اس آگ کو بجھا سکتا آخر کار دریائے فرات سے سرد نہ ہوا اور اس میں جل جل کر مر گیا۔

جل کر سیاہ

علامہ ابن الجوزی کتاب سبط میں سدی سے نقل کرتے ہیں۔ سدی کہتے ہیں ایک شخص نے کربلا میں میری مہمانی کی اثنائے کلام میں حضرت سیدنا امام حسین رضی اللہ عنہ کی شہادت کا تذکرہ آگیا لوگوں نے کہا جو شخص حضرت سیدنا امام حسین رضی اللہ عنہ کے قتل میں شریک

تھا وہ بری موت مرا۔ لوگوں کے اس قول کو میزبان نے جھوٹ جانا اور تردید کرتے ہوئے کہا واہ صاحب میں بھی تو قتل امام حسین میں شریک تھا پر مجھے تو کچھ بھی نہ ہوا بجز اللہ اس وقت تک صحیح و سالم موجود ہوں اس کے ایک دن بعد وہ شخص رات کو درستی چراغ کے لئے اٹھا اور چراغ کا گل اس کے کپڑے پر جھڑ گیا جس نے جلا کر خاک سیاہ کر ڈالا۔

راوی کہتے ہیں اس کے مرنے کے بعد میں پھر گیا اور دیکھا خدا کی قسم اس کی صرف ایک انگلی ہی جلی تھی جس کے صدمہ سے مر گیا۔

چہرہ سیاہ ہو گیا

اسی طرح ایک اور حکایت معتبر مورخ سے بیان کی گئی ہے کہ ابن زیاد کے لشکر کے ایک سپاہی کو جس نے حضرت سیدنا امام حسین رضی اللہ عنہ کا سر مبارک اپنے گھوڑے سے باندھا تھا چند روز کے بعد اس کا چہرہ سیاہ ہو گیا لوگوں نے اس سے پوچھا اے شخص تو تو تمام لوگوں سے صورت میں بہتر اور نیک منظر تھا اب تجھ پر کوئی ایسی آسمانی بلا ٹوٹی جس سے تیرا سارا منہ سیاہ روغن قیر کی مانند ہو گیا۔ اس سپاہی نے جواب دیا میرے کالے منہ ہونے کی حقیقت یہ ہے کہ جس دن سے میں نے حضرت سیدنا امام حسین رضی اللہ عنہ کا سر اپنے گھوڑے کی کمر سے باندھا ہے اسی روز سے دو شخص میرے پاس آتے ہیں اور میرے دونوں بازو پکڑ کر ایک ایسی جگہ لے جاتے ہیں جہاں بہت سی آگ جلتی رہتی ہے وہ دونوں آدمی مجھے منہ کے بل ڈالتے اور پھر نکال لیتے ہیں اس روز سے میرا منہ کالا پڑ گیا ہے۔

راوی کہتے ہیں آخر کار یہ شخص طرح طرح کی بلاؤں میں گرفتار اور نہایت ذلیل ہو کر

مرا۔

رسول اللہ صلی اللہ علیہ وسلم کی ناراضگی

امام واقدی بیان کرتے ہیں کہ ایک بوڑھا آدمی جو صرف حضرت سیدنا امام حسین رضی اللہ عنہ

کے مقتل میں حاضر تھا مگر نہ وہ قتل میں شریک تھا نہ ان کے دشمنوں کا معاون، نہ ان کی طرف سے کسی قسم کا بے جا ظلم اس سے سرزد ہوا تھا۔ حضرت سیدنا امام حسین رضی اللہ عنہ کے قتل کے بعد نابینا ہو گیا اس کے دوستوں میں سے کسی دوست نے اندھے ہونے کا سبب دریافت کیا کہا حضرت سیدنا امام حسین رضی اللہ عنہ کی شہادت کے بعد میں عالم مثال میں کیا دیکھتا ہوں کہ رسول اللہ صلی اللہ علیہ وسلم جلال میں اور مبارک آستین باز و تک چڑھائے ہوئے نازک ہاتھ میں برہنہ شمشیر لئے کھڑے ہیں۔ آپ کے آگے ایک چمڑے کا بڑا دسترخوان بچھا ہوا ہے جس پر حضرت سیدنا امام حسین رضی اللہ عنہ کے دس قاتل جنہیں میں بھی پہچانتا تھا مذبح مرغ بسل کے مانند پڑے تڑپ رہے ہیں۔ رسول اللہ صلی اللہ علیہ وسلم نے مجھے دیکھتے ہی فرمایا اولمعاون نالائق تو بھی امام حسین کے مقتل میں حاضر تھا یہ فرما کر اس دسترخوان پر سے ایک سلائی جو حضرت سیدنا امام حسین رضی اللہ عنہ کے خون میں آلودہ تھی اٹھا کر میری آنکھوں میں پھیر دی اس روز سے میں اندھا ہو گیا۔

ایک شخص اندھا ہو گیا

اسی طرح ایک شخص ایک طرفہ نقل بیان کرتا ہے کہ میں نے حضور نبی کریم صلی اللہ علیہ وسلم کو خواب میں دیکھا کہ آپ کے سامنے ایک طشت خون سے بھرا ہوا رکھا ہے اس طرف سے جو شخص گزرتا تھا آپ اس طشت میں سے خون لے کر اس کی آنکھ میں ڈالتے اور بد دعا کر کے چھوڑ دیتے تھے میرا بھی اسی طرف سے گزر رہا تھا جب آپ میرے ساتھ بھی وہی معاملہ کرنے لگے تو میں نے عرض کی یا رسول اللہ صلی اللہ علیہ وسلم میں تو حضرت سیدنا امام حسین رضی اللہ عنہ کے قتال میں شریک نہ تھا۔ آپ نے غصہ سے فرمایا گو تو حضرت سیدنا امام حسین رضی اللہ عنہ کے قتل سے راضی نہ تھا مگر اس بات کی خواہش رکھتا تھا۔ ناقل کہتا ہے کہ رسول اللہ صلی اللہ علیہ وسلم نے یہ فرما کر اپنی انگلی خون سے بھر کر میری آنکھوں میں بھی لگا دی جس سے میں نے صبح کو اپنے آپ کو

نا بینا پایا۔

غلی سزا

امام احمد، ابورجا سے نقل کرتے ہیں وہ کہتے ہیں اے لوگو! حضرت علی رضی اللہ عنہ اور ان کے خاندان میں سے کسی کو بھی برا نہ کہو کیونکہ کوفہ میں سے ایک شخص میرے پڑوس میں رہتا تھا میرے سامنے ایک دن اس نے یہ بے ہودہ الفاظ اپنی زبان سے بکے کہ لوگو دیکھو اللہ تعالیٰ نے اس فاسق بن فاسق کو قتل کر ڈالا یعنی امام حسین رضی اللہ عنہ کا نام و نشان دنیا سے مٹا دیا خدا کی قسم میرے دیکھتے دیکھتے دو چمکتے ہوئے تارے آسمان سے اترے اور اس کہنے والے کی آنکھ میں تیر کی طرح گھس گئے جس سے وہ بالکل اندھا ہو گیا۔

تبرا کرنے پر سور بن گئے

مرزا محمد مورخ بیان کرتے ہیں کہ میں نے کتب توارخ میں امام منصور رضی اللہ عنہ سے ایک روایت لکھی دیکھی ہے امام منصور فرماتے ہیں کہ میں نے شام کے ملک میں بہت سے ایسے لوگ دیکھے جن کے چہرے سور (خنزیر) جیسے ہو گئے تھے میں نے ان لوگوں کا حال وہاں کے باشندوں سے دریافت کیا جواب دیا کہ یہ لوگ حضرت علی رضی اللہ عنہ کو دن بھر میں ہزار ہزار بار لعنت کیا کرتے اور برا کہا کرتے تھے خاص کر جمعہ مبارک کے دن ان پر اور ان کی معصوم اولاد پر بے حد تبرا اور لعنت کیا کرتے تھے چنانچہ ایک دن انہوں نے رسول اللہ صلی اللہ علیہ وسلم کو خواب میں دیکھا کہ حضرت سیدنا امام حسین رضی اللہ عنہ آپ کی خدمت میں کھڑے ہوئے ان کی شکایت کرتے اور اپنی داد چاہتے ہیں حضور نبی کریم صلی اللہ علیہ وسلم کو سن کر بہت ہی غصہ آیا۔ آپ نے ان کے منہ پر تھوک دیا اور لعنت کی اس روز سے ان کے چہرے سور جیسے ہو گئے اور لوگوں کے لئے عبرت کا نشان بن گئے۔

پیاس سے تڑپ تڑپ کر مر گیا

ترجمہ صواعق میں ہے کہ جب دشمن بے دین اور اشتیاء لعین نے معرکہ کربلا میں حضرت سیدنا امام حسین رضی اللہ عنہ پر پانی بند کر دیا اور پیاس کی شدت سے ننھے ننھے بچے بلک بلک کر رہنے لگے تو لشکر اعداء میں سے ایک شخص باہر آ کر کہنے لگا لوگوں دیکھو یہ شخص اپنے آپ کو گویا جگر گوشہ آسمان جانتا ہے تعجب کی بات ہے کہ اس کے لئے ایک قطرہ بھی آسمان سے نہیں ٹپکتا۔ جس سے کچھ پیاس بجھائے یونہی پیاس کی حالت میں تڑپ تڑپ کر جان دے گا۔ حضرت سیدنا امام حسین رضی اللہ عنہ نے اس ملعون کے یہ الفاظ سن کر فرمایا، ”اللھم اقلته عطشا“ اس کے بعد اللہ تعالیٰ نے اس موذی پر ایسی پیاس کا غلبہ مسلط کیا کہ جس قدر زیادہ پانی پیتا تھا سیر نہ ہوتا تھا حتیٰ کہ پیاس کی حالت میں پیاس پیاس کہتے کہتے مر گیا۔

ایک ظالم کا پیٹ پھٹ گیا

ایک صحیح روایت میں یوں بھی آیا ہے کہ اثنائے قتال میں حضرت سیدنا امام حسین رضی اللہ عنہ نے کسی سے پانی مانگا اس نے آخری وقت جان کر ایک قدح آب بھر کر دیدیا۔ آپ نے پانی کا پیالہ منہ کو لگایا ہی تھا کہ لشکر یزیدی میں سے ایک ظالم آپ میں اور پانی کے درمیان میں حائل ہو گیا یعنی عین پینے کے وقت ظالم نے ایسا تاک کر تیر مارا جس سے پانی کا پیالہ تو ہاتھ سے چھوٹ پڑا اور نبی کی تصویر کی نازک گردن میں سخت صدمہ پہنچا۔ حضرت سیدنا امام حسین رضی اللہ عنہ نے اس کے حق میں بددعا کی اور فرمایا اے خدا اس کو ایسی پیاس کے عذاب میں گرفتار کر کہ کبھی پانی سے سیر نہ ہو یہ کہنا تھا اور اس موذی کا پنجہ عذاب میں گرفتار ہوا پیٹ میں تو اس قسم کی حرارت و شدت پیدا ہوئی کہ ہر چند لوگ اس کے سامنے کے رخ سے پانی چھڑکتے اور پھینکتے تھے مگر ٹھنڈک کسی طرح نہ پہنچتی تھی اور پیٹ کے آگے کی جانب سے ایسی سردی اور برودت ظاہر ہوئی کہ پچھلی طرف سے کتنا ہی آگ جلاتے اور تنور روشن کرتے

تھے مگر گرمی کا نام نہ تھا گو ہر وقت فریاد ”العطش“ کرتا اور منوں دودھ پانی پیتا تھا مگر کافی نہ ہوتا تھا غرض کہ پیاس پیاس کرتا رہا یہاں تک کہ پیٹ پھٹ گیا اور مر گیا۔

اسی حکایت کے مثل ایک اور حکایت صاحب ”تہذیب التہذیب“ روایت کرتے ہیں جسے ہم بخوف طوالت ترک کرتے ہیں آگے چل کر مرزا محمد مورخ کہتے ہیں کہ یہ حال تو ان عام لوگوں کا تھا کہ جو حضرت سیدنا امام حسین رضی اللہ عنہ کی شہادت میں موجود تھے۔

اب یزید اور ابن زیاد اور عمرو بن سعد اور شمر وغیرہم جو ان عام لوگوں کے سردار تھے ان کے حال بدآل پر غور کرنا چاہئے کہ کم بختوں ناہنجاروں کندہ ناتراشوں پر کیا گزرا اور ایک ایک پر کیسی کیسی آسمانی آفتیں ٹوٹیں۔ ظاہر بات ہے کہ یزید نے صرف دنیاوی تمتع اور فانی لذات کے لئے چند روز اس قسم کی گستاخیاں اور بے ادبیاں امام کی جانب میں کرتا رہا مگر پھر کیا ہوا حضرت سیدنا امام حسین رضی اللہ عنہ کی شہادت کے بعد کل تین برس اور کئی مہینے زندہ رہ کر جا نہار گناہوں کی گٹھڑی بھر پور سر پر رکھ کر دوزخ میں پہنچا۔

اور ابن زیاد بھی تھوڑے ہی دنوں بعد مختار بن عبیدہ کے قتال میں بری حالت سے مارا

گیا۔

عمرو بن سعد، شمر ذی الجوش کو اور جس قدر آدمی معرکہ کربلا میں موجود تھے مختار بن عبیدہ نے ایک ایک کو چن چن کر قتل کر ڈالا جبکہ اس کو کوفہ پر تمام تسلط اور عام غلبہ ہوا تھا۔

یزید ملعون کے سیاہ کارنامے

واضح ہو کہ جب یزید پلید حضرت سیدنا امام حسین رضی اللہ عنہ کو شہید کر چکا تو ظلم و فسق و جور و فجور شرب خمر زنا لواطت وغیرہ وہ حرکتیں جو عموماً اور عقلاً ناپسند ہیں کرنی شروع کیں اہل مدینہ جو اس سے پہلے جبراً بیعت کر چکے تھے اب اس کا یہ حال شقاوت مآل دیکھ کر لگے خلع بیعت کرنے چنانچہ انہوں نے انصار و مہاجرین سے دو شخص منتخب کر کے ایک کو انصار اور دوسرے کو مہاجرین پر امیر بنایا۔

یزید کا خلاف شرع حکم اور حضرت عبداللہ بن حنظلہ رضی اللہ عنہ کا اعلان حق

عبداللہ بن العدوی تو قریش کے امیر بنائے گئے اور حضرت عبداللہ بن حنظلہ غسیل الملائکہ انصار پر امیر مقرر ہوئے ابھی تک مدینہ میں یزید کا ایک عامل نعمان بن محمد بن ابوسفیان نامی موجود تھا۔ مدینہ والوں نے اسے نہایت ذلت کیساتھ اس پر پاک بستی سے باہر نکال دیا۔

چنانچہ امام واقدی رحمہ اللہ، امام عبداللہ بن غسیل رضی اللہ عنہ سے روایت کرتے ہیں کہ حضرت عبداللہ فرماتے ہیں بخدا ہم نے یزید عنید کی بیعت کا ربقہ حتی الامکان اپنی گردنوں سے نہ نکالا اور حتی المقدور اس پر خروج نہ کیا یہاں تک کہ ہمیں خوف ہوا کہ اگر اب بھی ہم اس کی اطاعت کے لئے جائیں گے تو آسمان سے پتھر برس کر ہم سب کو ہلاک کر دیں گے۔ کیونکہ اس نالائق نے ماؤں کا بیٹوں سے، بہنوں کا بھائیوں سے نکاح مباح ہی نہیں جانا، بلکہ لوگوں کو اس پر مجبور کر دیا۔ نیز علانیہ طور پر شراب پیتا اور نماز ترک کر دیتا تھا۔

جانتے ہیں جب اس بیعت کی خبر یزید کو پہنچی تو چلا اٹھا اور قسم کھا کر کہا جب تک حضرت عبداللہ بن زبیر رضی اللہ عنہ کے ہاتھ بندھے ہوئے اور گردن میں طوق پڑے ہوئے اپنے تخت کے آگے سر جھکا نہ ملاحظہ کروں تب تک نہ پیٹ بھر کر کھانا کھاؤں گا اور نہ نیند بھر سوؤں گا۔

یزید کا قاصد حضرت عبداللہ بن زبیر رضی اللہ عنہ کے پاس

چنانچہ اس نے ایک آہنی زنجیر ولید کو بھیجی کہ یہ زنجیر حضرت عبداللہ بن زبیر رضی اللہ عنہ کی گردن میں ڈال اور گرفتار کر کے بہت جلد میرے پاس بھیج ولید نے یزید کے قاصد کو مکہ میں حضرت عبداللہ بن زبیر رضی اللہ عنہ کے پاس بھیجا اس نے یہاں آ کر یزید کا پیغام دیا اور وہ آہنی زنجیر حضرت عبداللہ کے پاس رکھی۔ حضرت عبداللہ بن زبیر رضی اللہ عنہ نے سر ہلایا اور اس کا کچھ جواب نہ دیا۔ قاصد جب یزید کے پاس واپس آیا تو اس نے ساری حقیقت بیان کی۔ یزید عامل ایک سال تک خاموشی سے تدبیر سوچتا رہا۔ یہاں تک کہ ولید نائب یزید مدینہ سے مکہ معظمہ حج کیلئے آیا ایک طرف حضرت عبداللہ بن زبیر رضی اللہ عنہ اپنے ایک بڑے گروہ کے ساتھ حج کر رہے تھے اور دوسری طرف ولید اپنی جماعت کے ساتھ ارکان حج ادا کرتا تھا۔ اس کے بعد عثمان بن محمد ابی سفیان نے جو ولید عامل مدینہ کی تبدیلی کے بعد یزید کی طرف سے حاکم بن کر آیا۔

اہل مدینہ کو یزید کی مخالفت سے خوف زدہ کیا ادھر اہلیان مدینہ منورہ میں سے وہ دس آدمی جو نائب یزید کے حکم کے بموجب یزید کے پاس گئے ہوئے تھے واپس آئے اور جو احوال اس کا تھا اہل مدینہ سے بیان کیا۔ جب یہ خبر یزید کو پہنچی وہ مردود اور بھی جھلایا جیسا کہ مفتاح النجا کی روایت سے ثابت کیا گیا ہے۔

امام زین العابدین رضی اللہ عنہ کا بیعت لینے سے انکار

اہل مدینہ باہم متفق ہو کر حضرت زین العابدین رضی اللہ عنہ کے پاس گئے کہ ہم آپ سے بیعت کرتے ہیں۔ آپ ہماری سرپرستی کیجئے اور امام بنئے، حضرت زین العابدین رضی اللہ عنہ نے انکار کیا اور مدینہ سے نکل کر ایک گاؤں مسبوع نام میں سکونت اختیار کی۔

یزید کا پیغام اور اہل مدینہ کا انکار

یہاں یزید نے نعمان بن بشیر انصاری سے کہا کہ تو مدینہ جا کر لوگوں کو نصیحت کر اور میری طرف سے اہل مدینہ کو خوب سمجھا کہ میں مدینہ جیسی متبرک جگہ میں فوج کشی کرنا نہیں چاہتا۔ اور تمہاری بیویوں کو بیوہ فرزندوں کو یتیم کرنا مجھے منظور نہیں مگر اس کے ساتھ ہی حضرت علی بن الحسین یعنی حضرت زین العابدین رضی اللہ عنہ سے کہو یہ کہ تم نے خوب کیا۔ جو اہل مدینہ کے شریک نہ ہوئے اس نیکی کا بدلہ اور مکافات میرے ذمہ واجب ہے چنانچہ نعمان بن بشیر اونٹ پر سوار ہو کر مدینہ آیا اور یزید کا ایک ایک پیغام مدینہ والوں کو پڑھ سنایا مگر یہاں اب کون ماننے والا تھا اس کی ایک نہ سنی۔ بلکہ صاف جواب دیدیا کہ ہم کو بیعت یزید ہرگز منظور نہیں۔ نعمان یہ سن کر واپس گیا اور یزید کو ان کے ارادوں سے مطلع کیا۔ اس وقت تو وہ بہت ہی فروختہ ہوا۔

اہل مدینہ کی تجدید بیعت نہ کرنے پر جنگ

مسلم بن عقبہ کو رموز سلطنت سے کمال درجہ واقف اور تدابیر ممالک میں نہایت درجہ مدبر اور جنگ آزمودہ تھا بلایا اور بارہ ہزار جنگجو پہلوان اور بقول بعض دس ہزار عراق کے تلوار چلانے والے بہادر اس کے ساتھ کر کے مدینہ روانہ کیا۔ چلتے وقت یہ بھی کہا کہ اے مسلم جب تو مدینہ پہنچے پہلے پہل ان کے ساتھ نرمی سے پیش آنا۔ پھر بھی اگر وہ لوگ بیعت

قبول نہ کریں تو جنگ شروع کرنا اور فتح کے بعد تین رات دن تک قتل عام کرنا اور ان کے خون مباح جاننا۔ اس وقت مسلم بن عقبہ کچھ بیمار تھا یزید نے کہا اگر تجھے کوئی واقعہ پیش آئے یعنی مرنے لگے تو حصین بن نمیر کو اپنے بعد خلیفہ بنا جانا۔

عبید اللہ بن زیاد اور یزید کی ناراضگی

ادھر تو مسلم بارہ ہزار فوج کے ساتھ مدینہ طیبہ روانہ ہوا ادھر مدینہ نے اسی روز عبید اللہ بن زیادہ کو ایک خط بایں مضمون لکھا کہ جس قدر تیرے پاس جمعیت ہے سب کو اپنے ساتھ لے کر جلد مکہ پہنچ اور حضرت عبداللہ بن زبیر رضی اللہ عنہ کے ساتھ جنگ کر، ابن زیاد پہلے ہی یزید سے ناخوش بلکہ اس کی طرف سے ایک قسم کا کینہ رکھتا تھا۔ وجہ یہ کہ امام حسین رضی اللہ عنہ کے قتل کے صلہ میں یزید نے اسے صرف کوفہ اور سواد عراق ہی دیا اور خراسان سیستان جو عہد حضرت معاویہ رضی اللہ عنہ سے ابن زیاد سے متعلق تھے اور جس کے دینے کی اس وقت اسے قوی امید دلائی گئی تھی یزید نے ان دونوں شہروں کو اس کے امید کے برخلاف مسلم بن زیاد اس کے چھوٹے برادر کو دیدیا تھا۔ پس اس باعث سے عبید اللہ بن زیاد کو یزید سے خاطر خواہ رنجش ہو گئی تھی۔ یزید کا خط پہنچتے ہی اس نے جواب صاف لکھ بھیجا کہ دو چیزیں مجھ سے نہیں ہو سکیں گی۔ اول پیغمبر کے فرزند ارجمند کو قتل کر ڈالنا۔ دوسرے خانہ خدا کو ویران اور خراب کرنا اور بظاہر بیماری کا بہانہ اور حیلہ کر دیا۔ یزید یہ سن کر خاموش ہو گیا۔

اہل مدینہ سے جنگ

مسلم بن عقبہ سپاہ شام کے ساتھ مدینہ میں آ پہنچا اور شہر پناہ کے متصل قیام کر کے تین دن تک لشکر کو آرام کرنے دیا پھر ایک معتبر قاصد کو مدینہ بھیجا اس نے وہاں جا کر بہت سے نصیحت آمیز کلمے سنائے مگر انہوں نے ایک نہ مانی اور مدینہ کے چاروں طرف خندقیں کھود کر آمادہ کارزار ہوئے۔ مسلم نے اپنی فوج کو مدینہ کے ارد گرد پوشیدہ ہونے کا حکم دیا مگر

چونکہ خود بیمار تھا خیمہ کے اندر تخت بچھا کر بیٹھ گیا۔ حضرت عبداللہ بن حنظلہ رضی اللہ عنہ نے حضرت فضل بن عباس رضی اللہ عنہ کو مقدم لشکر کیا۔ کیونکہ عبدالمطلب کے سب فرزندوں میں آپ ہی زائد عقل مند اور فرزاند تھے۔ ادھر سے تو حضرت عبداللہ نے سواروں کو حملہ کا حکم دیا۔ اس طرف سے حضرت فضل نے خود اپنی جماعت کے ساتھ لشکر شام پر حملہ کیا آپ شامیوں کو پراگندہ کر کے اور ساری فوج کو تتر بتر کر کے تخت مسلم تک پہنچے۔ اثناء قتال میں ایک بڑی بھاری جماعت کو قتل کر ڈالا ایک رومی غلام جو دشمن کے لشکر میں حملہ آور تھا۔ حضرت فضل کے سامنے آیا آپ نے اسے مسلم جان کر فوراً قتل کر ڈالا اور وہاں سے پھرتے وقت کہا کہ میں نے مسلم کو قتل کر ڈالا اور مسلم نے یہ آواز سنتے ہی کہا اے فضل میں تیرے قتل کے لئے زندہ ہوں۔ گھبراہٹ ابھی تلوار زہر آلود ہے دو نیم کرتا ہوں۔ پس مسلم خیمہ کے اندر سے مسلح ہو کر گھوڑے پر سوار ہوئے باہر نکلا اور کہا اے شام کے بہادر و اگر تم میرے بغیر نہیں لڑ سکتے تو لو میں حاضر ہوں۔ اب جلدی سے حملہ کرو اور اہل مدینہ کو فوراً تیغ کر ڈالو۔ اہل مدینہ کے سردار حضرت فضل نے مسلم بن عقبہ کی طرف منہ کیا اور تھوڑی دیر تک لڑتے رہے یہاں تک کہ مسلم نے آپ کے پہلو پر ایسا نیزہ مارا جس سے تاب نہ رہی گھوڑے کی پشت سے فرش زمین پر گر کر شہید ہو گئے۔

اب تو اہل شام کی بن آئی۔ سب نے مل کر حملہ کیا اور ایک ہی بار حرکت کی چونکہ لم یزلی اور تقدیر خداوندی اس بات کو مقتضی تھی کہ یزید کے نامہ اعمال میں اور بھی شقاوت اور برے عمل لکھے جائیں لہذا بہت سے اہل مدینہ ان ظالموں کے ہاتھوں شہید ہوئے اور باقی ماندہ شہر مدینہ سے چلے گئے۔ حضرت فضیل رضی اللہ عنہ کی شہادت کے بعد حضرت عبداللہ بن حنظلہ رضی اللہ عنہ باہر نکلے اور پیادہ جنگ شروع کی مسلم نے اپنی فوج کو لکار کر کہا اے شامیو تم بھی پیادہ ہو جاؤ اور اس بہادر میدان کارزار کو یہیں گھیر لو، پس حصین بن نمیر رئیس شام تمام سپاہ حص کے ساتھ پیادہ ہو گیا اور دوسری طرف سے مسلم کے لشکر نے تیرہ رانی

شروع کی۔ یہاں تک کہ حضرت عبداللہ بن حنظلہ رضی اللہ عنہ نے مع اپنے تین بھائیوں کے شہد شہادت چکھا۔

سات سو صحابہ کے ساتھ دس ہزار اہل مدینہ شہید

روایت سے معلوم ہوتا ہے کہ سات سو بڑے بڑے صحابہ انصار و مہاجرین میں سے اور دس ہزار مدینہ کے اور قبیلوں میں سے حضرت عبداللہ بن حنظلہ رضی اللہ عنہ کے ساتھ شہید ہو گئے اور اسی روز سے مسلم مسرف کے لقب کے ساتھ مشہور و معروف ہو گیا۔

مسجد نبوی صلی اللہ علیہ وسلم کی بے حرمتی

جب حضرت عبداللہ بن حنظلہ رضی اللہ عنہ اور حضرت فضل بن عباس رضی اللہ عنہ شہید ہو چکے تو مسرف مدینہ کی پاک بستی میں گھس آیا اور تین روز برابر اہل مدینہ کے کشت و خون اور غارت گری میں مصروف رہا۔ تین روز تک مسجد نبوی صلی اللہ علیہ وسلم میں جماعت نہ ہوئی۔ اور بجائے اس کے کتے بلی کے بول و براز سے وہ منبر شریف جس پر رسول اللہ صلی اللہ علیہ وسلم اور خلفائے راشدین مہدیین تشریف رکھتے تھے۔ آلودہ کیا گیا۔ ساری مسجد میں نجاست پھیلائی گئی۔ اس مبارک مکان میں اغلام ہوا کئی عورتوں کو زنا سے حمل رہا درود یواروں کو کم بختوں ظالموں نے پلیدی سے آلودہ کیا۔ نعوذ باللہ۔ انا للہ وانا الیہ راجعون۔ افسوس صد افسوس وہ آل رسول اللہ صلی اللہ علیہ وسلم جو آیۃ کریمہ:

إِنَّمَا يُرِيدُ اللَّهُ لِيُذْهِبَ عَنْكُمُ الرِّجْسَ أَهْلَ الْبَيْتِ وَيُطَهِّرَكُمْ

تَطْهِيرًا ۝ (سورہ الاحزاب، ۳۳)

ترجمہ: ”اللہ تو یہی چاہتا ہے اے نبی کے گھر والو تم سے ہر ناپاکی دور فرما دیا اور پاک کر کے خوب ستھرا کر دے۔“

کے مخاطب تھے اور جن کی عالی شان میں یہ آیت نازل ہوئی تھی۔ ان کے ساتھ یزید

پلید کس طرح پیش آیا اور جو اصحاب کبار اس آیت

كُنْتُمْ خَيْرَ أُمَّةٍ أُخْرِجَتْ لِلنَّاسِ تَأْمُرُونَ بِالْمَعْرُوفِ وَتَنْهَوْنَ
عَنِ الْمُنْكَرِ وَتُؤْمِنُونَ بِاللَّهِ ۖ وَلَوْ آمَنَ أَهْلُ الْكِتَابِ لَكَانَ خَيْرًا
لَّهُمْ ۚ مِنْهُمْ الْمُؤْمِنُونَ وَأَكْثَرُهُمُ الْفَاسِقُونَ ﴿۱۱۰﴾ (سورۃ آل عمران، ۱۱۰)

ترجمہ: ”تم بہتر ہو ان سب امتوں میں جو لوگوں میں ظاہر ہوئیں بھلائی کا حکم دیتے ہو اور
برائی سے منع کرتے ہو اور اللہ پر ایمان رکھتے ہو اور اگر کتابی ایمان لاتے تو ان کا بھلا
تھا ان میں کچھ مسلمان ہیں اور زیادہ کافر۔“

۔۔۔ کے مورد تھے۔ ان پر اس ملعون کی طرف سے کیسی کیسی مصیبتیں اور آفتیں پہنچیں جسے
سن کر دل پاش پاش ہو جاتا ہے اور ہر فرد بشر کی آنکھوں سے چشمہ حسرت اہل آتا
ہے۔ القصہ سرف بد بخت نے قتل عام کے بعد بقیہ لوگوں کو جمع کیا اور بیعت یزید عنید کی
تکلیف دی اور کہا اگر تم اس کی اطاعت اختیار نہ کرو گے تو جس طرح تمہارے سرداروں اور
بہادروں کو قتل کیا اس سے زائد تمہیں تکلیفیں پہنچا کر قتل کروں گا اور بیعت بھی یزید کی اس
طریقہ سے ہو کہ اگر وہ چاہے تمہیں غلام بنا کر رکھے چاہے بیچ ڈالے چاہے آزاد کرے۔

مدینہ منورہ میں قتل و غارت

بعض اہل مدینہ نے کہا ہم یزید کی بیعت اس شرط پر کرتے ہیں کہ وہ کتاب اللہ اور
سنت رسول اللہ صلی اللہ علیہ وسلم کے مطابق عمل کرے۔ سرف ملعون اور ناپاک نے نہ مانا اور
رسول اللہ صلی اللہ علیہ وسلم کے صحابہ کرام آپ کے پڑوسیوں اور ہمسایوں کو ظلم بھرے ہاتھوں سے
ناحق قتل کر ڈالا۔

تاریخ طبری میں لکھا ہے کہ اس کے بعد مسلم نے علی بن الحسین یعنی حضرت زین
العابدین رضی اللہ عنہ کو بلا کر یزید کا پیغام پہنچایا اور کہا وہ آپ سے آداب و نیاز کے بعد کہتا ہے

کہ آپ نے جو اپنی ذات بابرکات کو اس فتنہ میں نہ ڈالا بہت اچھا کیا میں تم سے بے حد راضی ہوں۔

قاتل مسلم واصل جہنم

واضح ہو کہ یہی تاریخ امام محمد باقر رضی اللہ عنہ کی پیدائش کی ہے اور یہ واقعہ آخر ذوالحجہ ۶۳ ھ میں ہوا۔ محرم ۶۴ ھ میں مسلم بن عقبہ کچھ زائد بیمار ہو گیا تھا کہ یزید کا خط اس کے پاس بایں مضمون آیا کہ مکہ میں پہنچ کر حضرت عبداللہ بن زبیر رضی اللہ عنہ سے قتال کر۔ گو اس وقت مسلم سخت بیمار تھا مگر یزید کا پیام پہنچتے ہی مدینہ سے کوچ کیا۔ جب مکہ تین منزل رہ گیا تو مسرف کی مرض میں اور بھی شدت ہوئی اور سكرات موت کے جب آثار نمودار ہوئے تو اس نے حصین بن نمیر کو بلا کر اپنی کل فوج اس کے حوالہ کر دی اور سپہ کو اس کی اطاعت و انقیاد کی وصیت کر کے واصل جہنم ہوا۔

یہاں حصین نے مکہ پر لشکر کشی کی اہالیان مکہ پہلے ہی سے حضرت عبداللہ بن زبیر رضی اللہ عنہ سے بیعت کر چکے تھے اور اپنی جانیں راہ خدا میں قربان کرنے کے لئے آمادہ تھے اہل مدینہ سے جو لوگ بھاگے ہوئے یہاں آئے تھے وہ بھی حضرت عبداللہ بن زبیر رضی اللہ عنہ کے پاس جمع تھے جب حصین بن نمیر کے آنے کی خبر پہنچی تو حضرت عبداللہ بن زبیر رضی اللہ عنہ اپنی سپاہ سمیت مکہ سے باہر نکلے اور لشکر سے فرمایا۔ خبردار شامیوں میں سے کوئی تنفس بھی مکہ کے اندر نہ آنے پائے اہل شام نے باہم متفق ہو کر حملہ کیا اور سب سے پہلے حضرت عبداللہ بن زبیر رضی اللہ عنہ کے برادر مع اپنی فوج کے شہید ہوئے۔ پھر شامیوں کے بے حد ظلم سے بہت سے اہل مکہ نے جام شہادت نوش فرمایا۔ آخر کار حضرت بن زبیر رضی اللہ عنہ نے شکست کھا کر مکہ میں پناہ لی اور چاروں طرف کے دروازے بند کر دیئے۔

بیت اللہ شریف کی بے حرمتی اور گستاخوں کا انجام

اہل شام نے مکہ کا محاصرہ کیا اور بڑی منجنيق بنا کر پہاڑوں پر سے سنگ بارانی کرنی شروع کی ان پتھروں سے خانہ کعبہ کی دیواریں مسجد کے ستون بالکل ٹوٹ گئے کعبہ شریف کا سارا لباس اور تمام پردے جل کر خاکستر ہو گئے منجنيق پھینکنے والا ایک حبشی کافر تھا۔ جو پہاڑ پر کھڑا شعر پڑھتا اور منجنيق پھینکتا تھا۔ جس سے مسجد کے بہت سے ستون شکستہ ہو گئے۔ غرض کہ کئی روز تک بیت اللہ شریف اور برہنہ رہانہ کوئی اس کا خبر گیر اور پرسان حال رہانہ کوئی اس میں آسکتا تھا جس سے آبادی کی شکل معلوم ہو۔

کئی دن کے بعد اللہ تعالیٰ کے جلال وغیرت کے آثار آسمان سے نمودار ہوئے۔ یعنی ایک سخت پریشان ہوا چلنے لگی اور ایسی آگ برسی جس سے منجنيق جل کر خاک سیاہ ہو گئی۔ وہ کافر حبشی تو باد برد ہو گیا۔ اور اس کے ساتھی جل کر کباب ہو گئے۔ ہر چند کہ وہ بھاگتے اور دوڑتے تھے مگر آگ ان کا پیچھا نہ چھوڑتی تھی۔ حتیٰ کہ اس گروہ وٹمیت پڑوہ کو جلا کر دوزخ میں پہنچایا اور اسی روز یزید عنید بھی واصل جہنم ہوا۔

شامیوں نے جب آگ کا یہ حال دیکھا تو سب کے سب پھر گئے اور کہنے لگے ہم کو بیت اللہ سے لڑنے کی ہرگز طاقت نہیں یہاں حصین بن نمیر سردار لشکر شام نے حضرت عبداللہ بن زبیر رضی اللہ عنہ کا سارا احوال یزید کو لکھ بھیجا کیونکہ اسے ابھی تک یزید کی موت کی خبر نہ ہوئی تھی دوسرے روز حضرت عبداللہ بن زبیر رضی اللہ عنہ نے حصین کو پیغام بھیجا کہ یزید تو مر چکا اب تو کس کی طرف سے لڑتا اور جان دیتا ہے۔

حصین نے اس خبر کو جھوٹ جانا اور بے پردہ ہو کر بدستور لڑائی میں مشغول رہا۔ یہاں تک کہ ثابت بن قیس مدینہ سے آیا اور یزید کے مرنے کی خبر حصین کو پہنچائی۔

حضرت عبداللہ بن زبیر رضی اللہ عنہ کو پیشکش

حصین نے اسی وقت حضرت عبداللہ بن زبیر رضی اللہ عنہ کو لکھ بھیجا کہ بے شکست یزید مر گیا اس کے فرزندوں میں سے کسی میں سرداری اور حکومت کی لیاقت مجھے نہیں معلوم ہوتی بہتر ہوگا کہ آپ میرے ساتھ شام میں چلیں میں واثق وعدہ کرتا ہوں کہ تمام شامیوں کی آپ کے ہاتھ پر بیعت کرادوں گا۔ اور وہاں کی زیاست آپ کو دلا دوں گا۔ حضرت عبداللہ بن زبیر رضی اللہ عنہ نے قاصد کے ہاتھ کہلا بھیجا کہ میں حرم خانہ کعبہ سے باہر نکلنا پسند نہیں کرتا۔ حصین، حضرت عبداللہ بن زبیر رضی اللہ عنہ سے بالکل ناامید ہو کر بے نیل مرام واپس چلا گیا۔

یزید کی مدت حکومت

یزید کی موت ربیع الاول کی پندرہ تاریخ شہر حمص ۳۳ سال کی عمر میں واقع ہوئی۔ وہ مردود صرف تین سال سات مہینے بادشاہی کر کے جہنم میں جا پڑا۔ حیف صد حیف اتنی سی زندگی اور وہ بھی تکدر کی تلخی سے بھری ہوئی، کے لئے وبال ابدی اور عذاب لم یزلی کی گٹھڑی سر پر لے کر جہنم میں جانا بڑے ننگ و عار کی بات اور افسوس کی جگہ ہے۔

یہ احوال تو یزید کا ہوا اب ان لوگوں کا قصہ جو امام حسین رضی اللہ عنہ کے قتل میں شریک تھے۔ سننا چاہئے اور مزید تحریر اور طوالت کلام سے مخاطبوں کو رنجیدہ نہ ہونا چاہئے۔ کیونکہ قاعدہ کی بات ہے کہ تا وقتیکہ کلام کا اول آخر معلوم نہیں ہوتا پورا قصہ مشکل سے سمجھ میں آتا ہے۔

معاویہ بن یزید کا خطبہ

مورخین نے لکھا ہے کہ جب یزید عنید مرچکا تو اس کا بڑا لڑکا معاویہ نام جسے وہ اپنی حیات ہی میں ولی عہد کر چکا تھا۔ بادشاہ بنا اور دوسرے روز منبر پر چڑھ کر خطبہ دیا۔ حمد خدا اور نعت مصطفیٰ صلی اللہ علیہ وسلم کے بعد کہا اے لوگو! یہ خلافت اللہ تعالیٰ کی ایک مضبوط رسی ہے

میرے دادا حضرت معاویہ رضی اللہ عنہ نے ناحق حضرت علی کرم اللہ وجہہ سے نزاع کر کے خلافت لے لی جو درحقیقت حضرت علی رضی اللہ عنہ ہی کا حق تھا اور وہی اس کے مستحق تھے۔ بعدہ میرے دادا نے میرے باپ کو جو بالکل خلافت کی اہلیت اور استحقاق نہ رکھتا تھا۔ اپنے سامنے اپنا خلیفہ بنایا اس نے امیر المومنین حضرت سیدنا امام حسین رضی اللہ عنہ کو صرف دنیا کی چاہت اور خلافت کے لئے ناحق قتل کر ڈالا۔ سو میرا باپ جانہار نامراد جوانی کی حالت میں مر گیا اور آخرت کا وبال قبر میں لے گیا۔

معاویہ کے دل میں حب اہل بیت

راوی کہتا ہے کہ اس کے بعد معاویہ بن یزید منبر پر چڑھا ہوا خوب رویا۔ اور کہا میں اچھی طرح جانتا ہوں کہ میرے باپ کو حضرت سیدنا امام حسین رضی اللہ عنہ سے لڑنا بڑی بیہودہ بات تھی۔ پھر ان کو شہید کرنا اور بھی لغو حرکت اور بڑا نامناسب کام تھا کہ اس نے رسول اللہ صلی اللہ علیہ وسلم کی اولاد کو قتل کر ڈالا۔ شراب کو مباح کر دیا۔ محرمات ابدی کو جائز کیا۔ بیت اللہ کو منہدم کر ڈالا۔ میں اس خلافت میں کوئی عمدہ بات اور لذت نہیں پاتا اگر یہ نیک رہے اور مجھ سے ایسے کام سرزد نہ کرائے تو کچھ مضائقہ نہیں۔ ورنہ یہ خلافت و ریاست اولاد ابی سفیان کو مبارک رہے۔

بعض روایتوں میں یوں بھی آیا ہے کہ معاویہ بن یزید نے کہا اے لوگو تم جسے چاہو اور پسند کرو۔ امیر بناؤ میں نے اپنی بیعت کا ربقہ تمہاری گردنوں سے اتار لیا یہ کہہ کر منبر سے نیچے اتر آیا۔ اور سیدھا گھر میں چلا گیا۔

راوی بیان کرتا ہے کہ جب معاویہ روتا ہوا گھر میں گیا تو اس کے اقارب اور ماں نے اس کے پاس آکر رونے کا سبب دریافت کیا اس نے سب سے اپنی مفصل کیفیت اور محب اہل بیت ہونا ظاہر کر دیا۔ اس کی ماں جس کا نام ہاشم بنت ابی ہاشم بن عتبہ تھا۔ سن کر کہنے لگی

کاش تو پیدا ہوتے ہی مرجاتا اور میں تیرے مرنے کی خبر نہ سنتی۔ معاویہ نے جواب دیا بخدا میں اپنی موت کو تجھ سے زائد محبوب رکھتا ہوں۔ کاش اللہ تعالیٰ مجھے بخش دے اور اپنے رسول صلی اللہ علیہ وسلم کے خادموں میں اٹھائے۔ بنی امیہ نے محبت خاندان نبوی اور مودت دو دمان مرتضوی کی تعلیم کی تہمت معاویہ کے استاد کو لگائی اور بلا کر دریافت کیا۔ استاد بے چارے نے ہر چند انکار کیا اور قسم کھائی۔ مگر ان بے دینوں نے باور نہ کیا اور اس معصوم بے گناہ کو زندہ زمین میں دفن کر دیا۔ اس وقت کے چالیس دن بعد معاویہ بن یزید سلطنت کو ترک کر کے جوار رحمت حق میں جا ملا۔

مختار کی بیعت

۶۶ھ چھیا سٹھ میں حضرت ابن زبیر رضی اللہ عنہ نے عبداللہ بن زید کو کوفہ کی ولایت سے معزول کر کے بجائے اس کے عبداللہ بن مطیع کو مقرر کر کے بھیجا عبداللہ بن بن مطیع کے آنے سے پہلے ہی بہت سے کوفی مختار سے بیعت کر چکے تھے۔ ایاز بن مضارب نے عبداللہ بن مطیع کے پاس آ کر بیان کیا کہ ایک انبوه کثیر اور جم غفیر نے مختار سے بیعت کر لی ہے۔ اگر تھوڑے دن بھی اسی وطیرہ پر رہیں گے تو شہر میں ایک بہت بڑا آشوب اور تہلکہ پڑ جائے گا۔ مصلحت وقت اس میں ہے کہ اسے اپنے حضور میں بلا کر قید کر دے تاکہ اس فتنہ کی خاک دب جائے۔ عبداللہ بن مطیع نے حسین بن عبداللہ اور زائدہ بن قدامہ کو مختار کے بلانے کو بھیجا زائدہ بن قدامہ مختار کا چچا زاد بھائی تھا۔ اس نے اشارتاً مختار کو اس بات سے آگاہ کر دیا۔ چنانچہ مختار بیماری کا بہانہ کر کے گھر سے باہر نہ نکلا دونوں قاصد بے نیل مرام عبداللہ بن مطیع کے پاس آئے اور مختار کی بیماری کا اظہار کیا۔ یہاں مختار نے اپنے لوگوں کو جمع کر کے کہا کہ مجھے امیر قید کرنے کے لئے بلاتا ہے۔ اب خروج میں توقف کرنا مصلحت کے خلاف معلوم ہوتا ہے۔ ان سب میں سے سعد بن سعد نے کہا ہم تو تیرے مطیع فرمان

ہیں مگر مصلحت وقت سمجھ کر اس قدر التماس کرتے ہیں کہ تو ہمیں صرف دس روز کی مہلت دے تاکہ ہم اپنے لوگوں کو جمع کر لیں۔ جنگ کے اسباب فوج کے ہتھیار اور دوسرے لوازم جنگ مہیا کر لیں ہر چند کہ ان لوگوں کے پاس لڑائی کے ہتھیار اور جنگ کے اسباب مہیا تھے مہلت چاہنے کی یہ وجہ تھی کہ مختار جو کہتا ہے کہ مجھے حضرت محمد بن حنیفہ رضی اللہ عنہ نے خلیفہ بنا کر بھیجا ہے اور حکم فرمایا ہے کہ امام حسین رضی اللہ عنہ کے خون کا مطالبہ کر ایسا نہ ہو کہ اس امر میں کاذب اور دروغ گو نکلے اس قدر فرصت میں شاید کوئی حال اس کا دریافت ہو جائے۔ مختار نے سعد کی یہ گفتگو سن کر کہا بھلا اگر مجھے امیر بلا کر قید کر لے تو میں کیا کروں انہوں نے جواب دیا تو قید سے نہ گھبرا بلکہ مطمئن رہ اگر امیر نے تجھے قید کر دیا تو ہم چھڑا لیں گے یہ کہہ کر مختار کے پاس سے سب کے سب کھڑے ہو گئے اور حضرت محمد بن حنیفہ رضی اللہ عنہ کی خدمت میں قاصدوں کو بھیجا تا کہ دریافت کریں کہ مختار کو آپ نے امام حسین رضی اللہ عنہ کے خون کے مطالبہ کے لئے بھیجا ہے یا وہ خود اس کا مدعی ہے۔ جب کوفیوں کے قاصد حضرت محمد بن حنیفہ رضی اللہ عنہ کے پاس آئے اور امر معلومہ کے دریافت کرنے میں بحث و خوض شروع کی تو حضرت محمد بن حنیفہ رضی اللہ عنہ نے فرمایا بلاشبہ ہم سب پر خون حضرت سیدنا امام حسین رضی اللہ عنہ کا مطالبہ واجب ہے۔ قاصدوں نے حضرت محمد بن حنیفہ رضی اللہ عنہ کا بعینہ جواب ان سے بیان کیا۔ پس سارے کوئی دل و جان سے مختار کے مطیع ہو گئے اور تجدید بیعت کی مختار نے کہا۔ پہلے پہل میری خلافت اور حضرت محمد بن حنیفہ رضی اللہ عنہ کی طرف سے مختار ہونے میں تمہیں شک تھا جب وہ شک جاتا رہا اور یقین ہو گیا تو اب خروج میں دیر نہ کرو اور توقف کو جائز نہ رکھو کیونکہ تاخیر میں بے حد آفتیں ہیں۔ کوفیوں نے جواب دیا۔ ہم تو پہلے ہی سے حضور کے فرمانبردار ہیں لیکن ابراہیم اشتر جو کہ کوفہ کا سردار ہے۔ جب تک ہمارے ساتھ نہ ہوگا یہ مہم مشکل سے انجام کو پہنچے گی۔ چنانچہ کوفیوں نے عامر بن شرجیل کو براہیم اشتر کے پاس بھیجا اور اپنا دلی راز اور مخفی بھید اس سے بیان لیا اور کہلا بھیجا ہم حضرت سیدنا امام حسین رضی اللہ عنہ کے خون کے

مطالبہ میں اپنی عزیز جانیں اپنے محبوب مال فدا کرنے کو حاضر ہیں تو بھی ہماری مدد کر، ابراہیم نے کہا بہتر ہے میں تمہاری مدد کو حاضر ہوں مگر بایں شرط کہ تم مجھے اپنا امیر بناؤ کو فیوں نے کہا یہ تو ہم سے کبھی نہ ہوگا۔ کیونکہ ہمارے امام محمد بن حنیفہ رضی اللہ عنہ ہیں انہوں نے مختار کو خلیفہ کر کے بھیجا ہے جس سے ہم پہلے ہی بیعت کر چکے ہیں۔ ابراہیم نے کہا اچھا، اس وقت تو جاؤ۔ میں بھی اس میں کچھ فکر کرتا ہوں دوسرے روز مختار خود دس آدمیوں کو اپنے ساتھ لے کر ابراہیم اشتر کے مکان پر آیا۔ اس وقت ابراہیم مصلے پر بیٹھا ہوا تھا۔ مختار بھی اس کے سامنے جا بیٹھا اور حضرت محمد بن حنیفہ رضی اللہ عنہ کا خط نکال کر پڑھنے لگا۔ اس میں لکھا ہوا تھا کہ مختار کو میں نے کوفہ اس لئے روانہ کیا ہے کہ کو فیوں نے میرے نام پر بیعت لے لے اے ابراہیم جس طرح تیرا والد ہمارے عقیدت مندوں میں سے تھا تجھ کو بھی چاہئے کہ میرے مختار سے بیعت کرے تاکہ یہ کام بہت جلد درستی پائے۔ مختار نے کہا میں وعدہ کرتا ہوں کہ کوفہ کے علاوہ جس قدر فتوحات میسر ہوں گی۔ وہ سب تیرے لئے ہے اور میں اس امر پر خدا اور رسول کو گواہ کرتا ہوں۔ ابراہیم نے حاضرین جلسہ سے کہا کیوں صاحبو تم نے سن لیا مختار کیا کہتا ہے۔ سترہ آدمیوں نے گواہی دی کہ بیشک ہم اس بات کے گواہ ہیں کہ مختار نے جو کچھ کہا ہے وہ اسے ضرور وفا کرے گا۔ یہ سن کر ابراہیم کھڑا ہو گیا اور مختار سے بیعت کر کے اپنی جگہ مصلے پر بیٹھا دیا اور آپ اس کے آگے شاگردوں کی طرح مودب ہو بیٹھا۔ اس کے بعد مختار اپنے ہمراہیوں سمیت چلا آیا اور دوسرے روز پھر ایک قاصد بھیج کر وعدہ خروج درست کیا۔ (سعادۃ الکونین فی فضائل الحسین)

امیر کوفہ سے مختار کی جنگ

عبداللہ بن مطیع امیر کوفہ کو ان لوگوں کے خروج کی اطلاع ہوئی کوفہ میں سات محلے مشہور و معروف تھے عبداللہ نے پانچ سو مسلح ہر محلہ میں مقرر کر کے حکم فرما دیا کہ جس کسی کی

آہٹ پاؤ اور حرکت دیکھو فوراً سراڑا دو جب وہ رات جس میں خروج کا وعدہ ہو گیا تھا۔ آئی تو تمام اہالیان کوفہ مغرب کی نماز پڑھ کر ابراہیم کے مکان پر جمع ہونے لگے اور ہتھیا لگا کر زرہیں پہن کر تلواریں میان کر کے بغل میں دبائے ہوئے آپہنچے جب تھوڑی سی رات آئی تو ابراہیم ایک جم غفیر کے ساتھ مختار کے مکان کی جانب چل نکلا اور ابھی تھوڑی ہی راہ پر چلا ہوگا کہ ایاز بن مضارب جو عبداللہ بن مطیع حاکم کوفہ کا ہم نشین تھا۔ ابراہیم کے آگے آیا۔ ابراہیم نے اس کے ایک ایسا تیر سینہ پر مارا کہ پشت کی طرف سے نکل گیا اور اس کے یار وہاں سے بھاگ کر عبداللہ بن مطیع کے پاس گئے اور یہ واقعہ بیان کیا ادھر مختار ہتھیار لگائے ہوئے گھر سے باہر نکلا اور اس سے پہلے باہم مقرر کر لیا تھا کہ جب آواز ”یا آل طالب دم الحسین“ کی سنو تو اپنے اپنے گھروں سے نکل کر میدان میں جمع ہو جاؤ۔ اس بنا پر مختار نے چند لوگوں کو روانہ کیا کہ ہر محلہ میں ان لفظوں سے آواز دیں تاکہ آدمی گھروں سے نکل کر جمع ہو جائیں اور مختار کے مکان پر پہنچیں۔ ابراہیم نے کہا یہ بات ٹھیک نہیں معلوم ہوتی۔ عبداللہ بن مطیع نے ہر محلہ میں پانچ سو سوار معین کئے ہیں اگر ان لوگوں کی آہٹ پائیں گے تو ضرور قتل کے درپے ہوں گے۔ بہتر یہ معلوم ہوتا ہے کہ میں خود لوگوں کو جمع کرنے جاؤں اور تم یہیں کھڑے ہوتا کہ جو لوگ آتے جائیں وہ تمہارے پاس جمع ہوتے رہیں۔ ابراہیم اپنے ساتھیوں کو ہمراہ لے کر ایک محلہ میں گیا اور آواز دی سب کے سب باہر نکل آئے جب آخر محلہ میں آیا اور آواز دی وہاں ایک شخص قیس نامی عبداللہ بن مطیع کی جانب سے پانچ سو سواروں کے ساتھ موجود تھا۔ ابراہیم کے مقابل ہوا مگر ابراہیم نے بہت جلد اسے شکست دے دی اور ایک خلق کو قتل کر ڈالا۔ ابراہیم اسی طرح ہر محلہ میں جاتا اور آدمی اس کی آواز پر جمع ہوتے جاتے اور عامل کوفہ کے پانچ سو متعینہ سوار سے لڑائی ہوتی جاتی اور ابراہیم ہر ایک کو شکست دیتا چلا جاتا۔ حتیٰ کہ صبح کو بہت سے آدمی جمع ہوئے اور امیر کوفہ کے دروازہ پر جا کر ہجوم کیا اور کہا مختار نے خروج کیا ہے۔

تمام کوفہ پر مختار کا قبضہ

ہر چند کہ قصہ دراز ہے مگر مختصر یہ ہے کہ عبداللہ بن مطیع نے چند بار مختار کے مقابلہ کے لئے فوج کثیر بھیجی مگر ہر مرتبہ امیر کوفہ کی فوج کو شکست ہوتی تھی۔ ہزاروں آدمیوں کی خونریزی ہوئی۔ آخر کار عبداللہ بن مطیع نے قلعہ کا دروازہ بند کر لیا اور امان کا خواستگار ہو کر نکل آیا۔ اور وہاں سے بصرہ چلا گیا۔ مختار نے کوفہ کے جملہ خزان و وفائن پر قبضہ کر لیا۔ اور انصاف و داد کا بچھونا بچھایا اور تمام امراء و رؤسا کو نامے لکھ بھیجے کہ اب میں کوفہ کا حکم ہوں۔ سب لوگ میری آکر بیعت کریں اور انصاف کا جامہ پہن کر داد گستر بنیں۔ مختار صبح کی نماز پڑھ کر ظہر تک داد و ہشتی کرتا اور اپنے آپ کو خلیفہ المہدی کہتا تھا۔ یہ واقعہ ۶۶ ہجری میں واقع ہوا۔

ابن زیاد سے جنگ

اس کے بعد کئی اور معرکہ جدال و قتال کے درمیان میں آئے اور سب سے بڑا معرکہ یزید بن اسدی کا ہے۔ منجملہ مبارزان مختار سے ایک بڑا مبارز تھا۔ مختار نے اس سے کہا کہ ابن زیاد، سلیمان بن صروہ کی فتح کے بعد موصل میں مقیم ہے تو سپاہ گراں اور جرار لشکر لے کر موصل میں جا اور عبید اللہ بن زیاد سے جنگ کر یزید چونکہ ایک بڑے حوصلہ کا آدمی تھا۔ کہنے لگا اے مختار مجھے صرف تین ہزار آدمی کافی ہیں اللہ چاہے تو انہیں سے فتح کروں گا۔ مختار نے کہا نہیں اس کے پاس بہت بڑی جمعیت ہے تو یہاں سے بہت سی فوج لے کر جا، یزید نے نہ مانا اور کہا مجھے یہ ہی کافی ہیں ہاں اگر ضرورت ہوگی تو عقب سے طلب کر لوں گا غرضیکہ یزید بن اسدی تین ہزار مسلح سوار کے ساتھ موصل میں جا پہنچا۔ جب عبید اللہ بن زیاد کو خبر ہوئی تو اس نے کہا کہ میں ایک ایک شخص کے مقابل دو دو شخص بھیجوں گا۔ یہ کہہ کر ربیعہ بن مخازم کے ساتھ چھ ہزار سوار کر کے یزید بن اسدی کے مقابلہ میں

روانہ کیا۔ اور کہا اس کے ساتھ کل تین ہزار آدمی ہیں ایک ایک کے لئے دو، دو ضرور کافی ہوں گے۔ بہت جلد ان کو ہزیمت دے کر واپس آ۔ ربیعہ بن مخازم، خصم کے مقابلہ میں آپڑا یہاں یزید بن اسدی اچانک ایسا بیمار ہو گیا کہ گھوڑے پر بیٹھنے کی تاب نہ رہی اسی رات کو سب لشکر جمع کر کے کہا اگر میں مرجاؤں تو رفاعہ بن غالب اسدی کو اپنا خلیفہ بنانا اگر وہ بھی لڑائی میں مارا جائے تو عبداللہ بن حمزہ عدوی کو خلیفہ بنانا یہ کہہ کر لشکر کو جنگ کے مواضع بتائے اور ہر ہر کو ایک ایک جگہ معین کیا عرفہ کا دن تھا کہ صبح سے چاشت کے وقت تک باہم سخت محاربہ رہا اس کے بعد شام کا لشکر شکست کھا کر بھاگ نکلا رفاعہ نے ان کا تعاقب کیا اور ایک انبوہ کثیر کو تہ تیغ کر ڈالا شامیوں کے ساٹھ رئیس زندہ گرفتار کر کے ظہر کی نماز کے وقت لشکر گاہ میں لایا جب وہ قیدی یزید بن اسدی کے تخت کے سامنے کھڑے کئے گئے اس وقت یزید بن الاسدی جان کنی کے عالم میں تھا۔ ہچکی شروع ہو گئی تھی۔ زبان سے کوئی بات نہ نکلتی تھی۔ مگر اپنی گردن پر بار بار ہاتھ پھیرتا تھا جس سے رفاعہ کو ثابت ہوا کہ اس کی نشان اسیروں کو قتل کرنا ہے فوراً ان ساٹھ جلیل القدر سرداروں کی گردنیں اس کے تخت کے آگے ماری گئیں آفتاب غروب ہوتا گیا تھا۔

درحقیقت یزید کا آفتاب زندگی دلدل میں پھنسنا تھا۔ ادھر تو یزید کی تجہیز و تکفین کی ادھر مختار کو فتح کی مبارک دی اور خوشخبری لکھ بھیجی۔ نیز یزید اسدی کے مرنے کی خبر عبداللہ بن زیاد کے لشکر کی شکست سب مفصلاً لکھ کر قاصد کو روانہ کیا۔ یہاں جب عبید اللہ بن زیاد کو فوج کی شکست کی خبر معلوم ہوئی تو خود محل اقامت سے کوچ کر کے آگے بڑھا ادھر رفاعہ نے جاسوس بھیج کر عبید اللہ بن زیاد کے لشکر کی خبر منگائی معلوم ہوا کہ ابن زیاد اپنے ہمراہ آٹھ ہزار مسلح لوگ ہیں یہ سن کر رفاعہ موصل کی حد سے باہر آیا اور نجد عراق میں قیام کر کے اس امر کی مختار کو اطلاع دی مختار کو جب اطلاع ہوئی تو اس نے ابراہیم بن مالک اشتر کو سات ہزار سواروں کیساتھ رفاعہ کی مدد کیلئے بھیجا اور قاصد سے کہہ دیا کہ رفاعہ سے منہ زبانی بھی کہہ دینا

کہ وہ ابراہیم بن مالک اشتر کی اطاعت کرے۔

اہل کوفہ کا قتل عام

ابراہیم نے کوفہ سے نکل کر تین ہی منزل طے کی ہوں گی کہ اہل کوفہ نے مختار پر خروج کیا۔ اور اس کے قتل کے درپے ہو گئے۔ وجہ یہ تھی کہ مختار کیساتھ دو گروہ تھے۔ ایک تو اس کے تابعین اور یہ لوگ کمینے اور سفلی تھے دوسرے نیزہ دار اور خاص عرب کے جنگی سوار مختار صرف اپنے لوگوں کے مراتب افزونی اور ترقی درجات میں مصروف تھا۔ جو کمینے اور سفلی تھے نیزہ داروں جنگی سواروں کی طرف التفات بھی نہ کرتا تھا۔ بلکہ ان کمینوں سفلیوں کے لئے ان پر ہر طرح سے عزت اور تفوق ڈھونڈ رہتا تھا۔ اس سبب سے سپاہ عرب نے باہم اتفاق کر کے مختار کو مار ڈالنا چاہا۔ یہ لوگ پہلے ہی سے اس گھات میں تھے۔ اور ابراہیم کے جانے کے منتظر جب مالک اشتر کوفہ سے تین منزل پر سے نکل گیا تو انہوں نے مختار پر خروج کیا۔ مختار تو عجیب حیلہ ساز تدبیر اندیش شخص تھا۔ اس وقت ان کی اطاعت کر لی اور ظاہر میں منقاد ہو گیا اور لطائف الحیل سے اپنی جان بچھائی مگر خفیہ اس وقت ایک سوار کو ابراہیم کے عقب میں روانہ کیا کہ جس طرح ممکن ہو ابراہیم بن مالک اشتر کو جلد واپس لے آچنانچہ تیسرے روز ابراہیم کوفہ میں آ پہنچا اور ان عاصیوں خروج کرنے والوں کو قتل کرنے لگا۔ انہوں نے بھی لڑائی میں کسی طرح تصور نہ کیا اور مرنے مارنے میں کوئی دقیقہ باقی نہ چھوڑا کوفہ کی کوئی گلی کوچہ ایسا نہ تھا جس میں عرب کا دروازہ کشادہ نہ تھا۔ غروب آفتاب تک لوگوں کو قتل اور قید کرتے رہے۔ جب رات ہوئی تو مختار کی طرف سے حکم صادر ہوا کہ قیدیوں کو ہمارے سامنے پیش کرو۔ جس قدر کوئی حضرت سیدنا امام حسین رضی اللہ عنہ کے قتل میں شریک تھے۔ اور جنہوں نے بیعت کر کے مخالف کے ہاتھ میں ان کو حوالہ کر دیا تھا ان کا مجھے نشان دو او عمرو بن سعد کے لشکر میں جو جو شخص تھا اور حضرت سیدنا امام حسین رضی اللہ عنہ کے قتل

میں شریک تھا۔ اس کا پتہ لگاؤ لوگوں نے دو سو پچاس آدمیوں کا مختار کو نشان دیا اس نے اسی رات کو ان کی گردنیں ماریں اور باقی کو قید میں رہنے دیا اس کے بعد مختار نے تلوار میان میں کی اور اپنے حرم سرا میں داخل ہوا کوفہ میں کم گھر ہوں گے جن میں کوئی کشتہ یا زخمی نہ ہوگا۔ اس دن کی لڑائی میں سات سو آدمی مارے گئے جن میں سے دو پچاس وہ آدمی تھے جو حضرت سیدنا امام حسین رضی اللہ عنہ کے قتل میں شریک تھے۔

القصہ اس قدر جنگ و جدال کے بعد پھر کوفہ مختار پر مسلم ہوا تیسرے دن مدینہ طیبہ سے ایک آدمی آیا اور کہا مجھے محمد مہدی نے بھیجا اور کہا ہے کہ مختار نے حضرت سیدنا امام حسین رضی اللہ عنہ کے خون کا دعویٰ تو کیا ہے مگر غلط وہ اپنے اس دعویٰ میں بالکل جھوٹا ہے کیونکہ جب قاتلان حضرت سیدنا امام حسین رضی اللہ عنہ کو جیسے عمرو بن شمری الجوشن، سنان بن انس کو معہ چار ہزار آدمیوں کے اپنے ساتھ رکھتا ہے تو اس کا یہ دعویٰ صریح غلط اور محض بے سود ہے۔ مختار نے کہا بیشک یہ تو مہدی سچ فرماتے ہیں۔ عبد اللہ بن کامل جو اس کا خاص مصاحب تھا بلا کر کہا کہ حضرت سیدنا امام حسین رضی اللہ عنہ کے قاتلوں کو ڈھونڈ اور جسے پہچانتا ہو گرفتار کر کے لا اس نے کہا میں حضرت سیدنا امام حسین رضی اللہ عنہ کے قاتلوں میں سے ایک ایک کو جانتا پہچانتا ہوں۔ عمرو بن سعد وغیرہ تو یہاں موجود ہی ہیں جنہیں امیر نے پناہ دے رکھی ہے اور شمر وغیرہ بھی یہیں ہیں۔

عمرو بن سعد اور شمر لعین کا قتل

مختار نے اپنے غلام کو بلا کر کہا کہ شمر کو جلد حاضر کر، وہ گیا اور فوراً اپنے ہمراہ لے آیا۔ پھر عمرو بن سعد کو بلا یا مگر وہ نہ آیا۔ مختار نے اس کے بیٹے حفص کو بلا کر پوچھا کہ تیرا باپ کہاں ہے اس نے کہا کہ گھر میں خفیہ بیٹھا ہے۔ مختار نے کہا حضرت سیدنا امام حسین رضی اللہ عنہ کے قتل کے ایام میں گھر میں چھپ کر نہ بیٹھا اب مخفی ہونا جان نہ بچا سکے گا۔ یہ کہہ کر ایک شخص

کو بھیجا تا کہ عمرو بن سعد کا سر کاٹ لائے اور اس کے بیٹے کو بھی اس کے ساتھ تہ تیغ کرے تھوڑی دیر میں دونوں کے سر دربار میں لائے گئے اور شمر کی بھی بھری مجلس میں گردن ماری گئی۔ مختار نے کہا ”اللہ اکبر“ حضرت سیدنا امام حسین رضی اللہ عنہ کے خون کے مطالبہ میں اگر کئی ہزار جانوں کی خونریزی کروں تب بھی ان کا پورا پورا عوض نہ ہو۔ پس مختار نے دوسرے دن ان دونوں ناپاکوں کے سر قاصدوں کے ہاتھ حضرت محمد بن حنیفہ رضی اللہ عنہ کی خدمت میں بھیج دیئے۔

قاتلان حسین رضی اللہ عنہ کی فہرست

عبداللہ بن کامل کو جو مختار کا خاص مصاحب اور ندیم تھا حکم ہوا کہ حضرت سیدنا امام حسین رضی اللہ عنہ سے لڑنے کیلئے جو لوگ گئے تھے۔ سب کے ناموں کی فہرست بنا کر ہمیں سنانے اور ان کے ساتھ ہی انکی کیفیت بھی لکھے۔ چنانچہ عبداللہ بن کامل نے قاتلین حضرت سیدنا امام حسین رضی اللہ عنہ کے نام تفصیل سے معہ ان کی کیفیتوں کے لکھے اور بیان کیا کہ فلاں شخص نے امام کے ساتھ فلاں بے ادبی کی فلاں شخص نے آپ کے نازک جسم پر تلوار ماری فلاں شخص نے نیزہ مارا اس شخص نے آپ پر آوازیں لگائیں اس نے آپ کو طعن و تشنیع کی بوچھاڑ کی فلاں شخص نے سر حضرت سیدنا امام حسین رضی اللہ عنہ کو جسم سے علیحدہ کیا فلاں مردود نے آپ کے بدن سے آپ کا پیرا ہن اتارا فلاں فلاں ناہنجاروں نے آپ کی لاش گھوڑوں سے سموں سے پامال کی حضرت علی اکبر رضی اللہ عنہ کو فلاں نے مارا۔ مختار کے دربار سے ان سب کی طلبی کا حکم جاری ہوا۔ جب لوگوں نے معلوم کیا کہ فی الواقع مختار طالب خون حسین رضی اللہ عنہ ہے تو جس قدر شقی عمرو بن سعد کے ہمراہ تھے سب کے سب مصعب بن زبیر کے پاس بصرہ میں بھاگ کر چلے گئے۔ مختار ان کی تلاش میں نہایت کوشش و سعی کرتا رہا۔ جس کو پاتا فوراً قتل کر ڈالتا اور اس کے جسم کو آگ سے جلاتا اس کے اہل و عیال کو تباہ و برباد کرتا۔

خولی بن یزید کا قتل

خولی بن یزید کو جو حضرت سیدنا امام حسین رضی اللہ عنہ کا سر مبارک عبید اللہ بن زیاد کے پاس لے گیا تھا پکڑا اور اس کے دونوں ہاتھ کاٹے گئے پھر دونوں پاؤں پھر سولی پر لٹکایا گیا حتیٰ کہ بری حالت سے مر گیا۔ پھر دہکتی آگ میں اس کے مردہ جسم کو جھونک دیا۔ غرضیکہ ایک ایک موذی کو چن چن کر لوگ پکڑتے اور طرح طرح کے سخت عذابوں سے مار ڈالتے پھر تو یہاں تک نوبت پہنچی کہ جس نے عبداللہ بن کامل سے اشارہ بھی کہہ دیا کہ فلاں شخص عمرو بن سعد کے لشکر میں تھا یا کسی نے کسی کا بغض و عداوت کی وجہ سے نام لے دیا تو وہ فوراً قتل کیا گیا۔ تحقیق کسی کی تفتیش کہاں کی۔

ابن زیاد سے جنگ

القصہ جب مختار ان لوگوں کے کشت و خون سے فارغ ہوا تو ابراہیم بن مالک اشتر کو پھر سات ہزار آدمیوں کے ساتھ ابن زیاد کے مقابلہ کے لئے بھیجا ابراہیم کوفہ سے نکل کر جب موصل کی حد میں پہنچا تو عبید اللہ بن زیاد ایک دریا پر جس کا خازن نام ہے اور موصل سے تقریباً پانچ فرسنگ پر سے واقع ہے۔ آتے اور عمرو بن حساب سلمی جو شام کے رؤسا میں سے ایک بڑا رئیس اور جلیل القدر عامل گنا جاتا تھا۔ نیز ابن زیاد کی فوج میں میسرہ پر جگہ رکھتا تھا۔ اور ابراہیم بن مالک کا دلی دوست تھا شب کو خفیہ طور پر ابراہیم کے پاس آیا اور وعدہ کیا کہ جب تمہاری اور ابن زیاد کی لڑائی ہوگی تو میں ابن زیاد کی لڑائی اور ہمراہی چھوڑ کر تمہارے پاس آ جاؤں گا۔ پس جب لڑائی کا دن ہوا تو ابراہیم ان سات ہزار مسلح آدمیوں کے ساتھ میدان کارزار میں آیا۔

بعض کتب کے مطالعہ سے معلوم ہوتا ہے کہ اس وقت ابراہیم کے ساتھ بارہ ہزار آدمی تھے۔ اور ایک روایت میں بیس ہزار بھی آئے ہیں۔ بہر حال ابراہیم نے اپنے موجودہ لشکر

کی صف آرائی اس طور پر کی کہ میمنہ پر سفین الازدی کو مقرر کیا اور میسرہ پر علی بن مالک الحمی کو اور اپنے بھائی کو علم اژدہا پیکر دے کر قلب لشکر میں جگہ اختیار کی۔ ادھر ابن زیاد نے اس طرح صف کھینچی کہ میمنہ پر حصین بن نمیر کو مقرر کیا اور میسرہ پر عمرو بن الحساب کو قائم کیا اور چپ و ماست سے سب کو جمع کر کے پہلے پہل شامیوں نے حملہ کر کے ابراہیم کے میسرہ کو شکست دیدی ابراہیم نے عبداللہ بن رفاعہ کو جھنڈا دے کر کہا ان ہزیمت یافتوں کے آگے جا کر کھڑا ہوا اور بھاگنے سے روک اور خود نہایت چستی کے ساتھ فوج کے آگے جا کھڑا ہوا اور پکار کوللکارا اے جو انمردو کہاں جاتے ہو اگر ہزار جانیں رکھتے ہو گے تو کوفہ تک ایک ہی سلامت نہ لے جاؤ گے۔ اس نعرہ کی آواز سنتے ہی بھاگے ہوؤں کے پاؤں جم گئے اور ابراہیم کے میسرہ پر جمع ہو گئے پھر ابراہیم نے اپنے میمنہ کی بے حد دلجوئی کر کے کہا اے بہادر و ابن زیاد کے میسرہ پر باہم اتفاق کر کے حملہ کرو اور عمرو بن الحساب (جو ابراہیم سے شب کو خفیہ طور پر بیعت کر گیا تھا) پر جھک پڑو یا تو وہ پناہ میں آئے یا شکست کھا کر بھاگے۔ انجام کار ابراہیم نے ایسی بہادری اور جرات کی کہ شام کی نماز تک سپاہ شام کو تتر بتر کر دیا۔ اور فاش شکست دے کر حکم فرما دیا کہ جس شخص کو پاؤ قتل کر ڈالو۔

ابن زیاد کا مارا جانا

فوج نے شامیوں کا تعاقب کیا اثنائے راہ میں اچانک ابن زیاد نظر آ گیا اور ایک ہی پر بت شمشیر سے مارا گیا۔ ابراہیم نے کہا کہ اس کا سر ناپاک تن سے جدا کر ڈالو اب ابراہیم کا دل بالکل فارغ ہو گیا اور دشمن کا خوف جاتا رہا شام کی سپاہ کچھ تو تہہ تیغ ہوئی اور اکثر دریائے زرخا میں ڈوب کر مر گئی۔ دوسرے دن ابراہیم نے فتح نامہ مع ابن زیاد بد نہا کے سر کے مختار کے پاس بھیج دیا۔ مختار شاہانہ جشن کر کے دارالامارۃ میں بیٹھا اور تمام اہل کوفہ کو جمع کر کے عبید اللہ بن زیاد کا سر دکھایا۔

ستر ہزار لوگ مارے گئے

”مفتاح النجا“ میں لکھا ہے کہ ابن زیاد اور حصین بن نمیر جس کا جنگ مدینہ میں سابقاً ذکر ہو چکا ہے اور دوسرے شام کے سرداروں کے ساتھ ہزار ہا آدمی قتل ہوئے ہیں۔ یہاں تک کہ لوگ بیان کرتے ہیں کہ قریب ستر ہزار آدمیوں کے مختار نے واصل جہنم کئے اور یہ واقعہ ۶۷ / عاشورے کے دن حضرت سیدنا امام حسین رضی اللہ عنہ کی شہادت کے چھ سال بعد واقع ہوا۔

ابن زیاد کے ناک میں سانپ کا گھسنا

ترمذی اپنی صحیح میں عمارہ بن عمیر سے نقل کرتے ہیں کہ جب عبید اللہ بن زیاد اور بڑے بڑے سرداروں کے سرکوفہ میں آئے تو جامع مسجد میں رکھے گئے میں بھی اس نالائق کے سر کو دیکھنے گیا وہاں لوگوں کا ایک شور برپا تھا کہ اچانک ایک سانپ آیا اور تمام سروں کے بیچ میں سے ہوتا ہوا ابن زیاد کے نتھنے میں گھس گیا اور تھوڑی دیر ٹھہر کر پھر نکل گیا اور دوبارہ ناک میں گھس کر غائب ہو گیا۔ پھر ٹھہر کر لوگوں نے اسی طرح شور مچایا کہ سانپ آیا۔ سانپ آیا۔ چنانچہ تین مرتبہ وہ سانپ اسی طرح ظاہر ہوا اور غائب ہو گیا۔

قصہ مختصر جب مختار ابن زیاد کے قتل سے فارغ ہوا تو جو لوگ معرکہ کربلا میں حاضر تھے اور یزید و ابن زیاد کی ہمراہی میں تھے ان کو نہایت کوشش اور سعی سے تلاش کر کے جہنم میں بھیجا۔

یزیدی طرح طرح کی سزا سے مارے گئے

چنانچہ ایک روایت سے معلوم ہوتا ہے کہ مختار نے لڑائیوں کے علاوہ جن لوگوں کو قتل کیا ان کی تعداد اڑتالیس ہزار پانچ سو چوٹھتی جن میں عمرو بن سعد اور اس کا پسر حفص اور

شمر ذی الجوشن، عمرو بن الحجاج، قیس بن اشعث کندی، خولی بن یزید الاسلمی، سنان بن الانس اللتیمی، عبداللہ بن قیس الخولانی، حکیم بن الفضیل، یزید بن مالک، اسحاق بن صوات، زراعہ بن وفاحر بن کاہل جو یزید پلید کے بڑے بڑے مشہور ارکان دولت اور اعیان ملک و ملت تھے طرح طرح کے عذاب اور قسم قسم کی بلاؤں میں مبتلا ہو کر مارے گئے۔

شمر تو بری کیفیت سے مارا گیا کہ اس کے ہاتھ پاؤں باندھ کر گھوڑوں کے سامنے ڈال دیا اور ایک طرف سے گھوڑوں کو دوڑایا۔ جس سے ظالم کم بخت کی ہڈیاں چور چور ہو گئیں اور جسم کا گوشت پاش پاش ہو گیا۔ پھر ان ملعونوں کے جسموں کو گھوڑوں کی ٹاپوں سے پامال کرایا گیا کیونکہ ان ناہنجاروں نے بھی شہداء کی لاشیں عموماً اور حضرت سیدنا امام حسین رضی اللہ عنہ کی لاش خصوصاً گھوڑوں کے سموں سے پامال کرائی تھیں۔

پس اس حدیث کی تصدیق (جو حاکم نے حضرت ابن عباس رضی اللہ عنہما سے روایت کی ہے کہ حضرت محمد صلی اللہ علیہ وسلم نے فرمایا کہ اللہ تعالیٰ نے مجھے وحی کے ذریعے سے فرمایا ہے کہ حضرت یحییٰ بن زکریا علیہ السلام کے خون کے عوض ستر ہزار بنی اسرائیل قتل ہوئے اور آپ کے نواسہ کے عوض میں اس سے دو چند قتل ہوں گے اس وقت تمام لوگوں نے عموماً کوفیوں سے خصوصاً مختار کا شکریہ ادا کیا۔

مختار کا دعویٰ نبوت کرنا

فی الواقع مختار سے یہ ایسا کام ہوا ہے جو کسی سے نہ ہوا تھا۔ یعنی حضرت سیدنا امام حسین رضی اللہ عنہ کے دشمنوں اور قاتلوں کا روئے زمین پر نام تک باقی نہ چھوڑا مگر یہ کام اس کے حق میں مبارک نہ ہوا بجائے نیک نامی کے بڑے گناہوں کے بوجھ کی گٹھڑی سر پر رکھ کر آخرت کی راہ لی یعنی اس کی اصلی، شقاوت نے جوش مارا حتیٰ کہ بعض لوگ کہتے ہیں کہ مختار اس کے تھوڑے دنوں بعد نبوت کا دعویٰ کر بیٹھا اور کہنے لگا میرے پاس حضرت جبرئیل علیہ السلام

وحی لاتے ہیں بعض کہتے ہیں اس کے خالی ذہن میں یہ بات سما گئی تھی کہ مجھ میں اللہ نے طول کیا ہے۔ اور اس وقت مدبر آسمان وزمین میں ہی ہوں۔

تاریخ طبری میں مذکور ہے کہ جب مختار نے کوفہ وغیرہ پر پورا تسلط کر لیا تو حضرت عبداللہ بن زبیر رضی اللہ عنہ کے ساتھ بھی طرح طرح کی دھوکہ بازی اور قسم قسم کی دھوکہ دہی کرنے لگا مگر حضرت عبداللہ بن زبیر رضی اللہ عنہ جو ایک جہاندیدہ آدمی اور بڑے مدبر دانائے روزگار تھے۔ مختار کے فریب نے ان پر کچھ بھی اثر نہ ڈالا بلکہ وہ خود مختار کو فریب دینا چاہتے تھے۔ مختار جب حضرت عبداللہ بن زبیر رضی اللہ عنہ کے فریب میں نہ آیا اور اپنے کو حضرت محمد بن حنیفہ رضی اللہ عنہ کا خلیفہ مشہور کیا۔ تو حضرت عبداللہ رضی اللہ عنہ نے اپنی سلطنت کے زوال کے خوف سے محمد بن علی کو طلب کر کے نظر بند کر لیا۔ جب مختار کو خبر پہنچی تو اس نے آہستہ آہستہ فوج بھیجی شروع کی اور اس تدبیر سے بھیجی کہ حضرت عبداللہ بن زبیر رضی اللہ عنہ کو مطلقاً خبر نہ ہوئی اس لشکر نے حضرت محمد بن حنیفہ رضی اللہ عنہ کو قید سے چھڑا لیا اور اہالیان مکہ نے حضرت عبداللہ بن زبیر رضی اللہ عنہ سے عہد و پیمان کرایا اور محمد سے دست زیر اٹھایا ہر چند کہ اس مقام میں قصہ دراز ہے۔ مگر اس کا خلاصہ یہی تھا جو کاتب الحروف نے ذکر کیا اس کے بعد حضرت عبداللہ بن زبیر رضی اللہ عنہ نے اپنے بھائی مصعب کو مختار کے مقابلہ میں قتال کے لئے بھیجا۔ کیونکہ مختار نے کوفہ وغیرہ ممالک قلمروا بن زبیر پر نام تسلط اور عام غلبہ کر لیا تھا۔

مختار کا قتل

چنانچہ صاحب مفتاح تحریر فرماتے ہیں کہ حضرت مصعب بن زبیر رضی اللہ عنہ اپنے بھائی کے حکم سے بصرہ سے مختار کی طرف چل نکلے اور ان کے اور مختار کے درمیان سخت معرکے برپا ہوئے انجام کار خدام حضرت مصعب بن زبیر رضی اللہ عنہ کو فتح نصیب ہوئی اور مختار قتل کی سزا کو پہنچا حضرت مصعب نے مختار کے سر کو معہ فتح نامہ کے حضرت عبداللہ بن زبیر رضی اللہ عنہ کے

پاس بھیج دیا اور یہ واقعہ ۶۷ھ کے اخیر میں واقع ہوا ہے۔ حضرت مصعب نے جب کوفہ اور اس کی اطراف و اکناف پر پورا پورا قبضہ کر لیا تو شامیوں کے قافیے تنگ کرنے کو متوجہ ہوا۔ طبری میں مذکور ہے کہ عبد الملک بن مروان والی اہل شام چونکہ اپنے سرداروں اور امیروں پر کامل بھروسہ نہ رکھتا تھا لہذا جرم شام اور دمشق سے باہر نکل گیا اور ایک قاصد کی معرفت حضرت مصعب بن زبیر رضی اللہ عنہ کو کہلا بھیجا کہ اے مصعب ملک دنیا کے لئے خونریزی کرنا عقل سے دور بات ہے حضرت مصلحت اس میں ہے کہ مجھ سے صلح کر لو کیونکہ انجام کسی کو معلوم نہیں کیا ہونا ہے۔ حضرت مصعب بن زبیر رضی اللہ عنہ نے جواب میں لکھ بھیجا کہ مجھ جیسا شخص اس مارے جانے یا قیدی ہونے یا امیر بننے کے پھر نہیں سکتا آخر کار ۷۷ھ میں درمیان حضرت مصعب بن زبیر اور عبد الملک بن مروان کی لڑائی واقع ہوئی اور سخت محاربہ کے بعد ابراہیم بن مالک اشتر رئیس کوفہ اور حضرت مصعب بن زبیر شہید ہوئے نصرت و ظفر کے جھنڈے نے عبد الملک پر سایہ ڈالا اور حضرت مصعب بن زبیر رضی اللہ عنہ کا سر عبد الملک کے سامنے کوفہ کی دارالامارہ لا کر رکھا گیا۔

عبرت کا مقام

عبد الملک بن عمرو لیشی سے روایت ہے وہ کہتے ہیں کہ میں نے اسی کوفہ کی دارالامارہ میں حضرت سیدنا امام حسین رضی اللہ عنہ کا سر ابن زیاد کے آگے رکھے دیکھا اور اس کے بعد عبید اللہ بن زیاد کا سر مختار اور تمام لوگوں کے آگے اسی جگہ رکھا دیکھا پھر اس کے بعد مختار کا سر حضرت مصعب بن زبیر رضی اللہ عنہ اور لوگوں کے آگے رکھے دیکھا پھر حضرت مصعب بن زبیر رضی اللہ عنہ کا سر عبد الملک کے آگے اسی مجمع میں اسی مکان میں رکھے ہوئے دیکھا چنانچہ میں نے اس واقعہ کو عبد الملک بن مروان سے بیان کیا اور کہا مجھ کو اس مجلس سے نفرت آتی ہے اور میں اس مکان سے پناہ مانگتا ہوں عبد الملک اس واقعہ کو سنتے ہی کانپنے لگا اور دارالامارہ سے کھڑا ہو

کر کہنے لگا پس اب تجھے پانچواں سراں مجلس میں نہ دکھایا جائے گا یہ سن کر اس قصر کے منہدم کرنے کا حکم دیا۔ پس اب سے حضرت عبداللہ بن زبیر رضی اللہ عنہ کو دن بدن تنزل ہوتا گیا اور بقول شخصے ”کل امر مرہون باوفا تھا“ پہلا سا وقار اور بزرگی جلاوت و سطوت شجاعت و شہامت سب خاک میں مل گیا لہذا عبدالملک بن مروان نے حجاج بن یوسف ظالم کو افواج کثیرہ کے ساتھ مکہ کے قتال کے لئے بھیجا اور اس ظالم نے یزید سے بڑھ کر سینکڑوں صحابہ کبار رضی اللہ عنہ کو حق و ناحق قتل کر ڈالا۔

یزید پر لعنت کے احکام

اہل بیت پر ظلم کرنا کفر ہے

اللہ تعالیٰ فرماتا ہے:

إِنَّ الَّذِينَ يُؤْذُونَ اللَّهَ وَرَسُولَهُ لَعَنَهُمُ اللَّهُ فِي الدُّنْيَا وَالْآخِرَةِ
وَأَعَدَّ لَهُمْ عَذَابًا مُّهِينًا ﴿٥٤﴾ (سورہ الاحزاب، ۵۴)

ترجمہ: ”بے شک جو ایذا دیتے ہیں اللہ اور اس کے رسول کو ان پر اللہ کی لعنت ہے دنیا و آخرت میں اور اللہ نے ان کے لئے ذلت کا عذاب تیار کر رکھا ہے۔“
صاحب کشاف اس آیہ کی تفسیر میں تحریر فرماتے ہیں کہ یہ آیت ان لوگوں کے حق میں نازل ہوئی ہے کیونکہ وہ حضرت علی رضی اللہ عنہ کو سخت ایذا دیتے تھے۔
پس آیہ مبارکہ سے صریح معلوم ہوتا ہے کہ نبی کی اہلبیت کو ستانا کفر ہے اور اہل بیت کو ایذا دینا گویا رسول اللہ صلی اللہ علیہ وسلم کو ایذا دینا ہے۔

جنت حرام

تفسیر کشاف میں ایک مرفوع حدیث یوں بھی آئی ہے کہ رسول اللہ صلی اللہ علیہ وسلم نے فرمایا کہ جو شخص میرے اہل بیت پر ظلم کرے یا ان کی ایذا کا درپے ہو اس پر جنت حرام ہے۔

اہل بیت کی اہانت کفر ہے

مصباح میں منقول ہے کہ رسول اللہ صلی اللہ علیہ وسلم نے فرمایا:
 ”حضرت فاطمہ رضی اللہ عنہا میرے جگر کا ٹکڑا ہے جو اسے غصہ میں لاتا ہے مجھے غصہ میں لاتا ہے اور جس نے اسے ایذا دی اس نے مجھے ایذا دی۔“

اس حدیث سے صراحتہ معلوم ہوتا ہے کہ رسول اللہ صلی اللہ علیہ وسلم کی اہلبیت کو ستانا خاص کر سیدنا امام حسن و سیدنا امام حسین رضی اللہ عنہما کو تکلیف دینا رسول اللہ صلی اللہ علیہ وسلم کو ایذا اور تکلیف دینا ہے اور کفر و لعنت کا موجب۔

پس اہل سنت و جماعت کے نزدیک بالاتفاق حضرت سیدنا امام حسین رضی اللہ عنہ کے قتل کا حکم کرنے والا کافر ہے کذا فی التشریح علمائے اہل سنت و جماعت کا مفتی بہ مسئلہ ہے کہ اولاد رسول اللہ صلی اللہ علیہ وسلم کی اہانت و ایذا یا ان پر کسی قسم کی ظلم و جفا کفر و کافر ہی ہے۔

یزید کافر ہے

مولانا ضیاء الدین برنی فرماتے ہیں کہ اولاد رسول مقبول صلی اللہ علیہ وسلم کی اہانت و ذلت اور ایذا صریح کفر ہے کیونکہ قاعدہ کی بات ہے کہ ولد کی ایذا والد میں سرایت کرتی ہے۔ پس معلوم ہوا کہ یزید کافر ہے اور اس پر لعنت کرنا درست اور ٹھیک بات ہے وجہ یہ کہ اس نے حضرت سیدنا امام حسین رضی اللہ عنہ کو دانستہ قتل کر ڈالا اور اللہ تعالیٰ فرماتا ہے:

وَمَنْ يَقْتُلْ مُؤْمِنًا مُتَعَبِدًا فَجَزَاؤُهُ جَهَنَّمُ خَالِدًا فِيهَا وَغَضِبَ

اللَّهُ عَلَيْهِ وَلَعَنَهُ وَأَعَدَّ لَهُ عَذَابًا عَظِيمًا ﴿۹۳﴾ (سورہ نساء، ۹۳)

ترجمہ: ”اور جو کوئی مسلمان کو جان بوجھ کر قتل کرے تو اس کا بدلہ جہنم ہے کہ مدتوں اس میں رہے اور اللہ نے اس پر غضب کیا اور اس پر لعنت کی اور اس کے لئے تیار رکھا بڑا عذاب ہے۔“

اس آیت کے مضمون سے صاف ظاہر ہوتا ہے کہ جو شخص مومن کو قصداً قتل کرے اس کی سزا دوزخ ہے جس میں وہ ابداً آباد تک رہے گا۔ پس جب یزید نے مومن (مومن بھی کیسا جگر پارہ رسول) کو عزماً قتل کر ڈالا تو وہ یقیناً کافر و دوزخی ہوا۔

سوال:

یزید کو قاتل حسین رضی اللہ عنہ کہتے ہیں حالانکہ وہ اس نے حضرت سیدنا امام حسین رضی اللہ عنہ کو قتل کیا نہ اس لڑائی میں شریک تھا؟

جواب:

”آثار التزیل“ میں وارد ہے کہ یزید گو معرکہ قتال میں حاضر نہ تھا مگر وہ متغلب اور قتل امام پر دل سے راضی تھا۔ دیکھئے جب حضرت سیدنا امام حسین رضی اللہ عنہ شہید ہوئے تو حضرت ابن عباس رضی اللہ عنہ نے یزید کو لکھ بھیجا کہ اے یزید مجھے امید ہے کہ حق سبحانہ و تعالیٰ تجھے یہ ملک و سلطنت نیک اور مبارک نہ کرے اس کے بعد کہ تو نے امام حسین رضی اللہ عنہ کو قتل کر ڈالا مجھے یہ بھی امید ہے کہ اللہ تعالیٰ تجھے امام حسین رضی اللہ عنہ کے قتل کے عوض میں ایسے عذاب میں گرفتار کرے جس کا ذائقہ قیامت تک نہ بھولے اور دنیا سے گناہوں کی بھرپور گٹھڑی کر کے لے جائے۔

اس خط کے مضمون سے ظاہر ہے کہ حضرت ابن عباس رضی اللہ عنہ فقیہ امت جیسے شخص نے قتل کی نسبت یزید کی طرف کی۔ یہی وجہ ہے کہ وہ آمر اور راضی تھا اگر یہ بات نہ ہوتی تو حضرت ابن عباس رضی اللہ عنہ قتل کی نسبت اس کی طرف کیوں جائز رکھتے۔

علامہ ابن حجر عسقلانی رحمہ اللہ کہتے ہیں کہ ایک روایت میں یوں آیا ہے کہ حضرت علی رضی اللہ عنہ یوں فرماتے ہیں کہ قاتل امام حسین رضی اللہ عنہ ایک آگ کے تابوت میں ہے اس پر آدھا عذاب ہوتا ہے اور آدھے عذاب میں تمام شریک مبتلا ہیں۔ (یہ روایت علامہ ابن حجر کے

(نزدیک ضعیف ہے)

امام جلال الدین سیوطی رحمہ اللہ نے محاضرات، اور محاورات، میں لکھتے ہیں کہ کوفہ میں ایک سال چچک ہوئی ڈیڑھ ہزار بچے ان لوگوں کے جو امام حسین رضی اللہ عنہ کے قتل میں شریک تھے اس بیماری میں اندھے ہو گئے۔

پس یزید کا قاتل امام حسین رضی اللہ عنہ ہونا بے شبہ و شک ثابت ہوا۔ یہ قول بلاشبہ مسلم ہے کہ یزید نے اپنے ہاتھ سے حضرت سیدنا امام حسین رضی اللہ عنہ کو قتل نہیں کیا نہ اس لڑائی میں وہ شریک تھا مگر یہ بات بھی ضرور تسلیم کے قابل ہوگی کہ اس کے لشکر نے جو کچھ کیا وہ اس کے حکم اور رضا سے کیا کیونکہ مشہور بات ہے کہ لشکر کے لوگ جو کچھ کرتے ہیں وہ اپنے امرا اور رؤسا کی مرضی سے کرتے ہیں کبھی ایسا اتفاق نہیں ہوتا کہ لشکری اپنے امیر کی مرضی کے کچھ کام کریں جیسا کہ مشہور ہے کہ اگر کوئی لشکری قلعہ فتح کرتا ہے تو اس فتح کی نسبت لشکر کے امیروں ہی کی طرف ہوا کرتی ہے چنانچہ بولا کرتے ہیں سکندر نے دارا کو مار ڈالا۔

فرعون نے عرب و عجم کو لے لیا حالانکہ لڑائی میں سکندر نے دارا کو قتل نہیں کیا فرعون نے عرب و عجم کو آپ سوار ہو کر اپنے ہاتھوں سے نہیں لیا۔ پس تقاریر مسطورہ بالا سے معلوم ہوا کہ یزید پلید آمر اور راضی تھا۔

کتب معتبرہ میں مرقوم ہے کہ یزید، حضرت سیدنا امام حسین رضی اللہ عنہ کے قتل اور اہل بیت کی اہانت پر راضی تھا اس ملعون نے آپ کے سر مبارک کو نیزہ اور برچھے پر رکھ کر اتنی مدت تک کوچہ گردی کرائی کہ کاسہ سر مبارک میں چڑیا نے انڈے دے دیئے۔

نصیحت پر صحابہ کا قتل

قصص بخاری میں مذکور ہے کہ جس وقت یزید کے آگے حضرت سیدنا امام حسین رضی اللہ عنہ کا مبارک سر لوگ لائے تو وہ مردود نہایت خوش ہوا شراب پی اور سر مبارک کے ساتھ انواع

انواع کی اہانت کرتا رہا جب یہ خبر بعض رسول اللہ صلی اللہ علیہ وسلم کے صحابہ کرام کو ہوئی تو وہ روتے ہوئے آئے اور کہا اے ملعون تو فرزند رسول اللہ صلی اللہ علیہ وسلم کے ساتھ اس قسم کی اہانت جائز رکھتا ہے۔ یزید نے ان بے چاروں کو ناحق شہید کر ڈالا۔ بعض روایتوں میں آیا ہے کہ وہ سات جلیل القدر صحابہ تھے جن کو یزید لعین نے اس نصیحت پر شہید کیا۔

سرا نور کی اہانت

”عذر السیر“ میں ہے کہ حضرت سیدنا امام حسین رضی اللہ عنہ کے قتل کے بعد یزید ملعون نے آپ کی منکوحہ بیبیوں اور بچوں اور بہنوں کو دمشق کے گلی کوچوں میں پھرایا۔ ”کتاب مناج“ میں وارد ہے کہ یزید نے قرآن مجید کو ہدف بنایا تھا۔ ”تہذیب الکاملہ“ میں مرقوم ہے کہ یزید لعین نے حضرت سیدنا امام حسین رضی اللہ عنہ کے مبارک منہ میں میخ ماری اور طرح طرح کی اہانت قسم قسم کی ذلت سے پیش آیا۔

یزید کے مظالم

”قصص سلوبیہ“ میں مذکور ہے کہ یزید مردود نے حضرت سیدنا امام حسین رضی اللہ عنہ کے سر مبارک کی طرح طرح سے اہانت کی اور مدینہ طیبہ میں خط بھیجا کہ حضرت سیدنا امام حسین رضی اللہ عنہ کا سر قاصدوں اور نامہ بروں کے ساتھ رکھو اور حضرت سیدنا امام حسین رضی اللہ عنہ کی شہادت کے بعد تخریب مدینہ کے لئے لشکر بھیجا اور اہالیان مدینہ کو غارت کر دیا کابل پانچ سو صحابہ کبار شہید کئے عام مدینہ کو عموماً خانہ مصطفیٰ صلی اللہ علیہ وسلم کو خصوصاً تین روز تک غارت کیا۔ حضرت ام المومنین ام سلمہ رضی اللہ عنہا کا تمام اسباب لوٹ لیا بقیہ حرم رسول اللہ صلی اللہ علیہ وسلم کو جو اس وقت تک زندہ تھے لونڈی اور غلاموں کی طرح گرفتار کرایا۔

مشکوٰۃ میں مرقوم ہے کہ حضرت سیدنا امام حسین رضی اللہ عنہ کے سر مبارک کو نیل اور سرمہ سے رنگین کر کے لوگ لائے تھے۔

صحیح بخاری اور صحیح مسلم میں روایت ہے کہ یزیدی جس رات حضرت سیدنا امام حسین رضی اللہ عنہ کا سر مبارک لائے ہیں تو اسے رنگ کر طشت میں رکھا وہ مردود نیزہ کی نوک سے آپ کی مبارک ناک اور دانت کریدتا اور بے حرمتی اور استہزاء کے طور پر باتیں کرتا اور نیزہ کی نوک مارتا تھا۔

القصہ یزید کا سر مبارک حضرت سیدنا امام حسین رضی اللہ عنہ کے ساتھ اہانت اور استہزاء کرنا بہت سی روایتوں سے ثابت ہوتا ہے کہ چونکہ ہمیں ہر جگہ اختصار ہی منظور ہے لہذا ترک کرتے ہیں۔

حاصل یہ کہ جب یزید نے حضرت سیدنا امام حسین رضی اللہ عنہ کو قتل کیا۔ مدینہ منورہ کو خراب اور برباد کر ڈالا اہلبیت اطہار اور حرم رسول اللہ صلی اللہ علیہ وسلم کی بے حرمتی کا مرتکب ہوا خانہ خدا کے ساتھ قسم قسم کی بے ادبیاں اور گستاخیاں کیں صحابہ کبار کو ناحق شہید کر ڈالا۔ زنا، لواطت، شرب خمر اور معاصی کو مباح کر دیا بھائی بہنوں ماں بیٹیوں میں تزویج جائز کر دی تو قطعی کافر ہو گیا کیونکہ اصول کا مسئلہ ہے کہ جو شخص اللہ کے حرام کو حلال کر دے یا خدا اور رسول اللہ صلی اللہ علیہ وسلم کے احکام کو استحقاق ترک کرے یا ان پر کسی قسم کا طعن و تمسخر کرے وہ جملہ اہل بیت و جماعت کے نزدیک کافر ہو چکا۔ پس جب یزید کا کافر ہونا تو ثابت ہو گیا اس پر لعن و طعن بھی کرنا جائز ہو گیا۔ لہذا مذہب اہل السنۃ اور جن فضلاء امت اور علماء عصر نے یزید پر لعنت کرنے کو منع کیا ہے اس کی اس پر نظر ہے کہ لعن طعن کرنے سے کیا حاصل ہوتا ہے اس سے تو کلمات خیر جیسے قرآن مجید، وظیفہ اور درود شریف وغیرہ ورد زبان کیا کریں۔ جس سے روح ائمہ اطہار خوش ہو۔ مگر اہل سنت و جماعت کے محقق گروہ کے نزدیک یزید پلید صرف قتل امام حسین رضی اللہ عنہ کے حکم کرنے کی وجہ سے قطعی کافر ہے قطع نظر ان معاصی کے جو اپنے زمانہ میں اس نے مباح اور جائز کر دیئے تھے فی الجملہ یزید علماء اہل سنت و جماعت کے نزدیک مبغوض ترین شخص اور مقبوح ترین خلاق ہے کیونکہ جو ناشائستہ کام اس ملعون

نے شریعت محمدیہ صلی اللہ علیہ وسلم میں کئے ہیں ویسے اس امت میں سے کسی اور نے نہیں کئے ہیں خدا اور فرشتوں اور تمام مومن مردوں اور مومن عورتوں کی ہر لحظہ ہر لمحہ ہر زبان اس ملعون پر اور اس کے تابعداروں اس کے یار و مددگار اس کے لشکر اس کے خادموں پر بے حد لعنت ہو۔ ہمارے علماء سلف اور مشائخ خلف نے اس ملعون و مطعون پر جو لعن و طعن کا ذکر اپنی اپنی کتب میں لکھا ہے اگر ان کا ذکر کروں تو یہ مختصر ایک بڑی مطول کتاب ہو جائے۔

قارئین یہ تمام روایات حضرت مفتی اکرام الدین نبیرہ شیخ عبدالحق محدث دہلوی کی کتاب، سعادت الکونین فی فضائل الحسنین سے ماخوذ ہیں۔



کربلا جانے والے اہل بیت اور جانثار

سیدنا امام حسین رضی اللہ عنہ کے صاحبزادے

حضرت سیدنا امام حسین رضی اللہ عنہ کے ساتھ مکہ شریف سے عراق کی جانب سفر کرنے والوں میں آپ کے تین صاحبزادے آپ کے ہمراہ تھے۔ حضرت علی اوسط جن کو امام زین العابدین رضی اللہ عنہ کہتے ہیں، یہ حضرت شہربانو کے بطن سے تھے۔ اس وقت آپ کی عمر ۲۲ سال تھی اور بیمار تھے۔ آپ کے دوسرے صاحبزادہ علی اکبر رضی اللہ عنہ تھے جو یعلی بنت ابی مرہ کے شکم سے تھے۔ ان کی عمر اٹھارہ برس کی تھی۔ یہ کربلا میں شہید ہوئے۔ آپ کے تیسرے صاحبزادے حضرت علی اصغر رضی اللہ عنہ تھے۔ ان کی والدہ رباب بنت امری القیس قبیلہ بنی قضاء سے تھیں۔ آپ شیرخوار بچے تھے۔ آپ کی ایک بہن حضرت سکینہ رضی اللہ عنہا بھی کربلا میں حضرت امام حسین رضی اللہ عنہ کے ہمراہ تھیں اس وقت ان کی عمر سات سال تھی۔ کربلا میں حضرت قاسم رضی اللہ عنہ کے ساتھ ان کا نکاح ہونے کی جو روایت مشہور ہے وہ غلط ہے۔ ان کا نکاح حضرت مصعب بن زبیر رضی اللہ عنہ کے ساتھ ہوا۔

سیدنا حضرت امام حسین رضی اللہ عنہ کی دو بیویاں آپ کے ساتھ تھیں۔ ایک شہربانو اور دوسری حضرت علی اصغر کی والدہ رباب بنت امری القیس۔

سیدنا حضرت امام حسن رضی اللہ عنہ کے صاحبزادے

سیدنا حضرت امام حسن رضی اللہ عنہ کے چار نو جوان فرزند حضرت قاسم، حضرت عبداللہ، حضرت عمر اور حضرت ابوبکر رضی اللہ عنہم۔ حضرت امام عالی مقام کے ہمراہ تھے اور کربلا میں شہید

ہوئے تھے۔ حضرت عثمان ابن علی، حضرت عبداللہ ابن علی، حضرت محمد ابن علی اور حضرت جعفر بن علی رضی اللہ عنہم حضرت امام کے ہمراہ تھے اور سب کے سب نے کربلا میں شہادت پائی۔ حضرت عقیل رضی اللہ عنہ کے فرزندوں میں حضرت امام مسلم رضی اللہ عنہ تو حضرت امام حسین رضی اللہ عنہ کے کربلا پہنچنے سے پہلے ہی کوفہ میں شہید ہو چکے تھے اور تین فرزند حضرت عبداللہ، حضرت عبدالرحمن اور حضرت جعفر رضی اللہ عنہم حضرت امام کے ہمراہ تھے اور کربلا میں شہید ہوئے۔

حضرت جعفر طیار رضی اللہ عنہ کے دو پوتے حضرت محمد اور حضرت عون حضرت امام کے ہمراہ حاضر ہو کر شہید ہوئے۔ ان کے والد کا نام حضرت عبداللہ ابن جعفر رضی اللہ عنہ ہے۔ یہ دونوں حضرت امام کے حقیقی بھانجے ہیں۔ ان کی والدہ حضرت زینب رضی اللہ عنہا حضرت امام رضی اللہ عنہ کی حقیقی بہن ہیں۔ صاحبزادگان اہل بیت میں سے کل سترہ حضرات حضرت امام علی مقام رضی اللہ عنہ کے ہمراہ حاضر ہو کر مرتبہ شہادت کو پہنچے اور حضرت امام زین العابدین، حضرت عمر بن حسن، محمد بن عمر بن علی اور دوسرے کم عمر صاحبزادے قیدی بنائے گئے۔

اہل بیت و دیگر بہتر جانثاروں کا یہ قافلہ ۹۱ افراد پر مشتمل ہے۔ جس میں ۱۹ اہل بیت کرام اور ۷۲ جانثار تھے جن کے اسماء یہ ہیں۔

اسماء گرامی جان نثاران

- | | |
|-------------------------|---------------------------|
| ۱- زبیر بن حسان محمد | ۲- سعد بن حنظلہ تمیمی |
| ۳- بریر بن حفیر ہمدانی | ۴- وہب بن عبداللہ کلبی |
| ۵- ہاشم بن عتبہ مکی | ۶- بشیر بن عمرو حضری |
| ۷- نعیم بن عجلان انصاری | ۸- زہیر بن قیس بجلی |
| ۹- عمرو بن خالد صیداوی | ۱۰- خالد بن عمرو مکی |
| ۱۱- عبداللہ بن عمرو مکی | ۱۲- عمرو بن عبداللہ صائدی |

- ۱۳- حماد بن انس محمدی
۱۴- وقاص بن مالک احمدی
۱۵- شریح بن عبیدکی
۱۶- مسلم بن عواسیہ اسدی
۱۷- بلال بن نافع بجلی
۱۸- مرہ بن ابی مرہ غفاری
۱۹- قیس بن مہتہ مدنی
۲۰- جویر بن مالک انصاری
۲۱- عمر بن صنیعہ قیسی
۲۲- یزید بن مثبت قیسی
۲۳- عبداللہ بن مثبت قیسی
۲۴- عامر بن مسلم انصاری
۲۵- عبید اللہ بن مثبت قیسی
۲۶- قعنب بن عمرو نمری
۲۷- سالم غلام آزاد عامر بن مسلم
۲۸- سیف بن مالک انصاری
۲۹- زہیر بن بشیر جعفی
۳۰- انس بن کاہد اسدی
۳۱- حبیب بن مظاہر اسدی
۳۲- قیس بن ربیعہ انصاری
۳۳- عبداللہ بن عمرو بن خرق غفاری
۳۴- عبدالرحمن بن عروہ بن خرق غفاری
۳۵- حرہ باصریر غلام آزاد ابوذر غفاری
۳۶- شیت بن عبداللہ بہشتی
۳۷- فاسط بن زہیر ثعلبی
۳۸- ردوس بن زہیر ثعلبی
۳۹- کنانہ بن عتیق انصاری
۴۰- ضرعامہ بن مالک انصاری
۴۱- عمار بن حسان مدنی
۴۲- حسان بن حارث سلیمانی اسدی
۴۳- جنذب بن حجر خولانی
۴۴- یزید بن زیاد مظاہر کندی
۴۵- طاہر غلام آزاد دین الحق خزاعی
۴۶- جبلہ بن علی شیبانی
۴۷- اسلم بن کثیر اعرج ازدی
۴۸- زہیر بن سلیم ازدی
۴۹- قاسم بن حبیب ازدی
۵۰- عمرو بن ندب حضری
۵۱- بدر بن معقل جعفی
۵۲- حجاج بن مسروق مؤذن لشکر شام


- ۵۳- مسعود بن حجاج انصاری
- ۵۴- مجمع بن عبد اللہ غامدی
- ۵۵- حرب بن یزید ریاحی
- ۵۶- علی بن حرب بن یزید بن ریاحی
- ۵۷- عمار بن ابی سلامہ انصاری
- ۵۸- شوذب غلام آزاد شاہ انصاری
- ۵۹- سعد بن عبد اللہ اطمعی
- ۶۰- شیب بن حارث انصاری
- ۶۱- مالک بن سربیع انصاری
- ۶۲- ابو تمامہ انصاری
- ۶۳- سلمان غلام آزاد حضرت امام حسین رضی اللہ عنہ
- ۶۴- قاب غلام آزاد حضرت امام حسین رضی اللہ عنہ
- ۶۵- عروہ غلام آزاد حضرت حرب بن یزید ریاحی
- ۶۶- محمد بن انس انصاری
- ۶۷- مقداد انصاری
- ۶۸- مجاہد بن مروق
- ۶۹- خنظلہ بن اسد شیبانی
- ۷۰- عبد اللہ بن عبد اللہ بن کننہ ارجنی
- ۷۱- مصعب برادر حرب بن ریاحی
- ۷۲- عائس بن حبیب شاہری۔ رضوان اللہ تعالیٰ عنہم اجمعین۔



سیدنا امام حسین کے فضائل و مناقب اور واقعہ کربلا پر تحقیقی کتاب

سیدنا امام حسین

رضی اللہ عنہ



مُرتب مولانا حافظ محمد عبد الاحد قادری